





ثقافتی توثیقات سفارت اسلامی جمہوریہ ایران - اسلام آباد



پیغامِ آسمانی

جلد ۲۲، شمارہ ۹۳، سال ۲۰۲۳ء
(اکتوبر تا دسمبر)



نغمہ کجاو من کجا ساز سخن بہانہ نیست
سوی قطار میکشم ناقہ ی بی زمام را

ISSN: 2079-4568

بِسْمِ اللَّهِ الرَّحْمَنِ الرَّحِيمِ

اہم گزارشات

ۛ ایران اور پاکستان صدیوں سے دوستی اور اخوت کے بے شمار رشتوں میں منسلک ہیں۔ پیغام آشنا کے اجراء کا مقصد ان دونوں ملکوں کے درمیان اس خطے کی مشترکہ علمی، ادبی، تاریخی اور ثقافتی میراث کو محفوظ اور مستحکم بنانا ہے۔

ۛ پیغام آشنا ایچ۔ ای۔ سی سے منظور شدہ تحقیقی مجلہ ہے جس میں فارسی اور اردو زبان و ادب کے حوالے سے غیر مطبوعہ مقالات ”ایچ ای سی“ کے طے کردہ ضوابط کے مطابق شائع کیے جاتے ہیں۔

ۛ مقالے کا ”ایچ ای سی“ کے مجوزہ روش تحقیق اے، پی اے (APA) پر مشتمل ہونا لازمی ہے۔
ۛ تمام مقالات مجلس مشاورت کی منظوری کے بعد شائع کیے جاتے ہیں۔
ۛ اشاعت کے لیے قبول کیے جانے والے مقالات میں ادارہ ضروری ادارتی ترمیم، تنسیخ اور تلخیص کا حق محفوظ رکھتا ہے۔

ۛ مقالہ ارسال کرتے ہوئے درج ذیل اصولوں کو ملحوظ رکھا جائے جو کہ آج کے ترقی یافتہ علمی دنیا میں بالعموم رائج ہیں۔ مقالہ اے نورجسامت کے کاغذ پر ایک ہی جانب کمپوز کروا کر بھیجا جائے۔ مقالے کے ساتھ اردو اور انگریزی زبان میں خلاصہ (Abstract) (تقریباً ۱۰۰ الفاظ) کلیدی الفاظ اور عنوان ضرور شامل کیا جائے۔ مقالے کی سی ڈی بھی ساتھ ضرور ارسال فرمائیں۔ یعنی مقالہ کی ”ہارڈ“ اور ”سوفٹ“ کاپی دونوں ارسال کی جائیں۔

ۛ مقالہ کے عنوان کا انگریزی ترجمہ، مقالہ نگار کے نام کے انگریزی بچے اور موجودہ عہدہ، نیز مکمل پتہ، برقی پتہ اور فون نمبر درج کیا جائے۔

بائیں ایجوکیشن کمیشن پاکستان سے منظور شدہ

پیغام آشنا

(علامہ اقبال نمبر)

جلد ۲۲، شمارہ ۹۳، سال ۲۰۲۳ء

(اکتوبر تا دسمبر)

مدیر اعلیٰ

احسان خزاہی

مدیر (اعزازی)

ڈاکٹر علی کمیل قزلباش



ثقافتی توفصیلت

سفارت اسلامی جمہوریہ ایران - اسلام آباد

مکان نمبر ۲۵، گلی نمبر ۲، ایف ۶/۲، اسلام آباد۔

فون نمبر: ۸-۰۵۱ ۲۸۲۷۹۳۷-۰۵۱ فیکس ۰۵۱ ۲۸۲۷۱۷۷-۰۵۱

برقی پتہ: iran.council@gmail.com, payghameashna@gmail.com

ویب سائٹ: http://ur.icro.ir/IslamAbad

Facebook address: https://www.facebook.com/raiezani/

ISSN:2079-4568

مجلس ادارت

افتخار عارف، سابق ڈائریکٹر جنرل، ادارہ فروغ اردو، اسلام آباد
پروفیسر ڈاکٹر محمد سلیم اختر، سابق استاد قائد اعظم یونیورسٹی۔ اسلام آباد
ڈاکٹر ہلال نقوی، پاکستان اسٹڈی سنٹر، کراچی یونیورسٹی، کراچی
ڈاکٹر مہر نور محمد خان، سابق صدر، شعبہ فارسی، نمل یونیورسٹی، اسلام آباد
ڈاکٹر محمد یوسف خشک، ساقیہ بین الاکادمی ادبیات پاکستان۔ اسلام آباد
ڈاکٹر شگفتہ موسوی، سابق صدر شعبہ فارسی، نمل اسلام آباد
ڈاکٹر امبر یاسمین، صدر، شعبہ فارسی نمل۔ اسلام آباد

مجلس مشاورت

ڈاکٹر ابراہیم محمد ابراہیم، صدر، شعبہ اردو، الازہر یونیورسٹی، قاہرہ، مصر
ڈاکٹر حیدر رضا ضابطہ، اسلامی تحقیقی مرکز، آستان قدس رضوی، مشهد، ایران
ڈاکٹر خلیل طوق آر، صدر، شعبہ اردو، انقرہ یونیورسٹی، استنبول، ترکی
پروفیسر ڈاکٹر خالد محمود خٹک، صدر، شعبہ اردو، جامعہ بلوچستان۔ کوئٹہ
پروفیسر سحر انصاری، انجمن ترقی اردو، کراچی
ڈاکٹر عبداللہ جان عابد، صدر، شعبہ پاکستانی زبانیں، علامہ اقبال یونیورسٹی، اسلام آباد
ڈاکٹر عراق رضا، صدر، شعبہ فارسی، جامعہ ملیہ اسلامیہ، دہلی، ہندوستان
ڈاکٹر علی بیات، صدر، شعبہ اردو، تہران یونیورسٹی، تہران
ڈاکٹر محمد ناصر، صدر، شعبہ فارسی، اورینٹل کالج، پنجاب یونیورسٹی، لاہور
ڈاکٹر نجمیہ عارف، چیئر مین اکادمی ادبیات پاکستان۔ اسلام آباد

فہرست

اداریہ

۸	نویداحمد گل	اقبال کا فارسی آمیز قولِ محال
۲۲	مسرت واجد/ عصمت درانی/ مصطفیٰ حیدر زیدی	علامہ محمد اقبال سے فارسی گو شعراے پاکستان کا اظہارِ عقیدت
		تشریح و توضیح خطبہ اول اقبال "علم اور مذہبی تجربہ" از ڈاکٹر جاوید اقبال
۳۴	محمد خرم یاسین/ محمد ارشد اویسی	(تجزیاتی مطالعہ)
۴۳	قندیل بدر	اقبال کی شعری ہمہ گیریت
۵۵	مصطفیٰ زیدی	تقسیم اقبال کے حوالہ سے دو خط
۶۷	طیب نواز/ تحسین بی بی	علامہ اقبال کا جوانوں کے نام پیغام و دعا
۷۶	رضوانہ نقوی	"شکوہ" "جواب شکوہ" اور اسلامی نوآبادیات
۸۸	مصطفیٰ عباس/ ثمرہ ضمیر	فروغ اردو میں اقبال کی خدمات کا مختصر جائزہ
۹۶	ضیاء الرحمان/ جویریہ خان	اقبال کی نظم "مسجد قرطبہ" کا عروضی مطالعہ
۱۰۵	بی بی تانیہ	فلسطین کی موجودہ صورت حال اور مسلم امہ (کلام اقبال کی روشنی میں)

اداریہ

اس میں کوئی شک نہیں کہ اقبال پاکستان کی سرزمین کا شاعر ہے اسی نسبت سے انہیں ہم ایرانی اقبال لاہوری کہتے ہیں لیکن اس حقیقت سے بھی انکار ممکن نہیں کہ ایران بھی اقبال کو اپنا شاعر سمجھتا ہے بلکہ انقلاب اسلامی ایران ان کے افکار کا مہولہ منت ہے ہمیں خوشی ہے کہ پیغام آشنا کا موجودہ شمارہ اقبال نمبر کے طور پر آپ کی خدمت میں پیش کیا جا رہا ہے اور اس شمارے کے ادارے میں ایران کے سپریم لیڈر حضرت آیت اللہ خامنہ ای کی کتاب ”اقبال مشرق کا بلند ستارہ“ سے کچھ اقتباسات پیش کرتا ہوں۔

”اقبال تاریخ اسلام کی ان نمایاں، عمیق اور اعلیٰ شخصیتوں میں سے ہیں کہ ان کی خصوصیات اور زندگی کے صرف ایک پہلو کو مدنظر نہیں رکھا جاسکتا اور ان کی صرف اس پہلو اور اس خصوصیت کے لحاظ سے تعریف نہیں کی جاسکتی۔ اگر ہم صرف اسی پر اکتفا کریں اور کہیں کہ اقبال ایک فلسفی ہیں اور ایک عالم ہیں تو ہم نے حق ادا نہیں کیا۔ اقبال بلاشبہ ایک عظیم شاعر ہیں اور ان کا شمار بڑے شعراء میں ہوتا ہے۔ اقبال کے اردو کلام کے بارے میں اردو زبان و ادب کے ماہرین کہتے ہیں، بہترین ہے، شاید یہ تعریف، اقبال کی بڑی تعریف نہ ہو کیونکہ اردو زبان کی ثقافت اور نظم کا سابقہ زیادہ نہیں ہے لیکن اس بات میں کوئی شک نہیں کہ اقبال کے اردو کلام نے بیسویں صدی کے ابتدائی برسوں میں برصغیر کے افراد پر (خواہ ہندو ہوں یا مسلمان) گہرا اثر ڈالا ہے اور ان کو اس جدوجہد میں جو اس وقت تدریجی طور پر بڑھ رہی تھی، زیادہ سے زیادہ جوش دلایا ہے۔ خود اقبال بھی مثنوی اسرار خودی میں کہتے ہیں:

باغبان زور کلامم آزمود مصرعی کارید و شمشیری درود

اقبال کا فارسی کلام بھی میرے نزدیکی معجزات میں سے ہے۔ ہمارے ادب کی تاریخ میں فارسی میں شعر کہنے والے غیر ایرانی بہت زیادہ ہیں لیکن کسی کی بھی نشان دہی نہیں کی جاسکتی جو فارسی شعر کہنے میں اقبال کی خصوصیات کا حامل ہو۔

انہوں نے سعدی اور حافظ کے دیوان اور مثنوی مولانا اور سبک ہندی کے شعراء مثلاً عرفی، نظیری اور غالب دہلوی نیز دیگر شعرائے کرام کے کلام کو پڑھ کر فارسی سیکھی۔ اگرچہ وہ فارسی کے ماحول میں نہیں رہے تھے اور انہوں نے فارسی کی پرورش گاہ میں کبھی زندگی نہیں گزاری تھی لیکن انہوں نے لطیف ترین، دقیق ترین اور نایاب ترین ذہنی مضامین کو اپنی (بعض نہایت اعلیٰ) نظموں کے سانچے میں ڈھال کر پیش کیا اور یہ چیز میری رائے میں اعلیٰ شعری استعداد اور صلاحیت ہے۔ اگر آپ ان لوگوں کے اشعار کو دیکھیں جو ایرانی نہیں تھے لیکن انہوں نے فارسی میں کلام کہا تھا اور ان کا اقبال کے کلام سے موازنہ کریں تو آپ کے لیے اقبال کی عظمت واضح ہو جائے گی۔

اقبال ایک عظیم شاعر ہے ان کے بعض فارسی اشعار عروج پر پہنچے ہوئے ہیں۔ اقبال نے مختلف سکول مثلاً ہندی، عراقی اور حتیٰ کہ سبک خراسانی میں بھی شعر کہے ہیں اور ان تمام سکول میں اچھے شعر کہہ چکے ہیں۔ انہوں نے مختلف شعری میتوں یعنی مثنوی، غزل، قطعہ، دوبیتی اور رباعی کا استعمال کیا ہے۔ جیسا کہ میں نے عرض کیا کہ اچھے شعر کہے ہیں اور اعلیٰ مضامین کو باندھا ہے۔ بعض اوقات تو ان کا کلام ساتویں آسمان کو چھوتا ہے۔“

پاک ایران دوستی پائندہ باد

احسان خضاعی

اقبال کا فارسی آمیز قولِ محال

*نوید احمد گل

Iqbal ka Qaul-e-Muhal

Dr. Naveed Ahmad Gill

Allama Iqbal(1938 A.D.) is a unique poet of Urdu and Persian. His thoughts and art impressed the entire world. In this research article his paradoxes are arranged. Here his paradoxes are also discussed according to their worth of thought as well as his artistic flavors under the light of his Kuliyaat-e-Iqbal(Urdu) only. This article will be an artistic discourse.

Keywords: Qual-e-muhal, Iqbal, paradox, Urdu, Farsi

شخص ایک ہوتا ہے۔ وقت ایک ہوتا ہے۔ جگہ ایک ہوتی ہے اور رویہ بھی ایک ہوتا ہے اس رویہ کے دو متضاد تاثر نظر آتے ہیں۔ سائنس، منطق اور فلسفہ کی رو سے اجتماعِ ضدین محال ہے۔ فطرتِ انسانی اور سماجیات کی تاریخِ بشریات اسے درست بلکہ درست تر قرار دیتی ہے۔ ایسی صورت میں اگر وہ بشر دو متضاد رویے پیش نہیں کرتا تو اس کے شعور بلکہ ایمان تک کو مشکوک گردانا جاتا ہے اس ساری کیفیت کو ادبیات میں قولِ محال (paradox) کہتے ہیں۔ 'الا اللہ' کے ساتھ 'لا' کتنا ضروری ہے اور ایک مومن کے لیے رَحْمًا یُنْخِئُہُمْ (الفتح 29:) کے ساتھ ساتھ اِشْدَ اَعْلٰی الکُفَّار (الفتح 29:) برابر کا درکار ہے۔ بیوی سے محبت کا تقاضا، دوسری نا محرم خواتین سے عدم محبت کا رویہ محبتِ زوجین کا ساسی رکن ہے۔ انسان اور انسان کی زندگی کو ادبی اصطلاح میں بیان کرنا پڑ جائے تو وہ فقط ایک ہی اصطلاح ہے وہ ہے paradox قولِ محال ادب کی ایک اداسی ہے اور ادائیں ہی کسی عام سے انسان کو محبوب بنا دیتی ہیں اس طرح قولِ محال بھی ایک عام سی بات کو ادبی رنگ ڈھنگ سے پڑا دینا ہوتا ہے۔

اس مضمون میں اقبال کے چند اردو مگر فارسی آمیز اقوالِ محال کی جمع آوری کی گئی ہے۔ اقبال کے متن کی روشنی میں ان کا مفہوم متعین کرنے کی کوشش کی گئی ہے۔ اقبال کا ایک قولِ محال ”خاموشی گفتگو ہے“ جو اقبال کے اردو کلام اور فارسی کلام دونوں میں سب زیادہ لایا گیا ہے۔ اس پر ایک جداگانہ مضمون اسی مجلہ میں چھپ چکا ہے (نوید احمد گل، 2022، 9-20)۔ اب اس قولِ محال کے علاوہ اقبال کے اقوالِ محال کا ذکر کیا گیا ہے۔ یہاں سرِ دست فقط اقبال کی اردو کلیات کو موضوع بنایا جا سکا ہے۔

ایک بندہ مومن جب اطاعت اور ضبط نفس کے مراحل طے کر کے نیابتِ الہیہ کے درجہ پر پہنچ جاتا ہے تو وہ کیسے ”کُنْ یَوْمَہُ وَفِی شَانِ“ (الرحمن 29:)۔ اس نظم کو ذرا اقبال کے قولِ محال کے حوالہ سے دیکھیے:

ہر لحظہ ہے مومن کی نئی شان نئی آن	گفتار میں، کردار میں، اللہ کی برہان!
قہاری و غفاری و قدوسی و جبروت	یہ چار عناصر ہوں تو بنتا ہے مسلمان
ہمسایہ جبریل امیں بندہ خاکی	ہے اس کا نشیمن نہ بخار نہ بد خشان
یہ راز کسی کو نہیں معلوم کہ مومن	قاری نظر آتا ہے، حقیقت میں ہے قرآن!
قدرت کے مقاصد کا عیار اس کے ارادے	دنیا میں بھی میزان، قیامت میں بھی میزان
جس سے جگر لالہ میں ٹھنڈک ہو، وہ شبنم	دریاؤں کے دل جس سے دہل جائیں وہ طوفان

اقبال، محمد، علامہ، 2007 (بارہم) ”کلیاتِ اقبال اردو“ پاکستان، لاہور، اقبال اکادمی پاکستان، ص 573

یہاں سے اقبال کے چند مفرد اقوالِ محال کا ذکر کیا جاتا ہے۔

”آرام در آزار، جان در موت اور زندگی در شعلہ“: اس یک شعر میں علامہ اقبال نے تین اقوالِ محال یکجا کر دیے ہیں جو بظاہر ممکن نہیں لیکن اگر بات پر وادہ کی ہو تو ممکن ہے جو فنا میں اپنی ارتقا اور بقا حاصل کرتا ہے:

آزارِ موت میں اسے آرامِ جاں ہے کیا؟ شعلے میں تیرے زندگی جاوداں ہے کیا؟

(ایضاً، ص 72)

قربِ فراقِ آمیز: ہندستان کی خاک میں اصل وصل تو نصیب ہی نہیں اور یہ ہلکا سا قُرب بھی جدائی کا پیش خیمہ ہوتا ہے: سر زمیں اپنی قیامت کی نفاق انگیز ہے وصل کیا، یاں تو اک قربِ فراقِ آمیز ہے

(ایضاً، ص 73)

ظلمت پر نور: اقبال اپنی نظم ”تصویر درد“ میں یہی کہا ہے کہ تمام تر کوشش کے باوجود برطانوی ہند کے غلام نو جوان مسلمان کو مٹایا نہیں جاسکتا:

یہ سب کچھ ہے مگر ہستی میری مقصد ہے قدرت کا سراپا نور ہو جس کی حقیقت، میں وہ ظلمت ہوں
(ایضاً، ص 99)

پیدائی حجاب آمیز: یہاں غزل کے رنگ میں اقبال کا کرم مزید کی التجا کا ایک خوبصورت انداز یہ بھی ہے:
حرم کے دل میں سوزِ آرزو پیدا نہیں ہوتا کہ پیدائی تری اب تک حجاب آمیز ہے ساقی
(ایضاً، ص 351)

کشادگی بے فراغت: یہ کیسی فراغت ہے کہ درمیان میں متعلق کر کے اپنی ظلم طرازی کے مزے لیے جا رہے ہیں:
نہیں اس کھلی فضا میں کوئی گوشہ فراغت یہ جہاں عجب جہاں ہے، نہ قفس نہ آشیانہ
(ایضاً، ص 353)

تغافل التفات آمیز: خالص تغزل کا رنگ ہے اقبال کبھی کبھی ایسے شعر بھی کہہ لیتے تھے:
نہ چھین لذت آہ سحر گئی مجھ سے نہ کر نگہ سے تغافل کو التفات آمیز
(ایضاً، ص 354)

وحدت کثرت اسیر: زندگی دو ایسے ہی بظاہر متضاد مگر غیر اعادہ رویوں کا مجموعہ بلکہ آمیزہ ہے:
یہ وحدت ہے کثرت میں ہر دم اسیر مگر ہر کہیں بے چگوں، بے نظیر
(ایضاً، ص 453)

خاشاک شعلہ خور: عام طور پر آگ خرمن کو جلاتی ہے مگر سماجی طور پر موسمیاتی تبدیلیوں کی وجہ سے خاشاک شعلہ خور سے آگاہ رہنا چاہیے:

مرا ایماں تو ہے باقی و لیکن نہ کھا جائے کہیں شعلے کو خاشاک!
(ایضاً، ص 485)

قیامت برہم: قیامت، قیام اور قائم سے ہے۔ یہ برہم نہیں ہوتی مگر دنیا میں ایسا ہوتا ہے اور محشر میں ہر ایک اپنے وجود کے سر کو بے پردہ دیکھ لے گا:

گرچہ برہم ہے قیامت سے نظام ہست و بود میں اسی آشوب سے بے پردہ اسرار وجود

(ایضاً، ص 719)

یہاں سے وہ اقوال محال شروع ہوتے ہیں جنہیں اقبال ایک سے زائد بار لائے ہیں۔
زندانی آزاد : شمشاد کا درخت علامہ کے بقول بیک وقت دو متضاد کیفیات لیے ہوئے ہے :
دل سوختہ گرمی فریاد ہے شمشاد زندانی ہے اور نام کو آزاد ہے شمشاد
(ایضاً، ص 245)

آزادِ پایہ گل : اقبال کے مطابق صنوبر کا حال بھی شمشاد جیسا ہی ہے :
صنوبر باغ میں آزاد بھی ہے، پا بہ گل بھی ہے انہی پابندیوں میں حاصل آزادی کو تو کر لے
(ایضاً، ص 278)

بندۂ آزاد : بندہ کے لغوی معنی غلام کے ہیں علامہ بندۂ آزاد کا قول محال عام لاتے ہیں :
اثر کرے نہ کرے سن تو لے مری فریاد نہیں ہے داد کا طالب یہ بندۂ آزاد
(ایضاً، ص 348)

ترے آزاد بندوں کی نہ یہ دنیا نہ وہ دنیا یہاں مرنے کی پابندی وہاں جینے کی پابندی
(ایضاً، ص 352)

ویرانہ آباد : علامہ اقبال 1908ء میں لندن سے واپس آرہے ہیں اور لندن والوں سے یہ کہتے ہیں :
رضت اے بزم جہاں سوئے وطن جاتا ہوں میں آہ ! اس آباد ویرانے میں گھبراتا ہوں میں
(ایضاً، ص 95)

ہیں گرچہ بلندی میں عمارات فلک بوس ہر شہر حقیقت میں ہے ویرانہ آباد
(ایضاً، ص 722)

صیدِ صیادِ نچیر : سرمایہ داری نظام میں فیکٹری کا مالک مزدور کو اپنا غلام سمجھتا ہے جبکہ اس کی تمام دولت مزدوری کی وجہ سے ہے :

فطرت کی غلامی سے کر آزاد ہنر کو صیاد ہیں مردانِ ہنر مند کہ نچیر
(ایضاً، ص 629)

منعم سرمایہ دار : ایلئیس یہ کہہ رہا ہے کہ میں نے سخی کو سخاوت سے روک دیا ہے اور اسے پیسے بچا رکھنے کی تلقین کی ہیں

ساتھ ہی غریب کو یہ بتایا ہے کہ تیری تقدیر ہی ایسی ہے:

میں نے ناداروں کو سکھایا سبق تقدیر کا میں نے منعم کو دیا سرمایہ داری کا جنوں
(ایضاً ص 702)

دردنگانِ مہذب : یہ دنیا کے خود ساختہ امیر ملک بلیوں اور کتوں کو بچاتے ہیں اور انسانوں کو مارتے ہیں اور مسلمانوں تو بالکل مٹاتے چلے جا رہے ہیں:

دنیا کو ہے پھر معرکہ روح و بدن پیش تہذیب نے پھر اپنے دردوں کو ابھارا
(ایضاً ص 714)

یہاں سے اقبال کے محبوب اور محبوبیت والے اقوال محال لائے گئے ہیں۔

برقِ نخلِ شاداب : بجلی کے گرنے سے پودے جل جاتے ہیں مگر جب یہ بجلی محبوب کے حسن کی ہو تو کچھ اور ہی رنگ ہوتے ہیں:

عشق کے دام میں پھنس کر یہ رہا ہوتا ہے برقِ گرتی ہے تو یہ نخل ہرا ہوتا ہے
(ایضاً ص 94)

غلامی آزادیِ ثار : آزادی کے لیے جان قربان کر دی جاتی ہے مگر جب غلامی رسولِ پاک ﷺ کی ہو تو اس غلامی پر صدہا آزادیاں ثار کی جاسکتی ہیں:

ہوئی اسی سے ترے غم کدے کی آبادی تری غلامی کے صدقے ہزار آزادی
(ایضاً ص 106)

ستمِ پُر مزا : ستم سہنے میں بیزاری ہے، بے بسی ہے، موت ہے مگر جب یہ سب ستم محبوب کے لیے اٹھے جائیں اور محبوب کوئی عام نہ ہو بلکہ محبوبِ الہی ﷺ ہو تو یہ سب مناسب ہے جائز ہے روا ہے بجا ہے :

وہ آستان نہ چھٹا تجھ سے ایک دم کے لیے کسی کے شوق میں تُو نے مزے ستم کے لیے
(ایضاً ص 107)

اس شعر کا مجموعی تاثر قولِ محال لیے ہوئے ہے:

جفا جو عشق میں ہوتی ہے وہ جفا ہی نہیں ستم نہ ہو تو محبت میں کچھ مزا ہی نہیں
(ایضاً ص 107)

درد علاج درد : عام طور پر درد ہوتا ہے یا علاج مگر عشاق طے شدہ پیماؤں کی زد میں کہاں آتے ہیں :

علاج درد میں بھی درد کی لذت پہ مرتا ہوں جو تھے چھالوں میں کانٹے، نوک سوزن سے نکالے ہیں
(ایضاً ص 127)

لذت خانماں بربادی : گھر بنائے جاتے ہیں سنبھالے جاتے ہیں مگر ”ذوالہجرتین“ سے ذرا پوچھیے کہ گھر بار، بار بار
قربان کر دینے میں کیا لذت ہے :

نہ پوچھو مجھ سے لذت خانماں برباد رہنے کی
نشمین سیکڑوں میں نے بنا کر پھونک ڈالے ہیں
(ایضاً ص 712)

قید میں آیا تو حاصل مجھ کو آزادی ہوئی دل کے لٹ جانے سے میرے گھر کی آبادی ہوئی
(ایضاً ص 146)

علامہ کی نظمیں ”بال“ اور ”وصال“ (ایضاً ص 106، 145) دونوں اسی طرح کے قولِ محال سے معمور ہیں :
بندگانِ غذا ذوق : رسول پاک ﷺ کی محبت سے جو لوگ اللہ کی راہ میں جہاد کرتے ہیں ان کے اندر بندہ ہوتے
ہوئے خدائی رنگ جلوہ گر ہو جاتا ہے :

یہ غازی یہ تیرے پڑا سرار بندے
حنہیں تو نے بخشا ہے ذوقِ خدائی
(ایضاً ص 432)

آشنائی بیگانہ کن : رسول پاک ﷺ کی محبت دنیا کی تمام محبتوں سے بے گانہ کر دیتی ہے :

دو عالم سے کرتی ہے بیگانہ دل کو
عجب چیز ہے لذتِ آشنائی
(ایضاً ص 432)

فنائے ذاتی باعثِ شورشِ محشر : ذاتی غوغا مٹ گیا مگر تھوڑے ہی وقت بعد وہ شورشِ محشر بن گیا ایسے شرارے سمجھ کر بھی
بت کدوں کو نذرِ آتش کر دیتے ہیں یہی شانِ شہداء ہے :

مٹ کے غوغا زندگی کا شورشِ محشر بنا
یہ شرارہ مجھ کے آتش خانہ آزر بنا
(ایضاً ص 140)

غنیہ گلستانِ خواں منظر : اقبال کہتے ہیں کہ میں تو مسلمان قوم سے بالکل مایوس ہو چکا تھا لیکن فاطمہ بنت عبد اللہ نے میری راے بدل
دی نہ صرف مسلمان مرد بلکہ امتِ مسلمہ کی بیٹیاں بھی مسلمان مردوں سے شہادت میں کسی طرح بھی پیچھے نہیں :

یہ کلی بھی اس گلستانِ خزاں منظر میں تھی ایسی چنگاری بھی یا رب، اپنی خاکستر میں تھی
(ایضاً، ص 243)

برقِ ابر باراں ریختہ: اقبال کہتے ہیں کہ میں تو بالکل نا اُمید ہو چکا تھا مگر فاطمہ جیسی بیٹیاں بھی ابھی اس امتِ مرحوم میں
باقی ہیں:

اپنے صحرا میں بہت آہو ابھی پوشیدہ ہیں بجلیاں برسے ہوئے بادل میں بھی خوابیدہ ہیں!
(ایضاً، ص 243)

نغمہ ماتم: شہید کی موت کچھ ایسا ہی رنگ لیے ہوتی ہے:
فاطمہ گو شبنم افشاں آنکھ تیرے غم میں ہے نغمہ عشرت بھی اپنے نالہ ماتم میں ہے
(ایضاً، ص 243)

مرگِ پیدائی: اقبال کے مطابق دنیا میں قوموں کے عروج و زوال کی داستان اپنے شہداء کے حوالے
سے کچھ ایسی ہی ہے:

اپنی خاکستر سمندر کو ہے سامانِ وجود مر کے پھر ہوتا ہے پیدا یہ جہانِ پیر، دیکھ
(ایضاً، ص 296)

یہاں سے اقبال کے قولِ محال میں ”العجزِ فخری“ کا رنگ شروع ہو جاتا ہے:
نازِ نیاز مند: جب کوئی کسی محتاج کا محتاج ہونے کے بجائے صرف شانِ صمدیت والے کا محتاج ہوتا ہے تو وہ ایک
صاحبِ ناز کا محتاج ہوتا ہے۔ اُس میں ایک نازِ نیاز مندی کا رنگ پیدا ہو جاتا ہے۔ تمام انبیائے کرام اور اولیائے عظام
اسی ”العجزِ فخری“ کا نمونہ ہوتے ہیں:

کشادہ دستِ کرم جب وہ بے نیاز کرے نیاز مند نہ کیوں عاجزی پہ ناز کرے
(ایضاً، ص 131)

شُتر بانانِ تمدُنِ آفرین: اعرابی ”بذو“ تھے، شُتر بان تھے، اُجڑ تھے مگر سرکارِ خاتمِ النبیین ﷺ کے دامن سے وابستہ ہوئے
تو یکسر بدل گئے اور مسلمان تو کیا غیر مسلم بھی (RAOmer's) Laws کی باتیں کرنے لگے:

تمدُنِ آفریں، خَلّاقِ آئینِ جہاں داری وہ صحرائے عرب یعنی شُتر بانوں کا گہوارہ
(ایضاً، ص 207)

شانِ بندگی برتر از شانِ خداوندی: سرکارِ ﷺ کے بہت سارے غلام اپنی بندگی میں ایسے ہی مست ہوتے ہیں کہ اُن کو اپنی شانِ بندگی برتر از شانِ خداوندی محسوس ہوتی ہے :

متاع بے بہا ہے درد و سوزِ آرزو مندی مقامِ بندگی دے کر نہ لوں شانِ خداوندی
(ایضاً ص 352)

بے نیازی گدائے مکہ: جو شخص ”یک درگیر و محکم گیر“ کانس درنسل پابند چلا آتا ہو اُسے یہ شان نصیب کر دی جاتی ہے: گدائے مکہ کی شانِ بے نیازی دیکھ پہنچ کے چشمہ جواں پہ توڑتا ہے سبُو
(ایضاً ص 352)

فقیرِ پرویز وارث: عام طور پر ایسا ممکن نہیں مگر عشق یہ فرق مٹا سکتا ہے:

پچھائی ہے جو کہیں عشق نے بساطِ اپنی کیا ہے اس نے فقیروں کو وارثِ پرویز
(ایضاً ص 354)

گدایانِ کچلاہ: بظاہر یہ شاعرانہ تعلیٰ ہے مگر سچ بات بھی یہی ہے:

مرے سخن میں ابھی زیرِ تربیت ہیں وہ گدا کہ جانتے ہیں رہ و رسمِ کچلاہی
(ایضاً ص 377)

درویشیِ خسروانہ: وقت سب پر حاوی ہے مگر فقرِ زمانے کی روشِ عام کو بدل ڈالتا ہے:

ہوا ہے تند و تیز لیکن چراغِ اپنا جلا رہا ہے وہ مردِ درویش جس کو حق نے دیے ہیں اندازِ خسروانہ
(ایضاً ص 459)

خوش تر ہوشِ شکرِ خوانی: فرشتے آدم کی تعریف کے لیے بڑا رنخی اور تغزل والا رنگ اختیار کرتے ہوئے کہتے ہیں:

جمالِ اپنا اگر خواب میں بھی تُو دیکھے ہزار ہوش سے خوشتر تری شکرِ خوانی
(ایضاً ص 460)

ضمیرِ بے پردہ: ضمیرِ مضمر سے ہے مگر یہاں انسان، نائبِ الہی کی حیثیت سے تشریف لا رہا ہے:

تیری ذات سے ہے بے پردہ زندگی کا ضمیر کہ تیرے ساز کی فطرت نے کی ہے مضربی

(ایضاً ص 460)

مستیِ سبُوئے شکستہ: نائبِ حق اپنے مقام کے ادراک اور سبُوئے شکستہ سے بھی مست ہو سکتا ہے:

آہ اے جبریل تو واقف نہیں اس راز سے کر گیا سر مست مجھ کو ٹوٹ کر میرا سُبُو
(ایضاً ص 473)

فقیر از سکندر بہتر: سکندر نے پتھر سے آئینہ بنایا تھا مگر اہل فقر انسان کو حیوان سے انسان بنا دیتے ہیں۔ یہ انسان ساز ہوتے ہیں اور انسان کے اندر دل بھی ہوتا ہے جو کئی آئینوں پر بھاری ہوتا ہے:

مرا فقر بہتر ہے اسکندری سے یہ آدم گری ہے، وہ آئینہ سازی
(ایضاً ص 476)

خاکِ خاک آزاد: مرد مومن کسی خاص مٹی کا باسی نہیں ہوتا:

افلاک سے ہے اس کی حریفانہ کشاکش خاکی ہے مگر خاک سے آزاد ہے مومن
(ایضاً ص 558)

کُلاہ داری بے کُلاہ: برطانوی ہند کا نو جوان غلام مسلمان خستہ ہے شکستہ خاطر نہیں۔ یہ بد حال نظر آتا ہے بد کردار نہیں۔ یہی دراصل مسلمان کا اصل رنگ ہے:

نگاہِ کم سے نہ دیکھ اس کی بے کُلاہی کو یہ بے کُلاہ ہے سرمایہ ہکلمہ داری
(ایضاً ص 683)

یہاں سے اقبال کے اقوالِ محال میں جنونِ باشعور کا آغاز ہوتا ہے۔

عقلِ نافہم: عقل کا کام فہم و ادراک ہے مگر یہ اپنے ظن و تخمین میں کھوئی رہتی ہے اس لئے اکثر پیچھے رہ جاتی ہے اور عشقِ معرکہ سر کر لیتا ہے:

عشقِ فرمودہ قاصد سے سبکِ گامِ عمل عقلِ سمجھی ہی نہیں معنی پیغام ابھی
(ایضاً ص 311)

جنونِ باشعور: رسولِ پاک ﷺ کے اکثر غلام اسی رنگ میں رنگے ہوئے تھے:

اک جنوں ہے کہ باشعور بھی ہے اک جنوں ہے کہ باشعور نہیں
(ایضاً ص 376)

جنون، صاحبِ ادراک: جنون صاحبِ ادراک بھی ہو سکتا ہے:

زمانہ عقل کو سمجھا ہوا ہے مشعلِ راہ کسے خبر کہ جنوں بھی ہے صاحبِ ادراک

(ایضاً ص 394)

جنونِ خرد استاد: عقل ایک جیسی چیزوں میں اختلاف تلاش کر لیتی ہے۔ عشق مختلف چیزوں میں یکسانیت تلاش کر دیتا ہے جو خرد کا بھی استاد بن جاتا ہے لیکن وہ عشق اور وہ جنون مسلمانوں میں ختم ہو چکے ہیں:

تیرے دشت و در میں مجھ کو وہ جنونِ نظر نہ آیا کہ سکھا سکے خرد کو رہ و رسم کار سازی
(ایضاً ص 587)

جنونِ چاک دوز: جنونِ عام طور پر چاک گر بیان کا سبب ہے مگر کبھی کبھی یہ چاک سینے کا کام بھی کرتا ہے:
ایسا جنون بھی دیکھا ہے میں نے جس نے سے ہیں تقدیر کے چاک
(ایضاً ص 625)

جنونِ روشن ادراک: جنونِ عقل کو ماؤف کر دیتا ہے مگر یہ بعض وقت روشن ادراک بھی ثابت ہوتا ہے:
رکھتا ہے اب تک میخانہ شرق وہ مے کہ جس سے روشن ہوا دراک
(ایضاً ص 625)

تدبیر اہل جنون: جنونِ تدبیر ساز بھی ہو سکتا ہے:

حکیم میری نواؤں کا راز کیا جانے ورائے عقل ہیں اہل جنون کی تدبیریں
(ایضاً ص 747)

یہاں سے اقبال کے قولِ محال میں مسلمانوں میں فقرِ غنیو اور جنونِ باشعور کے ختم ہو جانے کا گلہ بلکہ نوہ

شروع ہوتا ہے۔

ساقی بے صہبا: مسلمان راہنماؤں کا انداز اب کچھ ایسا ہی ہے:

سوچ ٹوڈل میں لقب ساقی کا ہے زیبا تجھے؟ انجمنِ پیاسی ہے اور پیمانہ بے صہبا ترا
(ایضاً ص 212)

اب ”مومن سودائی بُت خانہ“ ہو چکا ہے:

کعبہ پہلو میں ہے اور سودائی بُت خانہ ہے کسی قدر شوریدہ سر ہے شوقِ بے پروا ترا
(ایضاً ص 212)

برق دامنِ خرمن آسودہ: برق تو خرمن سوز ہوتی ہے لیکن مسلمان اپنے اسلاف کی میراثِ جہاد سے بالکل خالی ہو

چکے ہیں۔ علامہ کا یہ محبوب موضوع ہے جسے علامہ نے بار بار مختلف انداز میں دہرایا ہے۔ ”جواب شکوہ“ (ایضاً ص 227) اور ”بُدھ بروج کی نصیحت“ (ایضاً ص 713) میں اسی دل سوزی کا بیان ہے اور آج کل غرہ میں جو کچھ ہو رہا ہے اُس سے پتہ چلتا ہے کہ علامہ کتنے سچے تھے:

وسعت گردوں میں تھی اِن کی تڑپ نظارہ سوز بجلیاں آسودہ دامنِ خرمن ہو گئیں
(ایضاً ص 215)

امتی باعثِ رسوائی پیغمبر ﷺ: علامہ کے بقول اب تو:

امتی باعثِ رسوائی پیغمبر ہیں بت شکن اٹھ گئے باقی جو رہے بت گر ہیں
تھا براہیم پدر اور پسر آذر ہیں

(ایضاً ص 229)

علامہ دوبارہ کہتے ہیں:

بجلیاں جس میں ہوں آسودہ، وہ خرمن تم ہو بیچ کھاتے ہیں جو اسلاف کے مدفن، تم ہو
(ایضاً ص 229)

شیخ صنم تراش: انسان اور کیمرے کی آنکھ میں یہی فرق ہوتا ہے مگر یہاں ہندوستان میں یہی صورت ہے:

پیکر اگر نظر سے نہ ہو آشنا تو کیا ہے شیخ بھی مثالِ برہمن صنم تراش
(ایضاً ص 275)

میراثِ خلیلؑ بآفرزدانِ ثقیل: آج کل خاکِ حجازِ نشتِ کلیسا ساز بن چکی ہے۔ آج اسرائیل غرہ میں نسل کشی کر رہا ہے اور شاوانِ مسلم ممالک فقط تماشا بنے ہوئے ہیں اور علامہ کے بقول:

لے گئے ثقیل کے فرزندِ میراثِ خلیل نشتِ بنیادِ کلیسا بن گئی خاکِ حجاز
(ایضاً ص 293)

تیر بے ہدف کشیدہ: ہدف پہلے ہوتا ہے تیر بعد میں کھینچا جاتا ہے مگر کچھ رسمی مسلمان مجاہد ایسے بھی ہوتے ہیں کہ:

میر سپاہِ نا سزا، لشکریاں شکستہ صفت آہ وہ تیر نیم کش جس کا نہ ہو کوئی ہدف
(ایضاً ص 373)

سومناتِ اہلِ حرم: لات و منات و سومنات کو ماننے والے آج بڑے خوش ہو کر جی رہے ہیں جب کہ پہلے سومناتِ اہلِ کفر

ہوا کرتے تھے اب سومات اہلِ حرم کے لیے اقبال کسی غزنوی کو آواز دے رہے ہیں:

کیا نہیں اور غزنوی کا رگہ حیات میں بیٹھے ہیں کب سے منتظر اہلِ حرم کے سومات
(ایضاً ص 439)

بے حسین قافلہ حجاز: یزید کی اولادِ معنوی تو اس کی ہر روز سال گرہ منائے مگر مسلمانوں کا حال یہ ہے جو غرہ، کشمیر اور گجرات
(بھارت) میں نظر آ رہا ہے:

قافلہ حجاز میں ایک حسین بھی نہیں گرچہ ہے تاب دار ابھی گیسوئے دجلہ و فرات
(ایضاً ص 439)

پیرِ حرم رسوا کن حرم: پیرِ حرم عموماً حرم کی عزت افزائی کا باعث ہوتا ہے مگر آج کا پیرِ حرم اپنی کم نگاہی سے حرم کی رسوائی کا
سبب بن چکا ہے:

حرم رسوا ہوا پیرِ حرم کی کم نگاہی سے جوانانِ ستاری کس قدر صاحبِ نظر نکلے
(ایضاً ص 303)

مسلم زُنار پوش: ہندوستان کا مسلمان، مسلمان ہے مگر دل کا پورا ہندوستانی ہے کیونکہ جب مذہب اور ثقافت میں جنگ
ہوتی ہے تو ثقافت جیت جاتی ہے:

مسلمان ہے توحید میں گرم جوش مگر دل ابھی تک ہے زُنار پوش
(ایضاً ص 439)

شیخِ کلیسا نواز: شیخ تو خانقاہ نواز ہوتا ہے مگر آج کا شیخ مدرسہ، مسجد اور خانقاہ سے کوئی تعلق نہیں رکھتا:

ہم پوچھتے ہیں شیخِ کلیسا نواز سے مشرق میں جنگ شر ہے تو مغرب میں بھی ہے شر
(ایضاً ص 541)

راہی گناہ ترسندہ: ایسے ترکِ علاج کا کیا فائدہ:

اگرچہ پاک ہے طینت میں راہی اس کی ترس رہی ہے مگر لذتِ گنہ کے لیے
(ایضاً ص 597)

سازِ بیگانہ مضراب: سازِ دیوانہ مضراب ہوتا ہے مگر ملتِ مسلمہ کے ساز کی موجودہ کیفیت یہ ہے:

جس ساز کے نغموں سے حرارت تھی دلوں میں محفل کا وہی ساز ہے بیگانہ مضراب

(ایضاً ص 621)

شعلہ بنم خوردہ : موجودہ خانقاہی نظام اور اس پہ قابض پیران نان و نمک کی اپنی ذات میں کوئی انقلاب نہیں یہ کسی قوم میں کیا تبدیلی لائیں گے:

ممكن نہیں تخلیق خودی خانقہوں سے اس شعلہ نم خوردہ سے ٹوٹے گا شرر گیا
(ایضاً ص 686)

اعتبارِ لات و منات اہلِ حرم : لات و منات پر اہلِ کفر کا اعتبار ہوتا ہے مگر صد افسوس کہ آج کا مسلمان اہلِ کفر سے بھی زیادہ صنم پرست ہو چکا ہے :

وہی حرم ہے وہی اعتبارِ لات و منات خدا نصیب کرے تجھ کو ضربتِ کاری
(ایضاً ص 690)

لات و مناتِ الہیات : لات و منات تو صنم پرستی کی علامت تھے :

کیا مسلمان کے لیے کافی نہیں اس دور میں یہ الہیات کے ترشے ہوئے لات و منات؟
(ایضاً ص 711)

نمازی صنم آشنا : یہ مسلمان تو نمازی صنم آشنا ہے۔ اب اگر خدا رنگِ مجاز میں آج بھی گیا تو وہ جلوہِ خدا ہی کا ہو گا۔ وہ صنم کے روپ میں آنے سے تور ہا:

جو میں سر بسجودہ ہوا کبھی تو زمیں سے آنے لگی صدا ترا دل تو ہے صنم آشنا تجھے کہا ملے گا نماز میں
(ایضاً ص 313)

تجلائے مستور : پتا نہیں یہ کیسے ظاہر میں عارف ہیں:

حکیم و عارف و صوفی تمام مستِ ظہور کسے خبر کہ تجلا ہے عینِ مستوری
(ایضاً ص 375)

آبِ آتشِ ناک : علامہ دُعا کرتے ہیں کہ ”اے اللہ پاک! ہمارے اساتذہ اور طالبِ علموں کو منے یقین اور سوز عطا کر دے۔“:

منے یقین سے ضمیرِ حیات ہے پُر سوز نصیبِ مدرسہ یا رب یہ آبِ آتشِ ناک
(ایضاً ص 394)

حرمِ بے فیض : مسلمانوں کا نظامِ تعلیم و تدریس کچھ ایسا ہو گیا ہے کہ :

دگر بمدرسه هائِ حرم نمی بینم دلِ جنید و نگاهِ غزالی و رازی
(ایضاً ص 748)

عجم ہنوز عجم: اس شعر میں علامہ فرماتے ہیں ایک شخص ہے احمد ہے، حسین ہے، مدنی ہے اور فاضل دارالعلوم دیوبند بھی ہے مگر جو بات کرتا ہے وہ رسول پاک ﷺ کی منشا کے برعکس ہے تو وہ اپنی عمر کے آخری حصہ میں بھی ”عجم“ ہے۔ علم اور نسبتوں سے ذرا فرق نہیں پڑا:

عجم ہنو زنداند رموزِ دین، ورنہ زد یو بند حسین احمد! این چہ بو العجبی است
سرود بر سرِ منبر کہ ملت از وطن است چہ بی خبر ز مقامِ محمد عربیؐ والہ وسلم است
بمصطفیٰ برسان خویش را کہ دین ہمہ اوست اگر بہ او نرسیدی، تمام بولہبی است
(ایضاً ص 754)

کلیم ہلاکِ سامری، خلیلِ شیوۂ آزاری: علامہ اقبال ذرا انداز بدل کر اُسی گلے کو تازہ کرتے ہیں اور وہی نثر طنز ہے کبھی قاری کی گھنٹن ہے کبھی اپنی گردن ہے:

نہ سلیقہ مجھ میں کلیم کا نہ قرینہ تجھ میں خلیل کا میں ہلاکِ جادوئے سامری، تو قلیلِ شیوۂ آزاری
(ایضاً ص 280)

یہ شعرا ایک مسلسل قولِ محال ہے جس میں علامہ کہتے ہیں کہ میرا عیشِ غم میں، شہد سم میں اور بودِ عدم میں بدل چکا ہے لیکن تیرے دل کا حال بھی پہلے جیسا کب ہے:

مرا عیشِ غم، مرا شہد سم، مری بود ہم نفسِ عدم ترا دلِ حرم، گرو عجم، ترا دیں خریدہ کا فری
(ایضاً ص 280)

گلہ جفائے وفا نما: آج کے مسلمان کو تو اس کا اپنا حرم بھی قبول کرنے سے ڈرتا ہے اور اسے اس مسلمان سے گلہ جفائے وفا نما ہے:

گلہ جفائے وفا نما کہ حرم کو اہلِ حرم سے ہے کسی بت کدے میں بیاں کر دوں تو کہے منم بھی ہری ہری
(ایضاً ص 280)

گدائے سکندر دماغ: بالآخر یہ مسلمان پھر سے رسول پاک ﷺ کے دامنِ کرم گستر کی طرف رجوع کرتا ہے اور کہتا ہے کہ ہم تو آپ ﷺ کے وہی گدایانِ سکندر دماغ ہیں۔ ذرا پھر سے کرم کر دیجیے:

کرم اے شہ عرب و عجم کہ کھڑے ہیں منتظر کرم وہ گدا کہ تُو نے عطا کیا ہے جنہیں دماغِ سکندری
(ایضاً ص 280)

اقبال کے اکثر اقوال محال طنزیہ نشتر ہیں۔ جب طویل بخار سے منہ کا ذائقہ خراب ہو جاتا ہے تو طیب ایک پھل کھانے کا مشورہ دیتے ہیں جو ذائقہ میں کڑوا ہوتا ہے پر نام اس کا ”میٹھا“ ہوتا ہے جو جگڑے ہوئے مزاج کو درست کر کے منہ کا ذائقہ ٹھیک کر دیتا ہے اقبال کے یہ فارسی آمیز اقوال محال ہیں اقبال کی یہی فارسی آمیزی دراصل فارسی آموزی کی ایک کوشش ہے جو ارسالِ خدمت ہے۔

گرے رنگ کوئی رنگ نہیں ہوتا بلکہ جہاں دو بنیادی رنگ آپس میں ملتے ہیں اُس خیالی خطِ اتصال کو گرے کہہ لیتے ہیں اسی طرح سرِ شام دن کے ختم اور رات کے شروع ہونے سے پہلے کا وقت ہے مگر یہ کوئی خاص وقت نہیں ہوتا ادب کی دنیا میں زندگی کی دو متضاد مگر یکساں اور بیک وقت سچی کیفیات کو قولِ محال کہتے ہیں۔ یہاں اقبال کے چند اقوال محال کی صرف ایک ہلکی سی جھلک پیش کرنے کی کوشش کی گئی ہے لیکن قولِ محال کے لحاظ سے اقبال کے سارے اور اق کی تحقیق (کلیاتِ اقبال (اردو)، باقیاتِ اقبال (اردو)، اقبال کا ابتدائی کلام، کلیاتِ اقبال (فارسی)، مکتوباتِ اقبال، اقبال کے انگریزی اور اردو خطبات وغیرہما) بڑی مفید اور دل چسپ ہوگی۔ لکھ دیا جو کچھ سکتا تھا نہ لکھ سکا جو لکھنا چاہتا تھا۔

تنبیہات

۱۔ القرآن الحکیم۔

۲۔ اقبال، محمد، علامہ، 2007 (بارہمشت) ”کلیاتِ اقبال اردو“ پاکستان، لاہور، اقبال اکادمی پاکستان۔

۳۔ نوید احمد گل، ڈاکٹر، پروفیسر، 2022، اقبال: ”خاموشی گفتگو ہے“ ”مضمون مشمولہ“ ”پیغام آشنا“، مدیر علی کمیل قزلباش، پاکستان، اسلام آباد، ثقافتی قوانصیٹ سفارت اسلامی جمہوریہ ایران، ج 22، شمارہ نمبر 89، ص 20-9۔

علامہ محمد اقبال سے فارسی گو شعراے پاکستان کا اظہارِ عقیدت (حصہ اول)

* ڈاکٹر مسرت واجد * ڈاکٹر عصمت درانی * ڈاکٹر مصطفیٰ حیدر زیدی

A Tribute to Allama Muhammad Iqbal, by Persian Poets Of Pakistan(Part: 1st)

Prof.Dr.Musarrat Wajid/ Dr. Ismat Durrani/ Dr.Mustafa Haider Zaidi

Our national poet, Allama Dr. Muhammad Iqbal is such a great and well known personality. He woke up the muslims of sub-continent, from their deep sleep by his speeches and urdu&persian poetry. Unfortunately! In 1938, Iqbal died. At that crucial time so many leaders of muslims appreciated&admired his struggle and contribution. At that time, after a while, all poetic persons also appreciated and admired him by their all type of poetry&his Personality.They are till date inspiring the words of Iqbal and his passionate poetry is admired at occasions like his death anniversary, Pakistan day and other important days in the country and worldwide.

With National language like urdu and local languages like saraiki, punjabi, sindhi and pashto etc, poets express their feelings in persian language too. In this article author tried to write about the short life history of a few of the Pakistani poets who admired the poetry of Iqbal through their poetry

Key words: Iqbal,pakisatan,persian poetry,appreciation&tribute to Allama Iqbal

علامہ ڈاکٹر محمد اقبال ہمارے قومی شاعر ہیں۔ آپ ۹ نومبر ۱۸۷۷ء کو؛ شیخ نور محمد کے گھر پیدا ہوئے۔ اور بہت سے مراحل کے بعد، شاعر مشرق، حکیم الامت علامہ محمد اقبال کہلائے۔ آپ نے برصغیر کے مسلمانوں کو، نہ صرف ایک الگ ملت کا تصور دیا، بلکہ اپنی شاعری اور افکار کے ذریعے، انہیں خواب غفلت سے جھنجھوڑ کر جگایا۔ آخر کار، اسی جدوجہد کے دوران ۲۱ اپریل ۱۹۳۸ء کو مالک حقیقی سے جا ملے۔ تو برصغیر پاک و ہند کے ادبا و شعراء کرام کی روش رہی ہے کہ وہ اقبال کے جنم دن پر اپنی مختلف زبانوں میں، خوشیوں کے گیت گاتے ہیں اور یوم وفات پر سوگ مناتے ہیں۔ لیکن دونوں مواقع پر، اپنے اپنے انداز میں عقیدت کا اظہار کرتے ہیں۔ ہر زبان کے شعراء، نے نظموں، مثنویوں، مرثیوں اور دیگر اصناف سخن کے ذریعے، ان کے، قد آور ہونے، کا اعتراف کیا اور مقام و مرتبہ کو پہچانا۔ بہت سے اخبارات و مجلات اقبال نمبر نکالتے رہے اور اب تک بھی یہ روش باقی ہے۔ اور نثر و نظم؛ دونوں انداز میں داد و تحسین پیش کیا جاتا ہے۔ اور یہ سلسلہ آج بھی اسی عقیدت و محبت سے جاری ہے۔ اور مقامی زبانیں، سرانگی و پنجابی اور قومی زبان اردو کے ساتھ ساتھ، فارسی زبان میں بھی شعراء پاکستان، اقبال سے اپنی محبت اور وابستگی کا اظہار کرتے ہیں۔ اور اس تحقیقی مضمون کا موضوع بھی فارسی زبان ہی ہے۔ یعنی فارسی زبان میں اقبال سے عقیدت کا اظہار کیا جانے والا کلام شامل مضمون ہے۔ اس مختصر مضمون میں اتنی گنجائش نہیں کہ تمام شعراء، کا کلام جمع کیا جاسکے۔ اس لئے چند فارسی گو شعراء کے کلام پر اکتفا کیا جا رہا ہے۔ آگے بھی یہ سلسلہ جاری رہے گا۔

اس سے قبل راقم کا ایک مضمون بہ عنوان ”جنوبی پنجاب کے فارسی گو شعراء، کا اقبال کو خراج تحسین“ شائع ہو چکا ہے جس میں جنوبی پنجاب پاکستان سے، اختر علی منیر، اسلم انصاری، اللہ نواز کھتران، جلال الدین، بلید بہاول پوری، عبدالقادر جوہر، مولوی غلام حسین، وغیرہ کو شامل مضمون کیا گیا تھا۔ (رک مجلہ پیغام آشنا (سہ ماہی)، جلد ۱۹، شمارہ ۳: ۷۳، سال ۲۰۱۸ء، حصہ ۳۳: ۳۹) اور اقبال کو، جنوبی پنجاب کے دیگر فارسی گو شعراء کا خراج تحسین، پر ایک مضمون جلد چھپنے کے مراحل میں ہے۔ لیکن اس مضمون میں بھی پاکستان کے فارسی گو شعراء میں سے، ڈاکٹر رضیہ اکبر، اور نیلادرانی؛ جنوبی پنجاب پاکستان کی نمائندگی کے لئے شامل کیا گیا ہے۔

البتہ اس مضمون میں کوشش کی گئی ہے کہ پاکستان کے دیگر شہروں سے وابستہ؛ چند اور فارسی گو شعراء کا تعارف اور اقبال سے محبت و عقیدت پر مبنی اشعار، قارئین کی دیدہ ہائے بینا کو، اور بھی طراوت بخشنیں۔ اس مضمون میں موجود، فارسی گو، شعراء کے تعارف میں، الفبائی ترتیب کا اہتمام کیا گیا ہے۔

جعفری، مقصود: (پیدائش ۱۹۴۷ء) سید مقصود جعفری کشمیر کے ضلع پونچھ، اس وقت کے مشہور شاعر، اور ”ہفت روزہ کشمیر“ کے چیف ایڈیٹر تحسین جعفری کے گھر پیدا ہوئے۔ آپ کی ابتدائی تعلیم اپنے آبائی شہر سے ہے۔ میٹرک سے ایم۔ اے انگلش تک؛ تعلیمی سلسلہ راولپنڈی میں مکمل ہوا۔ اس کے فوراً بعد گارڈن کالج راولپنڈی ہی سے درس و تدریس کا سلسلہ شروع کیا؛ جو کہ ۱۹۹۱ء تک جاری رہا۔ پھر سیاسی اور انتظامی امور میں مصروف ہو گئے۔

شاعری مقصود جعفری کو، وراثت میں ملی تھی، اس تعلق نے شاعری کو، جلاء بخشے میں مؤثر کردار ادا کیا۔ آپ اردو، انگریزی، پنجابی، اور کشمیری میں شعر کہتے ہیں۔ آپ کے فارسی زبان میں چار مجموعے شائع ہو چکے ہیں

- ۱:- بادۂ نو، ۱۹۷۲ء - ۲- حلقہ زنجیر، ۱۹۸۹ء - ۳- آتش غزل، ۱۹۹۹ء -
 - ۴- جام وفا، ۲۰۰۱ء - ۵- آوازِ عصر (اردو، فارسی مجموعہ) (احمد، ظہور الدین، ۲۰۰۵ء، ص ۲۷۲)
- (پیغام آشا، شمارہ ۶۶: ۲۰۱۶ء، ص ۸۵:- ۹۳)

جہاں مقصود جعفری نے زندگی کے موضوعات پر قلم اٹھایا، وہاں اپنے قومی شاعر سے متاثر ہوئے بغیر نہ

رہے اور اقبال سے، بہ عنوان ”بہ فیض اقبال“ ”عقیدت و مودت کا اظہار کرتے ہوئے فرماتے ہیں:

سرفالین جام خود را، من حریفِ جامِ جم کردم	سرور می پرستی را، ز سوزِ عشق کم کردم
منم شاہین صفت دل خواہشِ پرواز می دارد	گذشت آن روزهای غم کہ دل را، واقفِ غم کردم
جوانان را پیامِ آگهی دادم ولی ہر شب	برای عظمتِ ملتِ چراغِ چشم نم کردم
غزل را سوز و سازِ حضرتِ اقبال دادہ ام	بہ فیضِ فکرِ درویشانِ برین دنیا کرم کردم
ز موزِ دین و دنیا را، بہ فیضش فاش می گویم	دلہ پائندہ خواہد شد چون من ترکِ صنم کردم
شکستم رسمِ میخواری بہ ضربِ خوش نواپی ی دل	ز خود داری خودی را، جعفری من تازه کردم

(مجلہ سروش، اپریل ۱۹۸۰ء، ص ۲)

حزین، امین: (۱۴ اگست / ۱۸۸۸ء - ۱۴ اگست / ۱۹۶۸ء) امین حزین شہر اقبال سیالکوٹ میں پیدا ہوئے، اس وجہ سے سیالکوٹی بھی کہلاتے تھے۔ ان کا اصل نام محمد مسیح تھا۔ امین حزین تخلص کرتے تھے۔ لیکن کشمیر کے قید پال سے تعلق کی وجہ سے نام کے ساتھ پال بھی لگاتے تھے۔ ان کے والد مولوی احمد دین پال؛ متقی انسان تھے۔ حزین نے عربی، فارسی کی تعلیم استاد اقبال؛ شمس العلاء مولوی میر حسن سے حاصل کی۔ ابتدائی تعلیم سے بی۔ اے تک سیالکوٹ

ہی سے تعلیمی سلسلہ جاری رکھا گورنمنٹ آف انڈیا کے پولیٹیکل ڈیپارٹمنٹ میں ملازم ہو گئے۔ ۱۹۴۵ء میں قائد اعظم محمد علی جناح کے حکم پر ”صاحب بہاد“ کا خطاب ملا۔ ملک و ملت کی خدمت کرتے ہوئے، اس دنیا کو، الوداع کہا۔

امین حوزین: اردو، فارسی، عربی، انگریزی، پنجابی، پشتو، چترالی اور گلگت وغیرہ جیسی زبانوں پر مہارت رکھتے تھے۔ ان کا کلام ملک کے مختلف رسائل و جرائد میں چھپتا رہتا تھا۔ ان کے شعری مجموعے ”گلاب نگ حیات“ ۱۹۴۵ء میں اور ”اوراق گل“ شائع ہو گئے۔ (تاریخ ادبیات مسلمانان، پاکستان و ہند، فروری ۱۹۷۲ء، جلد: پنجم، ص ۶۶۴) اور ان کا فارسی کلام ”نوائی دل“ کے نام سے، ان کے فرزند؛ محمد سعید پال نے مرتب کر کے شائع کیا۔ (احمد، ظہور الدین، ۲۰۰۵ء، پاکستان میں فارسی ادب، ص ۳۹) اس کلیات کا انتساب علامہ اقبال کے نام کیا ہے۔ ان کی اقبال سے عقیدت و محبت کا اظہار اگرچہ بہت ملتا ہے چاہے وہ اقبال کے کلام کی تقلید کی صورت میں ہو یا پھر مستقیم اقبال کو مخاطب کر کے عقیدت کا اظہار کیا ہو۔ درج ذیل اشعار میں حوزین، نے اقبال سے والہانہ عقیدت کا اظہار کیا ہے، فرماتے ہیں:

وز ثو، این افسردہ محفلِ گرم شد اندرونِ سینہ ہا، دل گرم شد
نکتہ ہا گفتی ز اسرار و زموز سرکشیدی نالہ ہا، از ساز و سوز
نعرۂ یاہو، ز ثو آموختیم ساختیم و ماسوا را، سوختیم
خویش را، در جام تو بشناختیم بی خودی، اندر خودی دریافتیم
(احمد، ظہور الدین، ۲۰۰۵ء، پاکستان میں فارسی ادب، ص ۴۰)

غلو، غلام محی الدین، پروفیسر: (پیدائش ۱۸۹۶ء)۔ آپ میاں فیروز الدین کے بیٹے ہیں اور شہر لاہور میں پیدا ہوئے۔ جو کہ گورنمنٹ کالجوں میں اردو، فارسی کے استاد رہے۔ ریٹائر ہونے کے بعد، اسلامیہ کالج آف کامرس لاہور کے پرنسپل بھی رہے۔ وہ اردو اور فارسی، دونوں زبانوں میں شعر کہتے تھے نعت سرور کوئین آپ کامرغوب موضوع تھا۔ وطن عزیز سے محبت کا اظہار کرتے رہتے۔ ایک دفعہ قائد اعظم محمد علی جناح سے مخاطب ہو کر فرماتے ہیں:

دمیدی روح تازہ، در تن ما، قائد اعظم! حیات جاودان را، ضامن است این شاہکار تو!
(تاریخ ادبیات مسلمانان پاکستان و ہند، ج پنجم، ص ۶۷۱۔ ۶۷۲)

درج ذیل اشعار میں اقبال کو، نذرانہ عقیدت پیش کیا۔

ای حکیم اُمّت ما، شاعرِ فطرت شناس یاد تو قلبِ حزین را، مایۂ صبر و سکون

از تو گشتیم، آشنای وحدتِ عزم و یقین
 عشقِ ملت را، رساندی تو، به سرحدِ جنون
 از کلامِ حریت آموز پیغامِ خودی
 طرح نو لاریب افگندی، به اقلیمِ سخن
 هیبتِ افرنگ طاری کرد، گو بر ما سکوت
 نعرهٔ مستانۂ تو، آمدہ افسون شکن
 ای کہ کردی قوم را، سرشارِ صہبای یقین
 ساختی روشن دل ما، از شرارِ آرزو
 زندۂ جاویدہستی تو، بہ فیضِ عشق خویش
 بر زبانِ ما روان است، قدسِ حق سزہ
 (بحضور اقبال، جون ۱۹۷۷ء، ص ۵۷)

رضیہ اکبر، ڈاکٹر: (پیدائش ۱۹۵۴ء) ڈاکٹر رضیہ اکبر، پشاور میں پیدا ہوئیں۔ آپ کے والد ایک آرمی آفیسر تھے۔ اس لئے آپ کی ابتدائی تعلیم آرمی پبلک سکول سے مکمل ہوئی۔ آپ کے والد نے، حکومت پاکستان کی طرف سے، ایران میں بھی خدمات سرانجام دیں۔ اس دوران نے، میٹرک تک ایران ہی میں تعلیم حاصل کی اور بعد میں اسلام آباد کالج سے، ایف۔ اے۔ بی۔ اے، کیا۔ پھر ایم۔ اے فارسی، نمل یونیورسٹی (NUML) (نیشنل یونیورسٹی آف ماڈرن لینگویجز)؛ جو اس وقت نمل NIML یعنی نیشنل انسٹیٹیوٹ آف ماڈرن لینگویجز تھا، سے مکمل کیا اور اسی یونیورسٹی ہی میں، درس و تدریس کا شغل اختیار کرتے ہوئے، تاریناٹ منٹ، اسی ادارے سے وابستہ رہیں۔ آپ فارسی بہت خوب صورت لب و لہجے میں بولتی ہیں۔ آپ کی شادی آپ کے چچا زاد سے ہوئی، جو کہ پیشے کے لحاظ سے آرمی سے وابستہ تھے۔ آپ کے سرسبھی آرمی آفیسر تھے۔ آپ کے دو بیٹے ہیں۔ آپ کے شوہر ۱۹۹۷ء میں شہید ہو گئے۔ شوہر کی شہادت ہی، ان کی شاعری کا محرک ٹھہری۔ اور انہوں نے اسے اپنے شوہر سے محبت اور ان کے جانے کے بعد مسائل کو سہنے کا سہارا بنایا۔ آپ کا فارسی کلام فصل نامہ دانش، مرکز تحقیقات ایران و پاکستان، اسلام میں چھپتا رہا ہے۔ آپ کا شعری مجموعہ؛ ”سبوی شکستہ“، ایران سے چھپا ہے۔ آپ نمل یونیورسٹی اسلام آباد میں، شعبہ فارسی میں بحیثیت ایسوسی ایٹ پروفیسر، فرائض سر انجام دیتی رہی ہیں اور اب ریٹائرمنٹ کے بعد بھی شعبہ میں تحقیقی اور تدریسی خدمات سرانجام دے رہی ہیں۔ ضمناً بتاتی چلوں کہ ڈاکٹر رضیہ اکبر صاحبہ کے آباء پشاور سے ملتان کی طرف ہجرت کر کے آئے۔ ان کے دھدیال اور موروثی زمینیں بھی ملتان میں موجود ہیں۔

(انٹرویو، از ڈاکٹر رضیہ اکبر، مارچ ۲۰۲۱ء، بذریعہ ٹیلی فون، واٹس ایپ)

(رک: پیغام آشا، شمارہ ۸۸:، جس ۸:۔ ۲۸)

ڈاکٹر رضیہ اکبر صاحبہ نے خراج عقیدت بہ حضور اقبال، بہ عنوان ”اقبال روشن فکر“ پیش کیا ہے، فرماتی ہیں:

اقبال روشن فکر و روشن خیال ما	فکر صالح اوست بال ما
او کہ عصای لالہ داشت بہ دست	ھر طلسم خوف را، با آن شکست
غافل از خودی خود یک دم نبود	ریزہ الماس بود شبہم نبود
زندگیش بر جای خود بالیدن بود	از خیابان خودی گل چیدن بود
او هیچ گاہ ترس از مرگ نداشت	چون مرگ آمد تبسم بر لب داشت
آن نغمہ سرا با ساز و سخن دلربا	سوی قطار کشید ناقہ بی زمام را
اقبال از قید مرز بوم آزاد بود	نہ افغان و نہ ترک و تبار بود

(دانش، شمارہ ۸۳-۸۵/۶۲۰۰۶، ص ۲۳۹)

شفا، یحییٰ محمد خان، حکیم: (سال پیدائش و وفات معلوم نشد) شفا خانپوری، خطہ پوٹھوار کے موضع: خانپور سے تعلق رکھتے تھے۔ وہ بالغ نظر سیرت نگار، ماہر طبیب اور فن عروض پر دسترس رکھتے تھے۔ حکیم محمد یحییٰ خان شفا، راولپنڈی میں امام باڑے کے نزدیک مقیم رہے۔ شاعری میں ان کے معروف شاگردوں میں پاکستان کے معروف شاعر: تقی اللہ شفا، سرفہرست ہیں۔ شفا صاحب سے شاعری میں اصلاح لینے اور استاد سے خاص محبت و عقیدت کے اظہار کے لئے شفا، تخلص اپنایا اور شہرت دوام حاصل کی (ریختہ ادب، گروپ، فیس بک) حکیم محمد یحییٰ خان شفا، نے اقبال کو بہ عنوان ”یادبود اقبال“ خراج عقیدت پیش کیا، فرماتے ہیں:

ای کہ در باغ جہان سرو قد بالاستی	رونق صحن چمن باشی بہار افزاستی
اکتساب نور و نکہت می کند ہم باختر	تو کہ در خاور زمین یک جلوۂ آراستی
فکرت روشن ہویدا کرد دنیای نوی	دانش تکوین کہ پنهان بود تو پیداستی
نطشی ار می نمایاند ترا فوق البشر	پاسخش دادی کہ تو آن مومن یکتاستی
کز وجودش زندگی ہر لحظہ می گیرد فروغ	آدم و ہم آدمیت را، شباب افزاستی
اہل مشرق را، چو درس عرفان خودی	اہل مغرب را، بدینگونہ وقار افزاستی
سوز عشقت پردہ ساز نوای زندگی	از رہ اشعار پندارم اثر فرماستی
میہن پاک آشکارا، می کند جذب ترا	از میان رفتی و ذوق جذبہ کاستی

این کہ می بینم بہ بیداری است یارب یا بخواب بعد مردن ہم باین مجلس سخن آراستی
(مجلد سرش، دسمبر ۱۹۷۷ء، ص ۳۷)

ضیاء، ضیاء محمد: (پیدائش ۱۲: فروری ۱۹۲۸ء) ضیاء قصبہ کجھاہ؛ ضلع گجرات کے ایک گاؤں؛ چوہا مل میں، علاقے کے ایک معزز شخصیت حکیم عبدالرسول قریشی کے گھر پیدا ہوئے۔ اصل نام ضیاء محمد تھا اور ضیاء ہی تخلص کرتے تھے۔ ابتدائی تعلیم گجرات سے حاصل کرنے کے بعد پنجاب یونیورسٹی لاہور سے منشی فاضل کا امتحان پاس کیا اور فارسی زبان و ادب کی تدریس میں مصروف ہو گئے۔ ۱۹۸۷ء میں گورنمنٹ ہائی سکول پسرور میں گل وقتی استاد کے طور پر تقرر ہوئی۔

مجموعہ ہای شعر ضیاء:

- ۱۔ نغمہ عشق (نعتیہ شاعری) ۱۹۷۵ء۔
- ۲۔ کاروانِ فارسی (نظموں پر مشتمل) ۱۹۷۵ء۔
- ۳۔ نوای شوق (قصائد، غزلیات، مثنویات، قطعات، ترانہ ہای، مادہ تاریخ، متفرقات، دویتی اور مفردات پر، مشتمل ہے) ۱۹۷۷ء ضیاء، اقبال سے بہت متاثر تھے۔ اور مختلف مواقع پر، اقبال سے عقیدت کا اظہار کیا۔
- ۔ (احمد، ظہور الدین، فارسی ادب میں فارسی ادب، جلد ششم، ۲۰۰۵ء، ص ۲۵۵: ۲۵۸) انہوں نے ”نوای شوق“ میں منظومہ بہ عنوان: ”اقبال“ اور بہ عنوان: ”بنیاد اقبال“ میں دو بیٹیوں میں خراج تحسین پیش کیا ہے۔

ای	شاعر	خوش	بیان	ملت	ای	مایہ	فخر	وشان	ملت
ای	نیر	آسمان	اسلام	ای	بلبل	بوستان	ملت		
در	فکر	وطن	بسی	طپیدی	جان	در	تن	مردگان	دمیدی
طرحی	ز	جہان	نو	فکندی	یک	عالم	تازہ	آفریدی	
ملت	ز	نوای	تو	جوان	شد	صحرا	ز	دم	تو
ز	آواز	درای	تو	ہجومی	سر	گرم	سفر	جو	کاروان
گیرم	حرارت	از	پیامت		داریم	چو	جان	عزیز	نامت
از	دھر	اگرچہ	برده	ای	رخت	زندہ	است	پیام	جاودانت

(ضیاء، ضیاء محمد، نوای شوق، ۱۹۷۷ء، ص ۱۰۲ اور ۱۷۹)

ظہور الحق ظہور، حافظ: (پیدائش ۱۲: اپریل ۱۹۲۳ء) ضلع کیمبل پور کی تحصیل فتح جنگ کے گاؤں جھنڈیال میں پیدا ہوئے۔ آپ کے والد مولانا غلام محمد صاحب علم و فضل انسان تھے۔ ظہور کو بچپن ہی سے بہت علمی ماحول میسر آیا جس میں انہیں ابتدائی سے عربی، فارسی کی تعلیم حاصل کرنے کا موقع ملا اور فارسی کے ساتھ خاص شغف کی وجہ سے ظہور نے خانہ فرہنگ ایران سے کئی فارسی کورس بھی کئے اور دو مرتبہ ایران جانے کا موقع بھی پایا، جس اے جدید فارسی کالب و لہجہ بھی کمال مہارت سے سیکھا۔ وہ اردو کے ساتھ فارسی کے بہت باہر شاعر تھے۔

مجلہ سروش، ژانویہ ۱۹۸۱ء، ص ۱۲:

(<http://www.naatkainaat.org>)

فارسی میں ان کی شاعری، کلیات ظہور، مرتبہ، رؤف امیر، ملتی ہے۔ اس میں ”مقام اقبال“ کے عنوان سے، فارسی اشعار ملتے ہیں؛ جن میں انہوں نے شاعر مشرق، حکیم الامت کا، درج ذیل روش اپناتے ہوئے، مقام بیان فرمایا:

نامور،	نیک بخت و نیک خصال	مرد عالی مقام و ہم خوش حال
بندۂ	با خدا و خیر مآل	قوم را بود رہنما اقبال
نکتہ	پرداز و نی نواز خودی	مطرب خوش نوای ساز خودی
رونق	افرای بزم ناز خودی	ساقی بادۂ وفا اقبال
آشنای	رموز حریت	ناخدای سفینۂ ملت
درس	آموز آیۂ حکمت	رہنمای رہ ہدی اقبال
رہبر	قوم و پاسبان وطن	تازگی بخش گلستان وطن
گوہر	تابدار کان وطن!	نور چشم شما و ما اقبال
مہر	تابان آسمان سخن	گشت پُر نور ازو جہان سخن
زو فزون	گشت قد رو شان سخن	صاحب نالۂ رسا اقبال
فیلسوف	جہان، سعادت مند	شاعر حق شناس و دین پسند
ایزدش	داد پایگاہ بلند!	بود نقاد بی ریا اقبال

مست صہبای دعوت توحید می نمودست شرک را تردید
یاورش بود از خدا تائید خادم دین مصطفی اقبال
رحمت حق ظہور! بروی باد! در بہشت برین روانش شاد
یاد درس وفا بہ ملت داد بود حق بین و حق نما اقبال
(ظہور، ظہور الحق، ۱۹۹۹ء، کلیات ظہور، ص ۳۳۴-۳۳۵)

ظہور نے ۱۴ اگست ۱۹۴۷ء کو، بہ عنوان ”یاد اقبال بہ مناسبت ۱۴ اگست ۱۹۴۷ء، روز آزادی پاکستان“

اقبال کو خراج پیش کیا:

ای کہ نامت در جہان چون مہر تابان آمدہ
شد بہ بانگ تو جہان بیدار از خوابِ گران
از رموز بی خودی و ہم ز اسرارِ خودی
یک جہان سرشار گشتہ از شرابِ شعرِ تو
ہمچو بلبل بودہ ای، نغمہ سرا در بوستان
سینہ ات آمد چو دریای معانی موجزن
دامت را، پُر ز گوہرہای رومی کردہ ای
داشتی اندر سرت سودا ز عشقِ مصطفی
یاد دادی مر مسلمان را، تو درسِ اتحاد
ارضِ پاکستانِ ما تعبیر از خوابِ تو بود
منتشر شیرازہٗ ملت، دگر ہرگز مباد!
مثل تودانای راز از حق دگر خواہد ظہور

(مجلد سروش، اگست ۱۹۷۷ء، ص ۲۴)

گرامی، غلام قادر، مولانا: (پیدائش ۱۸۵۶ء۔ وفات ۲۶ مئی ۱۹۲۷ء) برصغیر پاک و ہند کے مشہور اور ممتاز فارسی گو شاعر تھے۔ آپ مختلف اوقات میں مختلف شاہی درباروں سے وابستہ رہ کر ملک الشعراء کی حیثیت تک پہنچے۔ برصغیر کے

کئی معروف شعراء آپ کے شاگرد ہوئے۔ ان میں سے؛ پاکستان کے قومی ترانہ کے شاعر؛ حفیظ جالندھری بھی شامل ہیں۔ (رک: ویکیپیڈیا) آپ کا فارسی دیوان ”دیوانِ گرامی“ کے نام سے، شیخ مبارک علی، نے تاجر مکتب اندرون لوہاری دروازہ لاہور سے چھاپا۔ گرامی کو اقبال سے بہت عقیدت و مودت تھی۔ اس کا اظہار مختلف مواقع پر کرتے رہتے تھے۔ یہاں پر، گرامی کے کلام سے ایک نظم بہ عنوان ”نذرِ عقیدت“ پیش کی جاتی ہے، جس میں گرامی نے اقبال سے عقیدت کا اظہار کیا ہے، فرماتے ہیں:

درسِ ماضی از کتابِ حال گیر	ساغر از خمخانۂ اقبال گیر
حضرتِ اقبال، آن بالغِ نظر	دارد از بود و نبودِ ما خبر
ما بہ ذوقِ سوختن کم ساختیم	بی خودی را، از خودی نشناختیم
آن نوا، پردازِ اسرارِ ازل	شہسوارِ عرصۂ علم و عمل
بی خودی را، در خودی منزل شناس	در غبارِ کاروانِ محمل شناس
از نوائش بزمِ یورپ در خروش	حکمتِ امریکہ او را سفتہ گوش
نالہ های آتشینِ آن حکیم	سوختِ رختِ فتنۂ امید و بیم
ساخت با دلہا و بودش ہیچ نیست	سوخت دل ہا را، و دودش ہیچ نیست

(نذرِ اقبال، ۱۹۷۷ء، ص ۲: ۳)

مظہر، مظہر الدین، حافظ: (پیدائش ۱۹۱۳ء / وفات ۲۲: مئی ۱۹۸۱ء) حافظ مظہر الدین مظہر، گورداسپور میں؛ اردو، فارسی، عربی اور پنجابی زبان کے مشہور شاعر اور مشرقی پنجاب کے، مشہور عالم دین اور شیخ طریقت؛ خواجہ نواب الدین کے گھر پیدا ہوئے۔ قیام پاکستان کے بعد، ہجرت کر کے پاکستان کے شہر راولپنڈی میں سکونت اختیار کی۔ کیوں کہ انہیں بھی شاعری ورثے میں ملی تھی، اس لئے فارسی و اردو شاعری میں جلد نام پیدا کیا۔ (تاریخ ادبیات مسلمانانِ پاکستان و ہند، فروری ۱۹۷۲ء، ص ۶۷۲: ۶۷۳) ان کے شعری مجموعے درج ذیل ہیں:

- ۱۔ شمشیر و سنان (قومی نظمیں)۔
- ۲۔ حرب و ضرب (قومی نظمیں)۔
- ۳۔ نور و نار (فارسی و اردو غزلیات و نعتیہ کلام)۔
- ۴۔ تجلیات (فارسی و اردو نعتیں) (تاریخ ادبیات مسلمانانِ پاکستان و ہند، فروری ۱۹۷۲ء، ص ۶۷۲: ۶۷۳)۔
- ۵۔ جلوہ گاہ (نعتیہ مجموعہ)۔
- ۶۔ باب جبریل (نعتیہ کلام)

۷۔ میزاب (نعتیہ کلام) ۸۔ نشانِ راہ (نعتیہ مجموعہ) ۹۔ ختم المرسلین۔
(رک: ویکیپیڈیا)

مظہر الدین مظہر، اقبال کا شیدائی تھا۔ اس کی محبت و عقیدت کا اندازہ درج ذیل اشعار سے ہوتا ہے۔ فرماتے ہیں:

رفت از ما مسند آرائ غلوم	مرشد عرفان، مرید پیر زوم
کاشفِ سرِ خودی، دانای راز	قاسمِ سرمایۂ سوز و گداز
با خدا بیباک، مانند کلیم	سوخت چون پروانہ بر شمعِ یتیم
کوثر و تسنیم در مینای او	می دہد کیفِ خودی، صہبای او
از چراغِ فکر شد، گیتی فروز	کوکش راہی دہد، شب را، بہ روز
بادۂ خُم خانہ اش، جانی دہد	آفتبش، نورِ ایمانی دہد
حکمتِ قرآن بیاموزد مرا	ز آتشِ عشق نبی سوزد مرا
در لباسِ شعر آمد گاہ گاہ	تا کند شرحِ رموزِ لا الہ
نغمہ سنجی ہای او، جانم ربود	دفیرِ سر بستہ را، بر من کشود
شعرِ او، چون ساز و سامانم شدہ	عشق و مستی دین و ایمانم شدہ
از سرودش در تب و تابم ہنوز	یم بہ دامن زو بہ سیلابن ہنوز
با مسلمان گفت؛ تو ہستی نہنگ	وارہان! خود را، ز گرگانِ فرنگ
این جہان ناید بہ مسلم سازگار	خیز! و از قوتِ دگر نقشی برآر!
باش دریا! و بہ طوفانش نشین!	گوہرِ مقصود از موجش گزین!
حملہ آور شو! بہ ایمانِ حیات	ریزہ ریزہ کن! بتانِ سومنات
تو نہ منت کش! بہ خیل و سپاہ	برگ و سازِ تُست، سوزِ لا الہ
از فقیری بی نوا، پندی پذیر!	روا طریقِ خواجۂ کونین گیر

(بخشور اقبال، جون ۱۹۷۷ء، ص ۵۹)

نیلماناہید درانی: (پیدائش ۱۵: اکتوبر ۱۹۵۵ء) نیلماناہید درانی صحافت کے میدان میں ایک مقام کھتی ہیں اور اس

کے ساتھ ساتھ، اردو، انگریزی، پنجابی اور فارسی زبان میں شعر کہتی ہیں۔ اس کے ساتھ ساتھ اردو افسانے، سفر نامے اور کالم نگاری ان کی پہچان ہے۔ ان کا تعلق لاہور سے ہے۔ لاہور کالج سے بی۔ اے کیا۔ پنجاب یونیورسٹی سے ایم۔ اے فارسی، ایم۔ اے صحافت اور ایم۔ اے پنجابی کی ڈگریاں حاصل کیں۔ محکمہ پولیس میں ایس ایس پی کے عہدے تک پہنچ کر ریٹائر ہوئیں۔ فرائض کی بہ احسن طریق انجام دی، پر کئی ایوارڈ بھی ان کے نام ہوئے۔ (رک: نیلما درانی، اردو پوائنٹ urdupoint.com)

آپ اٹھارہ ۱۸ کتابوں کی مصنف ہیں۔ آپ کا اردو شاعری کا پہلا مجموعہ ۱۹۸۶ء میں چھپا۔ ان کا فارسی کلام اب تک نہیں چھپا۔ (انٹرویو نیلما ناہید درانی، بذریعہ وائس ایپ، مؤرخہ ۲۷ نومبر ۲۰۲۱ء) ان کے غیر مطبوعہ فارسی کلام سے نمونہ ملاحظہ فرمائیے!

شاعر شیرین زبان اقبال بود	ماہرِ نطق و بیان اقبال بود
دانش آموزد ز رومی و عطار	پیرو کارِ خواجگان اقبال بود
ہمنشین ساقیان باشد ولی	حافظ قرآن و دین اقبال بود
تیرہ شب باشد نصیب مومنان	آن زمان روشن جہان اقبال بود
فکر او این قوم را بیدار کرد	پاسبان و ہادی اش اقبال بود
خواب او آزاد کرد این خاک را	این دیار ما از آن اقبال بود

نیلما ناہید درانی، بذریعہ وائس ایپ، مؤرخہ ۲۳ دسمبر ۲۰۲۱

مآخذ و منابع

کتابیں:

بخسور اقبال، جون ۱۹۷۷ء، مرتبین، مصباح الحق صدیقی و نسیم کوثر گیلانی، شہزاد پبلشرز، لاہور۔
 تاریخ ادبیات مسلمانان پاکستان و ہند، طبع اول، ۱۹۷۲ء، ج: پنجم، زرین آرٹ پریس، ریلوے روڈ، پنجاب یونیورسٹی، لاہور۔
 احمد، ظہور الدین، ڈاکٹر، ۲۰۰۵ء، پاکستان میں فارسی ادب، جلد: ششم، مرکز تحقیقات فارسی، ایران و پاکستان، اسلام آباد۔
 ضیاء، ضیاء محمد، ۱۹۷۷ء، نوای شوق، مرتبہ: تسلیحی، محمد حسین، انجمن فارسی، اسلام آباد۔
 ظہور، ظہور الحق، حافظ، ۱۹۹۹ء، کلیات ظہور، مرتبہ، ردّف امیر، معاذ پبلی کیشنز، اسلام آباد۔

نذر اقبال، ۱۹۷۷ء، مرتبہ: تائبش، ذوالفقار احمد، اقبال اکادمی، لاہور۔

(<http://www.naatkinaat.org>)

مجلے:

مجلہ الزبیر (سہ ماہی) بہاول پور، ۱۹۷۷ء، اقبال نمبر، اردو اکیڈمی، بہاول پور۔

مجلہ الزبیر (سہ ماہی) بہاول پور، ۲۰۲۱ء، (شمارہ ۱)،۔۔۔۔۔ ایضاً۔۔۔۔۔

مجلہ پیغام آتش، امبریا سمین (جولائی - ستمبر ۲۰۱۶ء)، ڈاکٹر مقصود جعفری کی فارسی شاعری پر، ایک نظر، ثقافتی قونصلیٹ، اسلام آباد۔

مجلہ سروش (ماہیانہ)، اگوست ۱۹۷۷ء، جلد ۳، شمارہ ۸، انتشارات ادارہ مطبوعات پاکستان، اسلام آباد، پاکستان

مجلہ سروش (ماہیانہ)، دسمبر ۱۹۷۷ء، جلد ۳، شمارہ ۱۳،۔۔۔۔۔ ایضاً۔۔۔۔۔

مجلہ سروش (ماہیانہ)، آوریل ۱۹۸۰ء، جلد ۶، شمارہ ۳،۔۔۔۔۔ ایضاً۔۔۔۔۔

مجلہ سروش (ماہیانہ)، ژانویہ ۱۹۸۱ء، جلد ۷، شمارہ ۱،۔۔۔۔۔ ایضاً۔۔۔۔۔

فصلنامہ دانش (سہ ماہی)، شمارہ ۸۴ - ۸۵ / ۲۰۰۶، مرکز تحقیقات ایران و پاکستان، اسلام آباد، پاکستان

Google:

رک (<http://www.naatkinaat.org>):

رک: نیلادرانی، اردو پوائنٹ (urdupoint.com)

رک: (ریختہ ادب، گروپ، فیس بک)

انٹرویو:

ڈاکٹر رضیہ اکبر، مارچ ۲۰۲۱ء، وائس ایپ

نیلاناہید درانی، ۲۳ دسمبر / ۲۰۲۱ء، بہ ذریعہ وائس ایپ

تشریح و توضیح خطبہ اول اقبال "علم اور مذہبی تجربہ" از ڈاکٹر جاوید اقبال (تجزیاتی مطالعہ)

* ڈاکٹر محمد خرم یاسین ** پروفیسر ڈاکٹر محمد ارشد اویسی

Explanatory Study of the First Lecture of Iqbal "Knowledge and Religious Experience" by Dr. Javed Iqbal. A Critical Analysis

Dr. Muhammad Khurram Yasin/Prof. Dr. Muhammad Arshad Ovaisi

"Dr. Allama M. Iqbal delivered a series of seven lectures for the renaissance of religious thoughts of Muslims which later printed under the title "Reconstruction of Religious Thought In Islam". These Lectures, being the amalgam of Philosophy, Science and Religion became complicated to understand and therefore explanatory work was conducted in this regard. In this article the explanatory study of his First Lecture, "Knowledge and Religious Experience" by Iqbal's son, Javed Iqbal is brought into lime light to examine pros and cons of this explanatory study."

Keywords: Reconstruction, Religious Thought, Javed Iqbal, Nazeer Niazi, Fawwad, Philosophy, Whitehead

کلیدی الفاظ: تشکیل جدید، سید نذیر نیازی، فواد، فلسفہ، جاوید اقبال، وائٹ ہیڈ

علامہ محمد اقبال کے معروف سات خطبات "The Reconstruction of Religious

"Thought in Islam" (ترجمہ از سید نذیر نیازی : تشکیلِ جدید الہیاتِ اسلامیہ) میں پہلا خطبہ "Knowledge and Religious Experience" بمعنی "علم اور مذہبی تجربہ" ہے۔ اس خطبے میں انھوں نے عصرِ حاضر میں موجود ذرائعِ علم کی بات کی ہے اور یہ ثابت کیا ہے کہ سائنسی علم وقت کے ساتھ تغیر و تبدل سے گزرتا رہتا ہے البتہ علم کا ایک ایسا ذریعہ بھی موجود ہے جس کو ٹھوس سائنسی فکر نے بڑی حد تک نہ صرف نظر انداز کر دیا ہے بل کہ وہ اسے علم کا ذریعہ ماننے کے لیے تیار نہیں۔ یہ ذریعہ وہی ہے اور اس کا اعلیٰ ترین درجہ علمِ بالوحی ہے۔ چوں کہ وحی کا تعلق انبیاءِ کرام سے رہا ہے اور اب انبیاء کی آمد کا سلسلہ ختم ہو چکا ہے اس لیے اس لیے ان کا لایا ہوا علم اور اس کے بعد وجدان ایسے ذرائع ہیں جو محض ٹھوس عقل سے ہی تعلق نہیں رکھتے بل کہ ان میں فوادِ یاقینی واردات کا بھی بڑا حصہ موجود رہتا ہے۔ عصرِ حاضر کا انسان جن ذہنی پراگندگیوں کا شکار ہے اس کا واحد حل اس کا مذہب سے از سر نو رابطہ بحال کرنا ہے کیوں کہ یہ زندگی کے ان لا متغزل مسائل کا حل بھی پیش کرتا ہے جہاں دیگر تمام علوم بے بس ہو جاتے ہیں۔

خطبے کے موضوع کو پراثر بنانے کے لیے انھوں نے حیات و کائنات کے بارے میں منطقی لہجے میں ٹھوس فلسفیانہ سوالات اٹھائے ہیں۔ یہ سوالات فطری طور پر ہر انسان کے دماغ میں موجود ہوتے ہیں اور جوں جوں وہ ان پر غور و فکر کرتا ہے، یا تو اس پر کائنات کے اسرار و رموز آشکار ہوتے ہیں یا پھر وہ کسی حد تک ان میں گم ہو کر رہ جاتا ہے۔ بالفاظِ دیگر یہ سوالات ہی انسان کو زندگی کے حقائق کی تلاش و جستجو کی بنیاد مہیا کرتے ہیں۔ لکھتے ہیں :

"WHAT is the character and general structure of the universe in which we live? Is there a permanent element in the constitution of this universe? How are we related to it? What place do we occupy in it, and what is the kind of conduct that befits the place we occupy"? (1)

یعنی یہ کائنات جس میں ہم رہتے ہیں اس کی نوعیت اور ساخت کس قسم کی ہے؟ اس کا ہماری زندگی میں کیا کردار ہے؟ کیا یہ دوامی ہے یا اس میں کوئی دوامی عنصر بھی موجود ہے؟ اس سے ہمارا تعلق کیا اور کس نوعیت کا ہے؟ اس میں ہمارا مقام و مرتبہ کیا ہے؟ اور اس مقام و مرتبہ سے متعلق ہمیں اس کائنات کے بارے میں کیا رویہ روا رکھنا چاہیے؟ علامہ محمد اقبال نے ان خطبات کی وجوہات بیان کرتے ہوئے دیا ہے میں تحریر کیا تھا کہ دورِ حاضر کا انسان تلاش و جستجو کا خوگر ہے اور اس کے پاس عقلی تقاضے ہی وہ معیارات ہیں جن کی بنا پر فکر کی تشکیل ممکن ہے اس لیے ایسے سوالات کا جنم لینا اور ان کی

تلاش میں کسی منزل تک پہنچنا یا بھٹک جانا دونوں ہی بعید از امکان نہیں۔ دیکھا جائے تو یہ سوالات فطری اور معرفت الہی کے حصول، دونوں ہی حوالوں سے اہم ہیں۔ کائنات کے اسرار و رموز اور حقائق کے کھوج میں خالق کائنات کی معرفت حاصل کر لینا عین ممکنات میں سے ہے بشرطیکہ مذہب کا دامن ہاتھ سے نہ چھوٹے اور نہ ہی فکر بے بنیاد فلسفے تک محدود رہے۔

علامہ محمد اقبال مزید لکھتے ہیں کہ یہ سوالات مذہب، فلسفہ اور شاعری میں مشترک ہیں لیکن شاعری میں ان کا انداز مبہم اور غیر واضح ہے جب کہ مذہب میں واضح اور بہتر۔ اس حوالے سے شاعری اور مذہب کا موازنہ کرتے ہوئے لکھتے ہیں کہ:

”Religion, in its more advanced forms, rises higher (2) than poetry”.

یہاں مذہب کی ترقی یافتہ صورتوں کا ذکر کیا ہے۔ ہر الہامی مذہب اپنے سے قبل مذاہب سے اس لیے ترقی یافتہ کہلانے کا مستحق ہے کہ وہ اس دور کے انسانوں کے فکری میلانات اور ذہنی رجحانات کے مطابق احکامات و تعلیمات الہی لے کر آیا اور یہ سلسلہ اسلام تک آ کر رک گیا۔ سید ندیر نیازی نے ترجمہ کرتے ہوئے ”Religion, in its more advanced forms“ کا ترجمہ ”مذہب کے مدارج عالیہ“ اور وحید عشرت نے ”مذہب اپنی ترقی یافتہ صورتوں میں“ کیا ہے۔ یوں علامہ محمد اقبال نے خطبے کے آغاز میں ہی ایسے مابعد الطبیعیاتی فکر کے حامل سوالات کے جوابات کی تلاش میں مذہب کی اولین اہمیت کو تسلیم کیا ہے۔ یعنی مذہب حتمی سچائیوں کا مرکز ہے تا وقتیکہ اس میں انسانی تحریفات شامل نہ ہو گئی ہوں یا بعد کے الہامی مذاہب کی وجہ سے متروک نہ ہو چکا ہو۔

علامہ محمد اقبال مذہب کی خصوصیات بیان کرتے ہوئے لکھتے ہیں کہ یہ فرد سے معاشرے کی جانب بڑھتا ہے۔ اسے یوں بھی کہا جاسکتا ہے کہ انفرادی اصلاح سے اجتماعی بہبود کی جانب جاتا ہے اور یہ بھی کہ یہ نبی سے امت کی جانب بڑھتا ہے۔ اس کی حتمی سچائی اور انسان کے ایمان و ایقان میں اضافہ کرنے کے ساتھ ساتھ اس کے علم کو وسعت دینے کی بھی کوشش کرتی ہے۔ یہاں وہ اس بات کا اضافہ بھی کرتے ہیں کہ فلسفہ، جو کہ خود تشکیک پرست اور بار بار اپنی ہی بنیاد پر سوال اٹھانے والا ہے، اسے یہ اختیار حاصل نہیں کہ الہامی مذہب پر سوال اٹھائے۔

”The spirit of philosophy is one of free inquiry. It suspects all authority. Its function is to trace the uncritical assumptions of human thought to their hiding places, and in this pursuit it may finally end in denial or a frank admission of the incapacity of

pure reason to reach the Ultimate Reality." (3)

مذہب انسان کو حقیقتِ مطلق کا پتہ بھی دیتا ہے اور اسے اس کی منزلِ مقصود تک بھی پہنچاتا ہے۔ یہ حتمی سچائیوں کا ایسا بے داغ سلسلہ ہے جو انسان کے کردار اور افعال میں بہتری پیدا کرتا ہے اور اس کی سیرت کو نکھارتا ہے۔ مذہب اور فلسفے کے بعد کی نشان دہی کے بعد وہ عقل اور وجدان کا موازنہ کرتے ہوئے کہتے ہیں کہ عقل اور وجدان کا منبع ایک ہی ہے۔ بظاہر نفسیات کے مطابق ان دونوں کا تعلق دماغ سے ہے جب کہ روحانی حوالے سے یہ منبع قلب کی جانب ہے۔ یہ دونوں ایک دوسرے کی تکمیل بھی کرتے ہیں اور سہارا دے کر آگے بھی بڑھاتے ہیں۔ خطبے کے اختتام پر علامہ اقبال، مذہب ہی تجربے اور وجدان کے شمولات پر بات کرتے ہوئے اختتام کرتے ہیں جس سے دوسرے خطبے کا آغاز ہو جاتا ہے۔ یہ خطبہ نہایت فکر انگیز ہے اور عصرِ حاضر کے سائنس پسند دماغ کے لیے اہم روحانی ضرورت کے تحت سامنے آتا ہے۔ ذیل میں خطبہ اول کی اہم توضیح تفہیم از ڈاکٹر جاوید اقبال کی تحقیق و تنقید پیش کی جا رہی ہے۔

فرزید اقبال، ڈاکٹر جاوید اقبال نے خطباتِ اقبال کی شرح کے سلسلے میں ”خطباتِ اقبال تسہیل و تفہیم“ لکھ کر تفہیمی ادب میں اہم اضافہ کیا ہے۔ یہ کتاب بھی ساتوں خطبات کی تفہیمات پر مشتمل ہے جس میں سے پہلے خطبے کی تشریح و توضیح درج بالا عنوان کے تحت پیش کی گئی ہے جو کل اکتیس (۳۱) صفحات پر مشتمل ہے۔ ان صفحات میں خطبے کے مباحث کی تشریح و توضیح ساڑھے گیارہ صفحات، خطبے پر اعتراضات کے جوابات کو ساڑھے سترہ صفحات اور آخر میں حواشی و حوالہ جات کو دو صفحات پر پھیلایا گیا ہے۔ ان حواشی و حوالہ جات کی تعداد چھتیس (۳۶) ہے۔ صفحات کی اس ترتیب سے یہ سمجھنا ہرگز مشکل نہیں کہ ڈاکٹر جاوید اقبال کی توجہ محض خطبہ کی تسہیل و توضیح پر ہی نہیں تھی بل کہ ان کے پیش نظر خطبے پر ہونے والے اعتراضات بھی رہے ہیں۔ اس تشریح و توضیح کا اسلوب آسان فہم ہے اور یہ چند مقامات پر ترجمے سے قریب تر دکھائی دیتی ہیں مزید یہ کہ تشریح و توضیح کو آسانی کی خاطر دو حصوں میں تقسیم کیا ہے جس میں پہلا حصہ انسان اور علم سے بحث کرتا ہے جب کہ دوسرا حصہ تخمیر کائنات، وجدان اور قلب کا عمل بطور ذریعہ علم سے متعلق ہے۔ مجموعی طور پر اس شرح کو اس حوالے سے ایک بہتر کاوش قرار دیا جاسکتا ہے کہ اس میں نہ صرف موضوعاتِ خطباتِ اقبال کی وضاحت دی گئی ہے بلکہ اس کے ساتھ ساتھ جہاں تفہیمی اشکالات پیدا ہوتے ہیں یا فکرِ اقبال پر سوالات اٹھائے گئے، ان کا جواب بھی دیا گیا ہے۔

ڈاکٹر جاوید اقبال نے خطبہ اول کی شرح میں سب سے پہلے اس کے عنوان ”علم اور مذہب ہی تجربہ“ سے بحث کی ہے کہ اس میں ”علم“ کیا ہے ”مذہب ہی تجربہ“ سے کیا مراد ہے یعنی ان دونوں کا ایک جا ہونا یا اتصال کی کیا صورت ہے اور

انہیں علامہ محمد اقبال نے کیوں اٹھا کیا؟ پہلے ہی صفحے پر اس کا جواب دیتے ہوئے لکھتے ہیں کہ علم کے ذرائع عقل، حواس اور وجدان ہیں جب کہ مذہبی تجربے کا تعلق اللہ تعالیٰ سے ہے۔ مذہبی تجربہ وحی یا الہام کی صورت میں پیغمبر، کشف کی صورت میں ولی اور انقاء کی صورت میں شاعر سے نسبت رکھتا ہے۔ یہ وہ وضاحت ہے جسے اس سے قبل کسی شرح میں بیان نہیں کیا گیا۔ اس کے بعد اس خطبے کے آغاز میں کائنات سے متعلق سوالات کو دوبارہ دہرا کر ان کی وضاحت کرنے کی کوشش کی گئی ہے۔ علامہ محمد اقبال نے تحریر کیا تھا کہ حیات و کائنات سے متعلق سوالات فلسفہ، ارفع شاعری اور مذہب تینوں میں ملتے ہیں جن کے جواب بھی بالترتیب تینوں ہی پیش کرنے کی کوشش کرتے ہیں۔ ڈاکٹر جاوید اقبال نے دیگر شارحین کی نسبت ”ارفع شاعری“ کی وضاحت کرتے ہوئے اس کے دائرہ عمل اور عالمگیر روحانی پیغام کی ترسیل میں اسے مذہب سے کم تر سطح پر افراد کو متاثر کرنے والی بیان کیا ہے۔ اس کے بعد انھوں نے فلسفہ اور ایمان کا موازنہ کرتے ہوئے اقبال ہی کی اس مثال کو دہرایا ہے کہ فلسفہ شکوک و شبہات کا شکار رہتا ہے اور ایمان ایک پرندے کی طرح حقیقتِ مطلق تک پہنچنے کے لیے ان حقائق کو بھی پہچان لیتا ہے جو بظاہر نظر نہیں آتے لیکن اس وضاحت میں پرندے کی عقل اور حس کے حوالے سے کچھ ابہام باقی ہے۔ لکھتے ہیں:

”فلسفہ کے برعکس مذہب کی بنیاد ایمان پر استعار کی گئی ہے اور ایمان ایک پرندے کی طرح عقل کی رہبری کے بغیر اپنی منزل تک پہنچنے کے لیے اپنا بے نشان رستہ ڈھونڈ نکالتا ہے۔ یہ دلیل اس اعتبار سے تو درست ہے کہ پرندہ عقل استعمال نہیں کرتا مگر ”حس“ تو استعمال میں لاتا ہے اور جدید نفسیات کی دریافت کے مطابق ”حس“ وجدان کی بنیادی قراردی گئی ہے اور وجدان بقول اقبال عقل ہی کی ترقی یافتہ صورت ہے۔“ (۴)

خطبہ اول کا اصل متن یہ ہے:

”The essence of religion, on the other hand, is faith; and faith, like (5) the bird, sees its “trackless way” unattended by intellect) ”

اس میں علامہ محمد اقبال ایمان کو پرندے سے تشبیہ دے رہے ہیں نہ کہ حقیقتاً پرندہ کہہ رہے ہیں۔ یہ استعاراتی گفتگو ہے، اس لیے یہ نہیں کہا جاسکتا کہ اسے اپنے آشیانے سے نکلتے، شکار پر جاتے یا واپس آتے ہرگز عقل کی ضرورت نہیں پڑتی یا ”عقل استعمال نہیں کرتا“۔ درج بالا اقتباس میں تیسری سطر میں اگر پرندے کی جگہ ایمان کی بات کرتے ہوئے کچھ وضاحت کر دی جاتی یا جدید نفسیات کا بھی کوئی حوالہ پیش کر دیا جاتا تو بات کو زیادہ آسان اور مدلل بنایا

جاسکتا تھا اس کے بعد انھوں نے عقل اور مذہب کے حوالے سے اقبال کے خیالات کی وضاحت کی کوشش کی ہے۔ علامہ محمد اقبال نے اس حوالے سے متکلمین و صوفیہ اور پروفیسر وائٹ ہیڈ کو الگ الگ بیان کیا تھا، ڈاکٹر جاوید اقبال نے وضاحت کرتے ہوئے انھیں ایک ہی صف میں لا کھڑا کیا ہے۔ یہی حوالے سے تو ان کی کاوش قابل قدر ہے لیکن معنوی لحاظ سے اس میں رد و بدل ہے۔ علامہ محمد اقبال مذہب کے بارے میں کہتے ہیں:

“It has something like a cognitive content, and the existence of rival parties—scholastics and mystics—in the history of religion shows that idea is a vital element in religion. Apart from this, religion on its doctrinal side, as defined by Professor Whitehead, is “a system of general truths which have the effect of transforming character when they are sincerely held and vividly apprehended.”(6)

جب کہ ڈاکٹر جاوید اقبال نے ان دونوں یعنی متکلمین و صوفیہ اور وائٹ ہیڈ کے حوالے سے علامہ محمد اقبال کے بیان کو ایک ہی بیان بنانے کی کوشش کی ہے جو مفہومی حوالے سے تو درست البتہ از روئے ترجمہ سید ندیر نیازی و ڈاکٹر وحید عشرت بھی درست نہیں۔ اس ضمن میں لکھتے ہیں:

”اقبال تسلیم کرتے ہیں کہ ایمان محض جذبہ ہی نہیں بلکہ اپنے عقائد عقل سے واضح کر سکنے کی اہلیت رکھتا ہے۔ آپ تاریخ اسلام کی روشنی میں فرماتے ہیں کہ متکلمین اور صوفیہ کے آپس میں تنازعہ ثابت کرتے ہیں کہ اگرچہ مذہب اپنے عقائد کے اعتبار سے بعض صد اقلوں کا نظام ہے جسے خلوص نیت سے اپنایا جائے تو انسان کا کردار بدل جاتا ہے۔“ (۷)

اس کے بعد ڈاکٹر جاوید اقبال نے علامہ محمد اقبال کے خیالات کہ مذہب کے لیے عقلی دلائل کا مطلب مذہب پر عقلیت کی فوقیت تسلیم کرنا نہیں اور اسلام میں قدیم مذہب ہی تحاریک کا ذکر کیا اور قرآن مجید کو سمجھنے کے لیے ”یونانی فلسفے“ کی عینک کو ضد قرآن بھی قرار دیتے ہوئے اصل متن کا اقتباس پیش کیا ہے پھر خطبے کی ترتیب کے مطابق اشاعرہ اور معتزلہ کی تحاریک اور ان کے بعد غزالی و کانٹ کا ذکر کیا ہے۔ ترتیب کے اہتمام کے حوالے سے شرح ترجمے سے قریب دکھائی دیتی ہے مثلاً خطبے کا اصل متن اور تشریح کا موازنہ ملاحظہ کیجیے جس میں علامہ محمد اقبال نے غزالی اور ابن رشد کے مذہبی و فلسفیانہ نظریات کا ذکر کیا ہے۔ علامہ محمد اقبال لکھتے ہیں:

توضیح و تشریح از ڈاکٹر جاوید اقبال

اصل متن خطبہ اول

"Ghazali based religion on philosophical scepticism[] a rather unsafe basis for religion and not wholly justified by the spirit of the Qur'an. Ghazali's chief opponent, Ibn Rushd, who defended Greek philosophy against the rebels." (8)

اقبال کے خیال میں اسی بغاوت کے زیر اثر امام غزالی نے مذہب کی بنیاد پر فلسفہ پر رکھی۔ حالانکہ مذہب کو عقلی طور پر سمجھنے کے لیے یہ ایک غیر محفوظ بنیاد تھی بلکہ قرآن کی روح کے بھی خلاف تھی۔ بہر حال اس کے جواب میں ابن رشد نے یونانی فلسفہ کے دفاع میں بہت کچھ لکھا۔" (۹)

کانٹ اور غزالی کا موازنہ کرتے ہوئے ڈاکٹر جاوید اقبال نے وضاحت کی ہے کہ کانٹ نے عقل کی حدود بتاتے ہوئے یہ کہہ کر بات ختم کر دی تھی کہ انسان کو عقل عملی بخشی گئی ہے عقل خالص نہیں جبکہ عقل خالص ہی اس کی روحانی ترقی کے راز منکشف کر سکتی ہے۔ غزالی نے اس کے برعکس تصوف کا سہارا لیا اور عقل و وجدان میں ایک ناقابل عبور غلیج حاصل کر دی جب کہ ایسا نہیں ہونا چاہیے تھا کہ ان دونوں کا آپس میں تعلق ہے۔ یوں اس راہ میں غزالی اور کانٹ دونوں ہی سے کچھ کوتاہی ہو گئی۔ ان دونوں فلاسفہ کے حوالے سے اقبال کے خیالات کو بیان کرتے ہوئے لکھتے ہیں:

"اقبال غزالی اور کانٹ کے خیالات پر تبصرہ کرتے ہوئے فرماتے ہیں کہ دونوں اس بات کو نظر انداز کر گئے کہ عقل علمی تحصیل کی خاطر اپنی حدود سے آگے بھی نکل سکنے کی اہلیت رکھتی ہے اور اس کا یہ عمل ایک طرح سے "لامحدود" کی خاطر "محدود" کا استقبال کرنا ہے۔" (۱۰)

شرح کے پانچویں صفحے پر ڈاکٹر جاوید اقبال نے علامہ محمد اقبال ہی کے خیالات کو آسان کر کے دہرانے کی کوشش کی ہے اس میں کچھ نیا شامل نہیں کیا۔ مثلاً پہلے پیرا گراف کی ابتدا "اقبال کی نگاہ میں عقل جامد نہیں۔۔۔" سے ہوتی ہے، پھر درج بالا پیرا گراف بھی علامہ محمد اقبال کے کانٹ اور غزالی سے متعلق خیالات ہی سے شروع ہوتا ہے، دوسرے پیرا گراف کی پہلی سطر "اس مقام تک پہنچ کر علامہ محمد اقبال فرماتے ہیں۔۔۔" چوتھی سطر "اقبال کو احساس تھا۔۔۔" پانچویں سطر "ان کی نگاہ میں۔۔۔" ساتویں سطر "انھیں غشہ تھا۔۔۔" دسویں سطر "اقبال آئن سٹائن کے نظریہ اضافیت کا حوالہ دیتے ہیں۔۔۔" اور تیسرے پیرا گراف کی پہلی سطر "اقبال کی رائے میں۔۔۔" سے شروع ہوتی ہیں۔ پچیس سطور کے صفحے پر علامہ محمد اقبال ہی کے آٹھ اقوال و خیالات اس بات کا مبین ثبوت ہیں کہ علامہ محمد اقبال کے

خیالات کو ان ہی کی زبانی مختصر بیان کر کے شرح کو آگے بڑھانے کی کوشش کی گئی ہے۔ اگلے تین صفحات پر علامہ محمد اقبال کے خیالات کے ماخذات کے طور پر تیرہ قرآنی حوالہ جات کے ساتھ انسان اور کائنات کے رشتے پر غور و فکر کی دعوت کو بیان کیا گیا ہے۔ اس حوالے سے جن آیات کو بیان کیا گیا ہے ان میں پہلی میں کائنات کی تخلیق کے پس منظر میں سنجیدہ مقصد کا کارفرما ہونا، اسے تسلیم کرنے کے سوا کوئی چارہ نہ ہونا، اس کی ترکیب میں وسعت کی گنجائش، اس کی جامدیت کے بجائے تبدیلی کے امکانات، رات اور دن کی تبدیلی میں اللہ تعالیٰ کی نشانیاں، انسان کو کائنات کو مسخر کر لینے کی دعوت دینا اور اس سلسلے میں کائنات کی تسخیر کے حوالے سے ذرائع کی تلاش، کائنات میں انسان کی حقیقت، گرد و نواح (کائنات) کے منظر میں انسان کی مطابقت اور بھاری ذمہ داری، انسان کی جو ابدی کا عمل، انسان کی طاقت اور اس کے اختیارات، انسان کا اپنی اور کائنات کی تقدیر سازی کا عمل، اپنی پوشیدہ قوتوں کو بروئے کار نہ لانے کی وجہ سے جامدیت کا شکار ہو جانے کا ذکر کیا گیا ہے۔ ان آیات کے حوالے سے فکر علامہ محمد اقبال پر روشنی ڈالتے ہوئے لکھتے ہیں:

”اقبال مطالعہ فطرت یا سائنسی تحقیق کو ایک طرح کی عبادت سمجھتے ہوئے قرآنی آیات کے حوالے سے ثابت کرنا چاہتے ہیں کہ اسلام بطور مذہب مشاہداتی یا تجربی علوم کی تحصیل کے ذریعہ کائنات کی تسخیر کی دعوت دیتا ہے۔۔۔ بقول اقبال قبل از اسلام کی ساری پرانی دنیا اس لیے ناکام ہوئی کہ اس نے حقیقت مطلقہ کو خالصتاً باطنی طور پر جاننے کی کوشش کی اور باطن سے ظاہر کا راستہ اختیار کیا۔“ (۱۱)

یہاں تک پہنچ کر انھوں نے ساری بحث کو فلسفہ، مذہب اور ارفع شاعری سے منسلک کرنے کے بعد یہ نتیجہ اخذ کیا ہے کہ انسان کی فطرت پر برتری مسلم ہے، قرآن مجید انسان کو فطرت کی تسخیر کی دعوت دے رہا ہے البتہ مذہب کو محض یا کلیتاً عقلی بنیادوں پر ثابت کرنا ممکن نہیں۔ خطبے کے دوسرے حصے کا رخ کائنات کی تسخیر کے لیے وجدان کی جانب ہے۔ وجدان کا تعلق قلب سے ہے اور دل محض خون رواں رکھنے کا ایک جسمانی آلہ نہیں بلکہ معرفت الہی کا ذریعہ بھی ہے۔ اسی کا تعلق مذہبی تجربے سے ہے۔ اس حوالے سے فکر اقبال کا اجمالی جائزہ پیش کرتے ہوئے لکھتے ہیں کہ علامہ محمد اقبال کی نظر میں ”دل“ ایک طرح کا وجدان یا بصیرت ہے اور قرآن کریم کے قول کے مطابق دیکھ سکنے کی طاقت رکھتا ہے۔ مزید یہ کہ اس کی پہنچائی گئی معلومات کا اگر درست تجزیہ کر لیا جائے تو غلط بھی نہیں ہوتیں۔ یوں اسے دیگر تجربوں سے حاصل ہونے والی معلومات سے کم تر نہیں سمجھنا چاہیے۔

تسہیل کے اختتام پر انھوں نے مذہبی تجربات کی انھیں خصوصیات کا ذکر کیا ہے جو اقبال نے اجمالاً

تفصیل جدید میں بیان کی تھیں۔ ان میں پہلی خصوصیت اس تجربہ کا یکتا اور فی الفور ہونا، دوسری خصوصیت اس کی ناقابل تقسیم کلیت، تیسری اس میں ابلاغ کی ایسی صورت کہ صوفی کا گہرا رابطہ ایک ایسے یکتا وجود سے ہو جانا جس کے حاوی ہونے کے سبب اس کی اپنی شخصیت دب جاتی ہے، چوتھی خصوصیت اس تجربے کے اظہار کی ناممکنات اور پانچویں خصوصیت یہ ہے کہ اس میں صوفی کو اگرچہ احساس ہوتا ہے کہ وہ زمانِ متسلسل سے کٹ گیا ہے لیکن درحقیقت ایسا نہ ہونا شامل ہے۔ اس کے بعد ڈاکٹر جاوید اقبال نے نہایت مفصل انداز میں اس خطبے پر ہونے والے اعتراضات کا جواب دینے کی کوشش کی ہے۔ عمومی طور پر فکرِ اقبال پر اعتراضات کی نوعیت یہ رہی ہے کہ علامہ محمد اقبال نے آیات کے نئے معانی بیان کیے ہیں اور ان کے مطالب کو حسبِ منشا استعمال کیا ہے۔ اس پر ان کا یہی جواب رہا ہے کہ قرآن مجید کسی ایک دور یا ایک شخص کے لیے نازل نہیں ہوا۔ رہتی دنیا تک نہ صرف مختلف مضامین کے ماہرین اس سے نئے نئے معانی اخذ کرتے رہیں گے بلکہ یہ مساوی طور پر فائدہ مند بھی رہے گا۔ یوں یہ تشریح و توضیح اس حوالے سے بھی ممتاز ترین مقام رکھتی ہے کہ اس میں ان اعتراضات پر بات کرنے کی کوشش کی گئی ہے جو دیگر شروح میں موجود نہیں۔ مجموعی طور پر اس تشریح و توضیح کو فکرِ اقبال کی تقیہی کاوشات میں اہم اور نمایاں مقام دیا جاسکتا ہے۔

حوالہ جات

1. Muhammad Iqbal, Dr., The Reconstruction of Religious Thought in Islam, Lahore:

Iqbal Academy Pakistan, 2011, P:1

2. Ibid

3. Ibid

4. Ibid, P:17

۴۔ جاوید اقبال، ڈاکٹر، خطباتِ اقبال تسہیل و تقیہ، لاہور: سنگ میل پبلی کیشنز، ۲۰۱۶ء، ص ۲۷

5. Muhammad Iqbal, Dr., The Reconstruction of Religious Thought in Islam, P:1

6. Ibid

۷۔ جاوید اقبال، ڈاکٹر، خطباتِ اقبال تسہیل و تقیہ، ص ۲۷-۲۸

8. Muhammad Iqbal, Dr., The Reconstruction of Religious Thought in Islam, P:3

۹۔ جاوید اقبال، ڈاکٹر، خطباتِ اقبال تسہیل و تقیہ، ص ۲۹

۱۱۔ ایضاً، ص ۳۳

۱۰۔ ایضاً، ص ۳۰

اقبال کی شعری ہمہ گیریت

* ڈاکٹر قندیل بدر

Iqbal's poetic versatility

Dr. Qandeel Bader

Iqbal's Poetic Universality

A lot of work has been done on Iqbal's poetic personality in the past century. Many essential efforts to grasp his intellect with all its details have come to the fore. It has not been possible now to completely elaborate any key aspect of Iqbal's intellect in a short article. Even in this short paper, a mere learner's effort has been made to elaborate the mature intellectual foundation of Iqbal. Total wisdom's utility of Iqbal emphasises on the extent of his readings. But his readings never impaired his own versatility. He was fully aware of the true soul of his ideology. Therefore, he protected his ideology from all kinds of adulteration and distortion. He used the worldwide knowledge to the extent of argument for a better presentation and elaboration of his ideology. This is the actual glory of Iqbal that his poetry purely portrays his very own ideology and cannot be stamped of being someone else's.

Key Words: Iqbal, Bergson, Dante, Goethe, Nietzsche, Carl Marx, Bedil, Rumi, Islam.

عظیم فن کار وہی ہے جس کے فن میں ایسے کئی امکانات پوشیدہ ہوتے ہیں جن کی حدود کے تعین اور تفہیم کرنے کے لیے بھی کئی نابغہ روزگاروں کی ضرورت درپیش ہوتی ہے۔ بلاشبہ اردو شاعری میں اقبال اسی عظمت کے پیش کار ہیں۔ ایک ایسے فنکار جن کی ہمہ جہت شخصیت ہر دو حوالوں سے آفاقی اور کائناتی حیثیت کی حامل ہے۔ یہی وجہ ہے کہ دنیا بھر میں پچھلی ایک صدی سے ان کی شعری تفہیم کا سلسلہ پوری توانائی کے ساتھ جاری اور ساری ہے۔ ان کی شخصیت کے ہمہ جہت پہلوؤں پر اب تک اتنا کچھ لکھا جا چکا ہے کہ مزید کی گنجائش نکالنا بھی ایک علمی مرتبے کے کام کا درجہ پا چکا ہے۔ ان کی توصیت و تحسین کو پیغمبرانہ صفات تک بلند کرنے کے ساتھ ساتھ ان پر کیے جانے والے اعتراضات اور تنقید کا پلہ بھی خاصا بھاری رہا ہے۔ یہ بھی ایک نابغہ کا وصف ہے جو ذہن جتنا وسیع ہو گا اتنا ہی متنازع ٹھہرایا جائے گا۔ اقبال جیسے علمی پیاسوں کے ساتھ یہ رویہ المیاتی طور پر منسلک رہا ہے۔ ان کے کلام کو آزاد نہ پڑھنے اور سمجھنے کی روش کبھی عام نہیں رہی۔ مختلف لیبل چسپاں کر کے یا مختلف Frames میں زبردستی مقید کر کے ان کی تعبیرات پیش کی گئیں۔ اقبال کو شاعر مشرق کہا جائے سیاسی مفکر یا مسلم فلسفی، یہ سب خطابات ان کی آفاقی روح کے منافی اور ان کی وسعت کے گرد دیواریں اٹھانے کے مماثل ہیں۔ اقبال کے ناقدین ان سے لاکھ علمی فنی یا نظریاتی اختلافات رکھتے ہوں لیکن ان کے ہمہ وقت علمی تڑپ اور حصول کی جہد مسلسل میں لگے وجود کی بڑائی کے معترف ضرور ہیں۔ اقبال کی قد آور علمی شخصیت کے ضمن میں ڈاکٹر راشد حمید کی یہ رائے دیکھیے:

”علامہ اقبال برصغیر میں پیدا ہونے والے چند بڑے مفکرین میں سے ایک ہیں۔ وہ اتنے بڑے مفکر ہیں کہ ان کے تمام تر علمی اور فکری موضوعات کا احاطہ ایک جست میں تو شاید ممکن ہی نہیں اور یہ ایک شخص کے بس کی بات بھی نہیں کہ وہ ان کے افکار کی تمام جہتوں کا ادراک کر سکے۔ ہر دور میں مختلف الخیال لوگوں نے اپنے اپنے انداز اور اپنے اپنے مطالعاتی افادات کے اعتبار سے فکر اقبال کو سمجھنے کی کوشش کی ہے۔ کوئی شخص بھی مجموعی حوالے سے فکر اقبال کی تفہیم اور ترویج کا دعویٰ دار نہیں ہو سکتا۔ فکر و کلام اقبال کی بے پناہ جہتیں ہیں۔ کوئی بھی اپنے ذوق کے مطابق ان کی شاعری کے ایک رخ پر زیادہ مطالعہ کر لیتا ہے لیکن دوسری بے پناہ جہتیں رہ جاتی ہیں۔ علامہ اقبال، مغرب و مشرق کے اتنے بڑے جامع ہیں کہ ان کے ہاں یہ دونوں دھارے باہم ملتے ہوئے واضح طور پر دکھائی دیتے ہیں۔ اس لیے اقبال کی فکری تفہیم و تشریح کے لیے یہ بیک وقت کئی ایک علوم و فنون میں مہارت لازمی امر ہے۔ بیسویں صدی میں اقبالیات میں جو ماہرین سامنے آئے وہ اپنی تمام تر علمی و فکری جامعیت کے باوجود اقبال کی کلی تفہیم کا حق ادا نہیں کر سکے۔“ ۱

اقبالیات کے لاتعداد ماہرین نے ان کے ذہنی، تدریجی ارتقا کی کئی صورتوں پر سیر حاصل بحث کی ہے۔ ان کی فکری تبدیلیوں اور ذہنی ارتقا کو سمجھنے کے لیے زیادہ تر ادوار بندیاں کی گئیں جن میں ان کی زندگی کے اہم واقعات کو پیش نظر رکھا گیا ہے۔ عمومی طور پر اقبال شاعری کے ضمن میں چار ادوار (یورپ جانے سے قبل، قیام یورپ، واپسی سے بانگ درا کی اشاعت اور مابعد سے وفات تک) کو ملحوظ رکھا گیا۔ اقبال کو سمجھنے کے لیے یہ ادوار بندی بھی بلا جواز نہیں لیکن ان جیسی ہمہ وقت مضطرب روح کو اس طور مکمل طور پر گرفت میں لینا ممکن نہیں۔ درحقیقت ان کے ذہنی ارتقا کے اہم محرکات مشرق و مغرب کے وہ جید علمائیں جن کے زیر اثر ان کی فکری نشوونما ہوئی۔ اقبال ایک درویش صفت شخصیت اور ہمہ وقت خواب دیکھنے والے شاعر تھے۔ اس سے سبھی واقف ہیں کہ وہ اپنے فن کو کار خیر سمجھتے تھے اور اسے انسانوں کی اصلاح کے لیے استعمال کرنا چاہتے تھے۔ وہ اپنے مرغوب مضمون 'فلسفہ' کو بھی ہر خاص و عام کے لیے مفید بنانا چاہتے تھے اور بالخصوص شعوری عمل سے شعر میں ڈھالنا چاہتے تھے۔ اسی خواہش کی تکمیل میں انہوں نے علم پرور کتنی ہی وادیوں اور صحراؤں میں پڑاؤ ڈالے۔ کتنے ہی جنگلوں، سمندروں سے گزرے ہوئے لیکن نشہ کامی نہیں گئی۔ وہ اپنی پیاس کو کسی چشمے کی دید سے تھوڑی دیر سہلاتے پھر سوال اور خواب اپنے کاندھوں پر اٹھائے کسی اگلی منزل کی جانب چل پڑتے۔ اقبال ایک متحرک ذہن رکھتے تھے، ٹھہرنے کو موت کی علامت جانتے تھے۔ یہی سبب ہے کہ عظیم عالمی اذہان کچھ دیر کے لیے ان کو جھنجھوڑتے، ان کی توجہ کا محور بنیتے، ان کو مسحور کرتے، وہ کچھ عرصے ان میں قیام کرتے، ان کا رُس کشید کرتے اور پھر اپنا ساز و سامان اٹھائے کسی نئے علمی نخلستان کی جانب روانہ ہو جاتے۔ یوں سقراط سے لے کر مارکس تک، رومی سے لے کر بیدل تک، میر سے لے کر غالب تک، دانٹے سے لے کر گوئٹے تک، مشرق و مغرب کے بے شمار فلسفیوں اور شاعروں نے اقبال کی فکر کے لیے ہمیز کا کام دیا لیکن اقبال نے ان سے اختلاف کی جرأت بھی کی اور اپنے افکار کو محض ان کی تقلید یا پیروی تک محدود رکھنے کی بجائے ان میں اپنی دانش سے نت نئے اضافے بھی کیے یوں جن نظریات و تصورات کی ترسیل و تشہیر اپنی شاعری اور خطبات کے ذریعے کی، وہ بڑی حد تک ان ہی سے منسوب ہیں۔ اس مختصر مقالے میں، اسی اہم نکتے کی ذیل میں چند اہم تصورات کے سلسلے میں ان کے استفادے اور اس پر ان کے ذاتی اضافوں کا اجمالی تذکرہ کرتے ہیں۔

ابن رشد کا کہنا ہے کہ انسانی روح / ذہن کا وہی حصہ باقی رہے گا جو عقل فعال میں جذب ہو جائے گا۔ اسے نظریہ وحدت بھی کہا جاتا ہے۔ اقبال کے ذہن کا وہ حصہ جو عقل فعال کہلانے کا مستحق ہے، اس کی کئی جہتیں ہیں۔ قیام

مغرب کے دوران جہاں ایک طرف یورپی فلسفیوں کے علمی اور فکری جوہر انہیں متاثر کر رہے تھے وہیں دوسری طرف مسلمانوں کی در بدری اور مفلوک الحالی انہیں بے پناہ مضطرب رکھے ہوئے تھی۔ اس ذہنی کش مکش میں شعر گوئی واحد مرہم ثابت ہوئی اور اظہار کا بہترین ذریعہ بھی۔ ابتدائی طور پر یہی گمان غالب رہا ہو گا کہ شعر گوئی محض زمنوں کا مرہم بن سکتی ہے اس سے کوئی بڑا کام نہیں لیا جاسکتا لیکن ڈاکٹر آرنلڈ جیسی شخصیات کی صحبت اور مشوروں نے ایک نئی راہ روشن کی اور وہ یہ کہ اقبال اپنی شاعری کے ذریعے اپنے افکار کی تبلیغ کر سکتے ہیں، ایک بڑی تبدیلی لا سکتے ہیں اور اپنی قوم کی حالت بھی بدل سکتے ہیں۔ یوں اقبال نے نہ صرف شاعری کو بل کہ فلسفہ کو بھی اپنی قوم کی ذہنی و فکری تشکیل کا وسیلہ سمجھا اور انتہائی سنجیدہ کاوشوں میں مشغول ہو گئے۔ جس کے ثمرات جلد ہی دکھائی دینے لگے۔ اقبال نے ایک بالکل نئی طرز کی شاعری کی بنیاد رکھی جس کا تصور اردو اور فارسی شاعری میں ناپید تھا۔ ان کی اسی انفرادیت نے نہ صرف انہیں ان دونوں زبانوں کے اہم ترین شعرا کی صف میں جگہ دلائی بل کہ اپنے خطے کے اہم ترین فلسفیوں میں بھی۔ فلسفہ تمام علوم کا بنیادی ماخذ سی لیکن اس کے برتنے سے شاعری کی لطافت ضرور مجروح ہو جاتی ہے۔ اقبال کا اصل کمال یہی ہے کہ انہوں نے شاعری کی روح کو مجروح کیے بغیر اسے دنیا کے تمام تر فلسفیانہ افکار کی پیش کش کا وصف عطا کر دیا۔ اقبال کا یہ حیثیت فلسفی جو بھی مقام ہو لیکن اپنی تمام تر صورتوں میں وہ ایک اعلیٰ پائے کے شاعر ہیں۔ بقول یوسف ظفر:

”عظیم ترین فلسفہ بھی ایک نا اہل تک بند کو شاعر نہیں بنا سکتا۔ شاعری کے اپنے پیمانے ہیں اور اپنے میزان۔ جب تک کوئی کلام ان پیمانوں کے مطابق نہیں، ان میزانوں پر پورا نہیں اترتا، وہ قلم روشن میں داخل نہیں ہو سکتا۔ اقبال کی عظمت اس میں ہے کہ اس کے ہاتھ میں ہر خیال، ہر تصور، ہر فلسفہ، ہر جذبہ ایک ایسا لازوال پیکر بن گیا ہے کہ اس کی جمالیاتی اور ادبی حیثیت صدیوں قائم و باقی رہے گی۔“ ۲

ابتدائی شاعری میں اقبال پر جس مغربی تحریک اور رجحان کا غلبہ دکھائی دیتا ہے وہ رومانیت ہے۔ ان کی پہلی مقبول نظم ”ہمالہ“ ہی میں ان کی فطرت پرستی اور مظاہر فطری سے لگاؤ کو مشاہدہ کیا جاسکتا ہے۔ ان کی اس طرز کی شاعری پذیر و زور تھ کے اثرات واضح ہیں۔ وہ فلاطینوس کی طرح صن کو ہمہ گیر مظاہر میں دھڑکتا ہوا محسوس کرتے ہیں۔ اقبال کے زمانے میں پنجاب یونیورسٹی سمیت دوسرے اداروں کے نصاب میں انگریزی رومانیت کو شامل کیا گیا جس کا یہ نتیجہ برآمد ہوا کہ سارے ملک میں رومانیت کی ایک لہر دوڑ گئی رومانیت کی فطری شاعری اور نوافلاطونی جمالیاتی نظریوں نے بالخصوص اردو ادیبوں پر خاصا اثر ڈالا۔ اس ضمن میں علی عباس جلال پوری لکھتے ہیں:

”انیسویں صدی کے آخر میں انگریزی زبان اور ادب کے وسیلے سے رومانویت نے ہندوستان میں رواج پایا۔ سرکاری مدارس میں جو انگریزی نصاب مقرر کیا گیا۔ اس میں رومانی شعر اور ڈور تھ، شیلے، ہاٹن، کولرج، اور کیٹس کی نظمیں اور سروسٹرکٹ کے ناول شامل تھے۔ اس کے لیے پڑھے لکھے طبقے کے ذہن و قلب پر رومانیت کا تسلط ہو گیا۔ عبدالکلیم شرر اور محمد علی طیب نے والٹر سکاٹ اور الیگزینڈر ڈوما کی تقلید میں تاریخی رومان لکھنا شروع کیے۔ اقبال بھی اس رومانی تحریک سے متاثر ہوئے بغیر نہ رہ سکے۔“ ۳

ہندوستان میں رومانیت محض اس لیے مقبول نہیں ہوئی کہ یہ نصاب میں شامل ہو گئی تھی بل کہ اس مٹی کا مزاج قدرے رومانوی رہا ہے۔ مغربی رومانی شعر و فلاسفہ عقل و خرد پر جذباتی تحلیل کو فاقیت دیتے ہیں بل کہ تحلیل اور وجدان ہی کو عقل و دانش کا مانع قرار دیتے ہیں۔ مغربی رومانیت فارس و ہند کے صوفیہ اور ویدانتوں کے نقطہ نظر سے بھی خاصی ہم آہنگ ہے۔ جب یورپ صنعت کارانہ اور تیز رفتار دور میں داخل ہوا تو انیسویں صدی کے آخر تک رومانیت کا زور وہاں ٹوٹ گیا اور حقیقت پسندی Realism اور فطرت پسندی Naturalism جیسی تحریکوں نے رواج پایا لیکن مزے کی بات یہ ہے کہ یہ تحریکیں ہمارے خطے میں مقبول نہ ہو سکیں شاید اس کی وجہ ان تحریکوں کی سائنس یا عقلیت پسندی تھی یا پھر یہ یہاں کے رومانوی مزاج سے لگ نہیں کھاتی تھیں۔

رومانیت کی دوسری بڑی خاصیت یا اصول ’خود مرکزیت‘ ہے نفسیات کی زبان میں اسے God-Complex کہتے ہیں۔ یعنی رومانی شعرا، ادیب اور سیاست دان اس زعم بے جا کا شکار ہوتے ہیں کہ ان کے تحلیل اور ان کی ذات کے دکھ کے ساتھ قوم و ملک کی فلاح و بہبود وابستہ ہے۔ ایک رومانی فلسفی اپنے محدود ذہن کو تمام کائنات کا خالق گردانتا ہے۔ اور اپنی انا کی ساخت پہ حقیقت اولی Supreme Reality کا تصور کرتا ہے۔ رومانوی دنیاوی پابندیوں کو برداشت نہیں کرتے اس لیے بغاوت کرتے ہیں۔ وہ تحلیل کو اسلوب کی پابندیوں سے نجات دلانا چاہتے ہیں۔ جیسے روسو جو عظیم رومانی فلسفی ہے اس کی تمام تحریروں میں ذاتی عنصر غالب ہے۔ جرمن رومانی فلسفی کانٹ اس سے پہلے اس بات کی توجہ دلا چکا تھا کہ ارادے کی آزادی تو صیغہ جمال کی تعین پر کارفرما ہوتی ہے، شوپن ہائر نے اس بات پر زور دیا تھا کہ ارادہ بھی تشکیل کائنات میں شامل کار ہے۔ رومانیت کی ایک خاصیت ماضی پرستی ہے ماضی کس قدر دل کش ہے اس میں فرارڈ ہونڈ نا شاید انسانی و طیرہ ہے۔ اسی طرح بچپن کی عمر کو رومانی مثالی عمر گردانتے ہیں ان کی شاعری میں Nostalgia ایک خاص عنصر ہے۔ رومانیت کے یہ تمام خواص اقبال کی شاعری

میں کہیں نہ کہیں نشان زد کیے جاسکتے ہیں۔ اس میں کوئی دورائے نہیں کہ اقبال طبعیاً رومانی تھے تخیلات کی دنیا میں رہتے تھے۔ مسلمانوں کے لیے دیکھے گئے ان کے تمام خواب ان کی رومانیت کا بین ثبوت ہیں۔ اقبال کا بنیادی مسئلہ اسلام کو نئی تازگی اور ولولہ دینا تھا اور مسلمانوں کو دنیا کی عظیم الشان قوم بنانا تھا۔ یورپ سے واپسی پر ان کی فکر میں ایسی انقلابی تبدیلیاں آئیں جن کے زیر اثر ان کی اصلاحی شاعری کا باقاعدہ آغاز ہوا۔ لیکن درحقیقت اقبال کو رومانیت کی خرد دشمنی بہت پسند آگئی تھی۔

اقبال کے دو بنیادی تصورات 'تصور خالق کائنات' اور 'تصور زمان و مکاں' ہیں جو بلاشبہ ان کے ذہنی ارتقا کے ماحولات قرار دیے جاسکتے ہیں۔ یہ نظریات ان کے مشرقی مابعد الطبیعات کے مطالعے کی دین ہیں جس پر مغربی فلاسفہ کے اثرات بھی واضح دیکھے جاسکتے ہیں۔ جہاں تک تصور ذات باری یا خالق کائنات کا تعلق ہے، اقبال فلسفہ ارتقا کے سریانی یعنی وجودی تصوف کے نظریے سے متاثر تھے لیکن بیسویں صدی کے اوائل میں برگساں نے اسپنسر کے نظریہ زمان پر تنقید کرتے ہوئے کہا کہ طبعیاتی سائنس کا نقطہ نظر میکانیکی ہے جس کے باعث وہ زمان کو آفات اور لمحات میں تقسیم کر کے دیکھتے ہیں۔ اس لیے سائنس دان زمان کی مابینیت سے بے خبر رہتے ہیں۔ ان کے خیال میں زمان کا داغی اور وجدانی مطالعہ کرنے سے اس امر کا انکشاف ہوتا ہے کہ مروجہ ایک مسلسل ارتقائی حرکت ہے جو ہر لمحے نئی نئی کیفیات کی تخلیق کرتی ہے۔ اسی بنا پر برگساں نے اپنے اس نظریے کو 'تخلیقی ارتقا' کا نام دیا۔ اس نے کہا کہ عقل انسانی مروجہ مخصوص زمانی دورانیہ سمجھنے سے قاصر ہے۔ 'لامکاں' کا ادراک صرف ایک قسم کی باطنی قوت سے ہو سکتا ہے جسے وجدان کہتے ہیں۔ اس کے ساتھ ساتھ اقبال پر لائیو مگن اور لائیو گنڈر کے نظریہ ارتقا سے بروزی کا بھی خاص اثر ہوا۔ اس نظریے کے مطابق ارتقا کا عمل مسلسل اور لامتناہی ہے اور کسی خاص نقطے پر پہنچ کر اس رک جانے کا کوئی امکان نہیں ہے۔ یہ دونوں فلسفی کہتے ہیں کہ مادے سے حیات کا ارتقا ہوا ہے حیات سے ذہن انسانی کا اور ذہن انسانی کا یہ عمل یزدانیت (Divinity) یعنی علویت کی طرف پیش قدمی کر رہا ہے۔ ارتقا سے بروزی (Emergent Evolution) اور تخلیقی ارتقا (Creative Mind) کے نظریات نے بھی اقبال پر گہرا اثر ڈالا لیکن ان کا تصور زمان و مکاں بڑی حد تک برگساں سے قریب ہے لیکن اقبال اس کے نقطہ نظر کی ترجمانی بھی اسلام کی روشنی میں کرتے ہیں۔ ڈاکٹر رضی الدین صدیقی ان کے تصور زمان و مکاں سے متعلق رقم کرتے ہیں:

”اسلام نے زمان کو حقیقی مانا ہے اقبال بھی اسے حقیقی تصور کرتے ہیں۔ اگرچہ طبعی زمان۔ مکان جس میں انسانی عقل

چکر لگاتی ہے، اصل حقیقت نہیں۔ چناں چہ کہتے ہیں :

خرد ہوئی ہے زمان و مکاں کی زناری نہ ہے زماں نہ مکاں لا الہ الا اللہ
ہستی و نیستی از دیدن و نادیدن من چہ زمان و چہ مکان شوخی افکار من است
وہ زندگی کو زمان میں ایک مسلسل حرکت سمجھتے ہیں۔ ان کا ايقان ہے کہ انسان اپنے جسم اور روح کے ساتھ
مل کر ایک ہی وحدت ہے۔ اور یہ تصور غلط ہے کہ انسان کو دو مختلف حقیقتوں میں بانٹا جاسکتا ہے۔“

کہا جاتا ہے قیام یورپ کے دوران اقبال کی برگساں سے ملاقات بھی ہوئی تھی۔ اقبال اس شخصیت سے کبھی
حوالوں سے متاثر تھے۔ برگساں کا عہد سائنسی مادہ پرستی کا عہد تھا وہ اس کی میکانیت سے سخت نالاں تھا چناں چہ اس نے
مادہ پرست یورپ کی میکانیکی زندگی پر سخت تنقید کی اور روحانیت کا راستہ دکھانے کی کوشش کی۔ ڈاکٹر افتخار احمد صدیقی
نے لکھا ہے:

”اقبال، برگساں کے خیالات سے پوری طرح متفق ہیں۔ دونوں حکماء وجدان ذات کے ذریعے عقل کی تردید کرتے
ہیں اور وجدان کو شمع ہدایت قرار دے کر غور و فکر کا سلسلہ جاری رکھتے ہیں۔ دونوں کے نزدیک وجدان کے ذریعے
ذات نفس کا صرف اثبات ہی نہیں ہوتا بلکہ اس کی حقیقت بھی منکشف ہوتی ہے۔ دونوں کا خیال ہے کہ وجدان ہی
کے ذریعے یہ معلوم ہو سکتا ہے کہ ہماری ذات بہ یک وقت وحدت اور کثرت کی حامل ہے۔۔۔ دونوں کے نزدیک
ذات نفس ایک مسلسل انقلاب اور ایک پیہم سلسلہ تغیر کی حامل ہے لیکن اس انقلاب و تغیر کا مقصد کیا ہے؟ یہ سوال
برگساں نے نہیں اٹھایا تاہم اقبال کے نزدیک یہ سوال نہایت ہی اہم ہے۔“

ضمیر علی بدایونی کے باوصف اقبال بیدل کے بڑے معتقد تھے لہذا انہوں نے نظریہ برگساں کی بہ جائے بیدل
سے اخذ کیا ہے۔ اقبال نے اپنے ایک انگریزی مضمون میں *Bedil in the light of Bergson* میں
یہ ثابت کیا ہے کہ برگساں نے یہ نظریہ بیدل سے لیا ہے۔ ضمیر علی بدایونی لکھتے ہیں:

”برگساں اور بیدل کے تصور وقت میں فکر کی ایک ہی رو بہتی نظر آتی ہے۔ بیدل کا فلسفہ امروز برگساں کے دائمی امروز
(Eternal Now) کا پیش رو ہے۔ اس کے علاوہ اقبال نے بیدل کے تصور وقت کو بڑی جامعیت اور گہرائی سے
پیش کیا ہے اور اسے برگساں کا پیش رو قرار دیا ہے۔“

اقبال کی رومان پسند طبیعت پر جب مشرقی صوفیا، رومی، بیدل اور میر جیسے شعرا کے تصور عشق اور برگساں کے

تصور وجدان کے اثرات پڑے تو ان کی خرد و عقل دشمنی نے ایک خاص روش اختیار کر لی۔ وہ جانتے تھے کہ عشق اور وجدان کے ذریعے جس مقام تک رسانی ممکن ہے اس مقام کا شعور بھی عقل کے بس کی بات نہیں ہے۔ دراصل اقبال فلسفہ جدید کے رومانی مکتب ہی سے متاثر تھے 'نیٹشے' کی انا (Egoism) 'شوپن ہائر' کی (Voluntarism) ارادیت اور برگساں کے تخلیقی ارتقا کے نظریے کو بھی رومانی ہی کہا جاسکتا ہے کیوں کہ یہ تمام تصورات عقل و خرد یا منطقی استدلال کو معیارِ فکر و نظر سمجھنے کی بجائے ارادے یا وجدان پر اپنے نظریات کو تشکیل دیتے ہیں ::

نکل جا عقل سے آگے کہ یہ نور چراغِ راہ ہے منزل نہیں ہے
عقل گو آستان سے دور نہیں اس کی تقدیر میں حضور نہیں
عقل میں بھی سرور ہے لیکن یہ وہ جنت ہے جس میں حور نہیں
اک جنون ہے جو با شعور بھی ہے اک جنون ہے جو با شعور نہیں
اچھا ہے دل کے پاس رہے پاسانِ عقل لیکن کبھی کبھی اسے تنہا بھی چھوڑ دے
عقل کو تنقید سے فرصت نہیں عشق پر اعمال کی بنیاد رکھ
جز واقف نہیں ہے نیک و بد سے بڑھی جاتی ہے ظالم اپنی حد سے
خدا جانے مجھے کیا ہو گیا ہے خرد بے زار دل سے، دل خرد سے
یہ عقل جو مہ و پرویں کا کھیلتی ہے شکار شریک شورش پنہاں نہیں تو کچھ بھی نہیں

اقبال نہ صرف ایک اصلاح پسند شاعر ہیں بل کہ انقلاب کے بھی پرزور مبلغ ہیں اور انقلابی اقدامات کے لیے نہ صرف سیاسی حوالے سے طاقت ور بننے کا درس دیتے ہیں بل کہ اخلاقی اور سماجی حوالوں سے بھی فرد کی قوت کی بحالی کے خواہاں ہیں۔ رسل کے مطابق نیٹشے اور برگساں کا فلسفہ درحقیقت 'قوت پسندی' کا غماز ہے۔ اور اقبال اس ضمن میں نیٹشے سے خاصے متاثر دکھائی دیتے ہیں۔ اپنے کلام میں کئی جگہوں پر وہ نیٹشے کی تعریف کرتے نظر آتے ہیں۔ کئی تمثیلات بھی نیٹشے سے ماخوذ کی ہیں جیسے ہیرہ، قطرہ، شبنم اور کوئلہ وغیرہ۔ اقبال کے ہاں بھی نیٹشے کی طرح طاقت کو خیر اور کم زوری کو شر کے مترادف سمجھا جاتا ہے۔ دونوں کے ہاں اخلاق کا معیار بھی زیادہ تر ایک جیسا ہے۔ جو چیز خودی کو تقویت دے وہ خیر ہے اور جو اسے کم زور کرے وہ شر ہے۔ یہاں قوت کا سرچشمہ سراسر مرد کو قرار دیا گیا۔ اقبال کا مرد مومن بھی نیٹشے کے Macho Man جیسی کئی خصوصیات رکھتا ہے۔ اقبال کی مرد حق اور مرد مومن کے لیے پیش کردہ کئی مماثلتیں

جیسے عقاب اور شاہین وغیرہ کئی دیگر اہم صفات رکھنے کے باوجود بھی تنقید کا نشانہ بنتی رہی ہیں جس کی بنیادی وجہ یہ ہے کہ یہ علامت زیادہ تر جھپٹنے، حملہ آور ہونے اور چیر پھاڑ کرنے والی یعنی منفی صفات کی حامل قرار دی جاتی رہی ہیں۔ نیٹشے کے نزدیک کامیاب جنگ ہر مذکو مقدس بنادیتی ہے۔ اقبال بھی اسرار خودی میں یہی درس دیتے ہیں، کہ اگر کوئی مدعی طاقت و رہوگا تو اس کے دعوے کی صداقت کے لئے یہی دلیل کافی ہے کہ وہ طاقت ور ہے حق اور باطل کا معیار قوت ہے، قوت سے باطل میں بھی حق کی شان پیدا ہو جاتی ہے۔ قاضی احمد میاں اختر جو ناگڑھی رقم طراز ہیں:

”انہوں نے دو متضاد چیزوں یعنی رومی جیسے زبردست صوفی اور ڈارون کے ملحدانہ نظریہ ارتقا کے قائل نیٹشے کو جمع کر دیا۔ نیٹشے کا مافوق البشر بعض اوقات ایک مافوق الحيوان کی گھٹیا صورت پر اتر آتا ہے اور انسانی ارتقا کے روحانی کے طویل دور میں جو روحانی قدریں وجود میں آتی ہیں ان کو پست ترین تصورات میں تبدیل کر دیتا ہے۔ اقبال کہتے ہیں کہ اگرچہ اس کا دماغ کافر ہے لیکن قلب مومن ہے۔“ ۷

قوت پرندی سے متعلق یہ تمام خیالات زیادہ تر نیٹشے سے مستعار لیے گئے ہیں۔ ایسے افکار وقتی جوش و ولولہ تو پیدا کر سکتے ہیں مگر کوئی خاطر خواہ تبدیلی لانے سے قاصر ہوتے ہیں۔ زنگیت مردانگی، حملہ آوری، خود کو کل جاننا، دراصل نفسیاتی کم زوریاں ہیں، جن سے معاشرے ترقی نہیں کر سکتے۔ فوق البشر کوئی Ideal Human نہیں ہے بل کہ ایک طاقت ور ہے۔ یہی سبب ہے کہ اقبال پر جلد ہی نیٹشے کے نظریے کی خامیاں بھی کھلنے لگیں اور وہ اکثر مقامات پر اس کی شدید مذمت کرتے دکھائی دیتے ہیں۔ جب اس نے خدا کی موت کا اعلان کیا تو اقبال کو نیٹشے جیسے مفکر کی کم فہمی پر سخت افسوس ہوا چنانچہ کہا

اگر ہوتا وہ مجذوب فرنگی اس زمانے میں تو اقبال اس کو سمجھاتا مقام کبریا کیا ہے
ابلیس کو مختلف زمانوں میں مختلف مفکرین، مذہبی رہنماؤں اور شعرا نے کئی طرح سے پیش کیا ہے۔ قدیم ایرانی مفکرین زرتشت، مانی اور مزدک کے مطابق دنیا میں دو فعال قوتیں ہیں۔ یزداد اور اہرمن۔ مانی نے البتہ اس کردار پر خاصی تفصیل سے روشنی ڈالی ہے۔ اس کے بعد دانٹے، ملٹن، گوٹے اور نیٹشے کے ہاں بھی اس کردار کے دلچسپ پہلو سامنے آتے ہیں۔ اقبال کے ہاں ابلیس کا کردار زیادہ تر گوٹے سے مماثل دکھائی دیتا ہے۔ لیکن ہر تصویر کی طرح اقبال نے اس قدیم تصویر میں بھی نئے اضافے کیے ہیں۔ سلیم احمد کے بقول:

”اقبال کے شیطان کے بارے میں حرف آخر خود اقبال ہی نے کہا ہے۔ اقبال کا شیطان پر قوت ہے، باعمل ہے، شدید

اور بیجان پروردجات کا مالک ہے۔ یعنی اس میں وہ تمام خوبیاں ہیں جو زندگی کا حاصل ہیں، جن کے بغیر زندگی موت بن جائے۔ لیکن اس کے باوجود وہ شیطان ہے اور شکست اس کا مقدر ہے۔ اس کی وجہ کیا ہے؟ اقبال ہمیں بتاتے ہیں کہ شیطان میں قوت، توانائی، عمل، حرکت اور اضطراب، سبھی کچھ ہے مگر اس کے پاس کوئی ایسا اصول تنظیم نہیں ہے جس سے وہ اپنی صلاحیتوں کو منظم کر سکے، انہیں ایک سانچے میں ڈھال سکے۔“

مرید ہندی آخری دم تک اپنے پیرومرشد رومی کے سحر میں گرفتار رہے۔ حکیم محمد حسین عرشی امرتسری کے نام مارچ ۱۹۳۵ء میں لکھے گئے ایک خط میں لکھا ہے کہ ”میں ایک مدت سے مطالعہ ترک کر چکا ہوں۔ اگر کبھی کچھ پڑھتا ہوں تو صرف قرآن یا مثنوی معنوی۔“ مثنوی معنوی ۲۷ ہزار اشعار پر مشتمل ایک معرکتہ آلا شاہ کار ہے اور دنیا بھر کی چند گنی چنی تصانیف میں اس کا شمار کیا جاتا ہے۔ اقبال رومی کی قامت سے آگاہ تھے چنانچہ اپنے کلام میں بارہا رومی کے قصیدے لکھتے دکھائی دیتے ہیں ::

پیر رومی خاک را اکسیر کرد از غبارم جلوہ ہا تعمیر کرد
صحبۂ پیر روم سے مجھ پر ہوا یہ راز فاش لاکھ حکیم سر بہ جیب ایک کلیم سر بہ کف
علاج آتش رومی کے سوز میں ہے ترا تری خرد پہ ہے غالب فرنگیوں کا فلول
اقبال نے اپنی مثنویاں رومی کے طرز و نحو میں لکھیں۔ کئی غزلیں بھی ان کی زمینوں میں کہی۔ لیکن جو خاصیت رومی کی اقبال کو بہت زیادہ مرغوب تھی، وہ ان کا تصور عشق ہے۔ ڈاکٹر افتخار احمد صدیقی کے یہ موجب:

”رومی کے ہاں عشق بڑے وسیع معنی رکھتا ہے اور اقبال کے ہاں بلا مبالغہ اس سے بھی وسیع تر۔ دونوں کے نزدیک عشق اک ایسی قوت ہے جو کائنات کے ذرے ذرے میں جاری و ساری ہے اور اس سے محیر العقول کارنامے وجود میں لائے جاسکتے ہیں۔۔۔ اقبال کے تصور خودی کا لازمی عنصر یہی عشق ہے۔ رومی اور اقبال دونوں کے نزدیک اس کائنات میں کارزار حیات کی سرگرمیوں کا اہم عنصر ’عشق‘ ہے۔“

”پیام مشرق“ سے لے کر ”ارمغان حجاز“ تک اقبال کے ہاں جو فلسفہ شد و مد کے ساتھ دکھائی دیتا ہے وہ مارکسیت ہے۔ ”ایلیس کی مجلس شوریٰ“ میں کارل مارکس کی شان میں لکھتے ہیں ::

وہ کلیم بے تجلی، وہ مسیح بے صلیب نیست پیغمبر و لیکن در بغل دارد کتاب
اقبال کی کئی منظومات جیسے ”لینن خدا کے حضور میں“، ”فرمان خدا (فرشتوں سے)“، ”خضر راہ“، ”نوائے

مزدور، ”الارض للہ“، ”بلشویک روس“، ”کارل مارکس کی آواز“ وغیرہم میں اقبال کے اشتراکی خیالات بہ آسانی ملاحظہ کیے جاسکتے ہیں۔ ان کے ہاں سرمایہ داری سے نفرت اور محنت کش طبقے سے محبت کے جذبات تو اتار سے ملتے ہیں :

بندہ مزدور کو جا کر میرا پیغام دے خضر کا پیغام کیا ہے یہ پیام کائنات
اے کہ تجھ کو کھا گیا سرمایہ دار حیلہ گر شاخ آہو پر رہی صدیوں تلک تری برات
اٹھ کہ اب بزم جہاں کا اور ہی انداز ہے مشرق و مغرب میں تیرے دور کا آغاز ہے
جس کھیت سے دھتال کو میسر نہ ہو روزی اس کھیت کے ہر خوشہ گندم کو جلا دو
اس میں شک نہیں ہے کہ اس فلسفے نے دنیا بھر کے اہم اذہان کو متاثر کیا۔ اقبال بھی اس کی خوبیوں کے مدح سرا رہے۔ ان کے نزدیک اشتراکیت کا وصف خاص یہ ہے کہ اس نے فرنگی تہذیب کی لعنتوں بالخصوص ملکیت، سرمایہ داری اور نسلی تعصبات کا خاتمہ کر دیا۔ یہی وجہ ہے کہ ان پر اشتراکی ہونے کا بھی الزام لگایا گیا لیکن اقبال کی فکر کا بنیادی مرکزہ اسلام ہے۔ وہ اس فلسفے کی توضیحات بھی اسلام کی ذیل میں پیش کرتے ہیں۔ ان کے مطابق اسلام خود مساوات کا مذہب ہے۔ اسلام خود ایک ہمہ گیر اشتراکی جمہوری نظام ہے۔ اپنے ایک خط میں لکھا ہے ”میرے نزدیک فاشزم یا کمیونزم اور زمانہ حال کے اور ”ازم“ کوئی حقیقت نہیں رکھتے۔ میرے عقیدے کی رو سے صرف اسلام ہی ایک حقیقت ہے جو بنی نوع انسان کے لیے ہر نقطہ نگاہ سے موجب نجات ہو سکتی ہے۔“ درحقیقت اقبال تمام عمر اسلام کے اصل پیغام اور حقیقی روح کے ابلاغ اور نشر و اشاعت میں کوشاں رہے۔ انہوں نے اپنی شاعری کے ذریعے اسلام کے احیاء کی بھرپور سعی کا فریضہ انجام دیا۔ اس پیغام کو بیسیویں صدی کے انسان کے لیے قابل قبول بنانے کے لیے انہوں نے دنیا کے تمام دانش وروں سے استفادہ کیا اور اپنی مطالب کے افکار اخذ کیے لیکن جو بھی فکر تحریک یا ثقافت اسلامی روح کے منافی دیکھی اس کے رد و تردید میں کسی تامل سے کام نہیں لیا۔ وہ مسلمان قوم کو ہر طرح کے غیر اسلامی خیالات و تصورات کی ملاوٹ سے پاک دیکھنا چاہتے تھے۔ ان کی شاعری غیر اسلامی تصورات کی ذیل میں رد و تشکیل تھیوری کے استعمال کی بہترین مثال کے طور پر پیش کی جاسکتی ہے۔ یہی اقبال کی شخصیت اور شاعری کی سب سے بڑی خوبی ہے۔ آخر میں اس موقف کی دلیل میں یہ رائے درج ہے کہ اقبال کا شخصی و شعری افراد بہ ہر صورت اپنی جگہ قائم رہا اور کسی بھی بڑے فلسفی یا شاعر کے نظریات ان کے ذاتی موقف اور عقائد کو متزلزل کرنے میں ناکام رہے۔ پروفیسر محمد منور کے مطابق:

”توازن کا احساس علامہ اقبال کے افکار و اشعار کا ایک اہم پہلو ہے۔ چنانچہ وہ ہر نظام فکر اور فلسفے کی اچھی چیزوں پر بھی نگاہ رکھتے تھے اور بری چیزوں پر بھی۔ مثلاً وہ جمہوریت کی اچھی باتوں کے قائل ہیں مگر جب وہ استعماری روپ دھارتی ہے یا دو صد مغز خ کے شمار ہی کو معیار دانش قرار دے لیتی ہے تو وہ اسے معاف نہیں کرتے۔ وہ اشتراکیت کی اچھی باتوں کی تعریف کرتے ہیں مگر اس کی غذا ناشای اور احترام روح آدمیت سے نا آگاہی پر سخت نکتہ چینی کرتے ہیں۔ مسولینی کی شخصیت سے بہت متاثر تھے مگر جب اس نے حبشہ کو پامال کیا تو علامہ اقبال نے مسولینی پر بھی اور اس سارے تمدن پر بھی لعن طعن کی، جس نے یورپ کی استعماری اور فسطائی روح کو جن دیا۔ ان کی ”خودی“ کو ”بے خودی“ کا سہارا میسر ہے۔ ان کا ”شکوہ“ بھی تنہا نہیں رہا، اسے بھی ”جواب شکوہ“ نے تقویت دے دی۔ ان کے یہاں آزادی افکار کی احتیاج ہے۔“ ۵۰

الغرض اقبال دنیا سے شعر و ادب میں اپنے طرز کی واحد مثال ہیں۔ انہوں نے دنیا بھر کے شعر و ادب و فلسفہ کا بیکسی تعصب و تنگ نظری کے عمیق مطالعہ کیا۔ ان میں سے اکثر افکار کو بیکسی تردد کے اپنی فکر میں جگہ دیا اور کچھ کو معمولی رد و بدل سے اپنی فکر کے مطابق ڈھالنے کی کوشش کی۔ لیکن ان کا اصل کمال یہ ہے کہ انہوں نے دنیا کے عظیم افکار میں اپنا خصوصی اور منفرد حصہ ڈالا۔ یوں اپنے طرز کی ایک بالکل انوکھی شاعری کا بے مثال ماڈل پیش کیا۔ یہ شاعری ایک ایسے پیغام کی حامل ہے جس کی بنیاد حرکت و عمل پر رکھی گئی ہے چنانچہ اس کی تعبیر و تفہیم پر کبھی جمود طاری نہیں ہو سکتا۔ یہی وجہ ہے کہ ان کی شاعری کے دنیا کی تمام اہم زبانوں میں تراجم ہو رہے ہیں اقبال سے استفادے کا یہ سلسلہ تادیر جاری رہنے کے امکانات روشن ہیں۔ جیسا کہ ابتدا میں ذکر کیا گیا کہ اقبال کی شعری شخصیت پر پچھلی ایک صدی میں پیش ہوا کام ہو چکا ہے۔ ان کی فکر کو اپنی تمام تر جزئیات کے ساتھ گرفت میں لینے کی کئی اہم کاوشیں منظر عام پر آچکی ہیں۔ اب کسی بھی مختصر مقالے میں اقبال کی فکر کے کسی اہم رخ کو مکمل واضح کرنا ممکن نہیں رہا۔ اس مختصر مقالے میں بھی محض طالب علمانہ کاوش کی گئی ہے کہ اقبال کی اس مضبوط فکری بنیاد کو واضح کیا جاسکے جس پر ان کی عظیم شعری عمارت قائم و دائم ہے۔ اقبال کا تمام تر علمی استفادہ اس حد تک اہمیت کا حامل ضرور رہا ہے کہ ان کے مطالعے کی وسعت پر دلالت کرتا ہے لیکن یہ مطالعہ ان کے ذاتی افراد اور نظریات کو کسی طرح کا نقصان نہیں پہنچا سکا۔ وہ اپنی نظریات کی اصل روح سے کامل آگاہی رکھتے تھے۔ لہذا اپنی مضبوط فکری بنیاد کو ہر طرح کی ملاوٹ سے بچایا۔ دنیا بھر کی دانش کا مطالعہ، اپنے نظریات کی بہتر پیش کش اور وضاحت کے لیے دلیل کی حد تک استعمال کیا۔ درحقیقت اقبال کی

اصل شان اسی نکتے میں ہے کہ ان شاعری خالصتاً ان کے اپنے نظریات کی پرچارک ہے اس پر کسی دوسرے کی مہر ثبت نہیں کی جاسکتی۔

حوالہ جات:

- ۱۔ راشد حمید، ڈاکٹر، اقبال کا تصور تاریخ، اقبال اکادمی پاکستان، لاہور، ص ۱۸۱
- ۲۔ یوسف ظفر: ”اقبال کا تدریجی ارتقا“، مشمولہ، فکر و فن اقبال، مرتبہ، شگفتہ زکریا، ڈاکٹر، لاہور، ننگت پبلشرز، ۲۰۰۴ء ص ۵۴۔
- ۳۔ علی عباس جلال پوری: ”اقبال کا علم الکلام“، جہلم، خرد افروز، ۱۹۸۷ء ص ۱۳۳۔
- ۴۔ رضی الدین صدیقی، ڈاکٹر: ”اقبال کا تصور زمان و مکان اور دوسرے مضامین“، لاہور، بزم اقبال، ۱۹۷۳ء ص ۱۲۸-۱۲۹۔
- ۵۔ افتخار احمد صدیقی، ڈاکٹر: ”فروغ اقبال“، ص ۳۶، ۷۳۔
- ۶۔ ضمیر علی بدایونی: ”ما بعد جدیدیت کا دوسرا رخ“، کراچی، شہزاد، ۲۰۰۶ء ص ۱۷۶۔
- ۷۔ احمد میاں اختر جو ناگڑھی، قاضی: ”اقبالیات کا تنقیدی جائزہ“، کراچی، اقبال اکیڈمی، ۱۹۶۵ء ص ۱۰۱-۱۰۲۔
- ۸۔ سلیم احمد: ”اقبال ایک شاعر“، لاہور، کتاب گھر، ۱۳۹۸ھ ص ۱۱۰۔
- ۹۔ افتخار احمد صدیقی، ڈاکٹر: ”فروغ اقبال“، لاہور، اقبال اکیڈمی، ۱۹۹۶ء ص ۵۳۱۔
- ۱۰۔ محمد منور، پروفیسر، توازن: اقبال کی شاعری کا ایک اہم پہلو، مشمولہ، اقبالیات کے سو سال (منتخب مضامین)، مرتبین، ڈاکٹر رفیع الدین ہاشمی محمد سہیل عمر، ڈاکٹر وحید عشرت، اکادمی ادبیات پاکستان، اسلام آباد، ص ۱۸۸

تفہیمِ اقبال کے حوالہ سے دو خط

* ڈاکٹر مصطفیٰ حیدر زیدی

Two letters with reference to the understanding of Iqbal

Dr. Mustafa Haidar Zaidi

There is a strong tradition of letter writing in the Persian language in the context of scholarly and mystical discourse. When Mirza Ghalib introduced a trend to write "letter" in the form of "dialogue", the letters of scholars (مثنوی) became a genre in Urdu letter writing, among them the letters of Allama Iqbal are of great significance. After this, many scholars have also adopted the genre of imaginary letter writing to present their arguments. The best example of imaginary letter writing in contemporary times is the letters of Mr. Anwar Maqsood, which he wrote to himself on behalf of Ghalib, Iqbal, Patras, Manto, Ahmed Faraz, John Elia and Quaid-e-Azam. The article under review consists of two letters and is also a continuation of the same imaginary letter writing. The first letter is a tribute to author's teacher and former Principal of Oriental College Lahore, Dr. Akram Shah. In this letter, the brief address of Dr. Akram Shah (late) delivered during the "Iqbal Pakistan Conference" 2021 is also transcribed which was his last address at any event. This letter is a memoir of the author and a description of his state of heart to his teacher. The second letter has been written by Allama Iqbal to the author. Most of this letter consists of excerpts from various letters of Allama Iqbal. An attempt has been made to convey some facts

to the readers of Iqbal. At the same time this letter addresses the difficulties faced by a common reader in understanding Iqbal's point of view. In some places, some difficult words from excerpts of Iqbal's letters have been replaced with synonyms to clarify their meaning so that even an ordinary reader can access its meanings. These changed words have been underlined to mark the readers.

دو خط [تعارف: علمی و عرفانی مباحث کے حوالہ سے فارسی زبان میں صوفیہ کے ہاں مکتوب نگاری کی مضبوط روایت ملتی ہے۔ مرزا غالب نے ”مراسلہ“ کو ”مکالمہ“ بنایا تو اردو مکتوب نگاری میں مشاہیر کے خطوط کو ایک صنف کی حیثیت حاصل ہو گئی، جن میں مکتوباتِ اقبال خاص اہمیت کے حامل ہیں۔ اس کے بعد کئی احباب نے فرضی مکتوب نگاری کو بھی اپنا مدعا پیش کرنے کا وسیلہ بنایا ہے، جس کی دورِ حاضر میں بہترین مثال جناب انور مقصود صاحب کے فرضی خطوط ہیں جو انہوں نے غالب، اقبال، پطرس، منٹو، احمد فراز، جون ایلیا اور قائد اعظم کی جانب سے اپنے آپ کو تحریر کیے۔ زیرِ نظر ”دو خط“ بھی اسی فرضی خط نگاری کے سلسلے کی ایک کڑی ہے۔ پہلا خط راقم کی جانب سے اپنے استاد محترم اور اورینٹل کالج کے سابق پرنسپل ڈاکٹر اکرم شاہ صاحب کے نام، انہیں خراج عقیدت ہے۔ اس خط میں مرحوم استاد محترم کا ”اقبال پاکستان“ کانفرنس 2021ء سے مختصر خطاب بھی قلم بند کر دیا گیا ہے، جو کئی بھی تقریب سے ان کا آخری خطاب تھا۔ یہ خط راقم کی یاد نگاری اور اپنے استاد سے، دل کے احوال کا بیان ہے۔ دوسرا خط علامہ اقبال کی جانب سے راقم کو لکھا گیا ہے۔ اس خط کا بیشتر حصہ علامہ اقبال کے مختلف خطوط کے اقتباسات پر مشتمل ہے۔ جس میں چند معروضات اقبال پڑھنے والوں تک پہنچانے کی کوشش کی گئی ہے۔ ساتھ ہی اس خط میں اقبال فہمی میں ایک عام قاری کو پیش آنے والی مشکلات کو علامہ اقبال کے نکتہ نظر سے بیان کرنے کی کوشش کی گئی ہے۔ بعض جگہوں پر اقبال کے خطوط کے اقتباسات میں چند مشکل الفاظ کو، ان کا مفہوم واضح کرنے کے لیے، مترادفات سے بدل دیا گیا ہے تاکہ ایک عام قاری بھی اس خط کے مدعا تک رسائی پاسکے! قارئین کی نشان دہی کے لیے ان تبدیل شدہ الفاظ کو خط کشیدہ کر دیا گیا ہے]

(پہلا خط)

استادِ مکرم السلام علیکم!

اگرچہ کئی برس سے آپ کے ساتھ براہِ راست رابطہ نہ ہو سکا لیکن بندہ آپ کا ممنونِ احسان ہے کہ اکتوبر 2021ء

میں شعبہ فارسی اسلامیہ یونیورسٹی بہاولپور نے "اقبال پاکستان" کانفرنس کا انعقاد کیا تو ضعیف العمری اور شدید علالت کے باعث اگرچہ آپ زیادہ گفتگو بھی نہ کر پاتے تھے لیکن آپ نے ہماری محبت کا پاس رکھتے ہوئے اس کانفرنس میں شرکت فرمائی اور ٹیلی فون پر مختصر خطاب بھی کیا۔ اپنی مختصر گفتگو میں آپ نے فرمایا: "علامہ زندگی کے شاعر ہیں۔ وہ ہر چیز میں عصری قوت کو دیکھنا چاہتے ہیں۔ ملت اسلام کو صدیوں سے چونچلنے درپیش ہے، اقبال اس حوالہ سے بہت حساس ہیں۔ وہ ہمیں پیغام دیتے ہیں کہ ہم اپنا کردار ادا کریں اور نبی کریمؐ کی سیرت کو دیکھیں کہ آپؐ نے چند سالوں میں دنیا کا سب سے بڑا انقلاب برپا کر دیا۔ اقبال نے ہمیں جو پیغام دیا، وہ عمل کا پیغام! اسلام کا پیغام! اور نبی کریمؐ سے محبت کا پیغام ہے اور اسی سے ہماری زندگی بن سکتی ہے۔ اسی لیے علامہ اقبال صرف شاعر نہیں ہیں بلکہ وہ ہمارے رہنما قرار پاتے ہیں اور ان کی رہنمائی درحقیقت قرآن پاک کی رہنمائی ہے"۔ ہمیں یاد ہے کہ دوران گفتگو آپ بار بار علامہ اقبال کا یہ شعر دہراتے رہے:

یہ گھڑی محشر کی ہے، تو عرصہ محشر میں ہے پیش کر غافل! عمل کوئی اگر دفتر میں ہے

۲۰ اگست ۲۰۲۲ کو آپ کی وفات کی خبر سن کر دل نہایت ملول ہوا اور رہ کر ذہن میں آپ کے لب و لہجہ میں، علامہ اقبال کے اشعار گونجنے لگے۔ ۳۱ اگست کو شعبہ فارسی نے آپ پر تعزیتی سیمینار منعقد کرایا تو ذہن ماضی کے پردوں کو چاک کرنے لگا اور مجھے انٹرمیڈیٹ کا وہ دور یاد آیا، جب مرزا غالب پر بنی ڈرامہ سیریل دیکھ کر مجھے پہلی مرتبہ دیوان غالب پڑھنے کا اتفاق ہوا تھا۔ مرزا کی غزل نے اس قدر متاثر کیا کہ دیوان غالب کی بیسیوں غزلیات اور بیش از نصف دیوان زبانی یاد ہو گیا۔ مرزا غالب کی بلند خیالی اور عالی ہمتی نے دل و دماغ پر ایسا اثر چھوڑا کہ دل کی مسند پر غالب کے علاوہ کوئی اور شاعر نہ بیٹھ سکا۔ اکثر یہ خیال آتا کہ اللہ نے ہمیں مرزا کے دور میں پیدا کیوں نہ کیا؟ کہ اس صورت میں ہم بھی یقیناً مرزا کے شاگرد ہوتے! پھر قسمت کا کرنا یوں ہوا کہ بی اے میں گورنمنٹ کالج لاہور میں داخلہ لیا، جہاں کے علمی و ادبی ماحول نے ذہن کی خوب آبیاری کی۔ ہماری خوش بختی کہ گورنمنٹ کالج میں ایم اے فارسی کے دوران، اقبالیات کا مضمون پڑھانے کے لیے ڈاکٹر خورشید رضوی صاحب کو مقرر کیا گیا جو اس وقت تک جی سی لاہور سے عربی کے پروفیسر کے طور پر ریٹائر ہو چکے تھے اور ہفتہ میں دو روز بہ طور جزوقتی استاد ہمیں پڑھانے تشریف لاتے تھے۔ اگرچہ میں اس وقت تک اقبال کی اردو شاعری کی چاروں کتب پڑھ چکا تھا لیکن دیوان غالب کے مقابلہ میں اقبال نے کچھ خاص متاثر نہ کیا۔ ڈاکٹر خورشید رضوی صاحب سے اقبال کے فکری موضوعات پڑھے تو اندازہ ہوا کہ علامہ اقبال کی فکر اور مدعا سے آگاہی

توان کی فارسی شاعری پڑھے بغیر ناممکن ہے اور جس اقبال کو ہم اس کی اردو شاعری کی بدولت جانتے ہیں اور کافی باتوں کے حوالہ سے تشکیک کا شکار ہوتے ہیں، فارسی شاعری کا اقبال اس سے بہت زیادہ درخشاں اور قد آور ہے۔ اب دل کی مسند پر غالب کے ساتھ اقبال بھی جاگزیں تو ہو گئے لیکن ابھی دل کو مکمل تسلی نہ ہوئی تھی۔ ایک مرتبہ دوران لیکچر، میں نے رضوی صاحب سے سوال کیا کہ غالب اور اقبال میں سے آپ کس کو بڑا شاعر گردانتے ہیں؟ تو انہوں نے جواب دیا: ”دو مختلف ادوار کے شعراء کا آپس میں موازنہ کرنا انصاف نہیں ہے۔ جیسے غالب کے سامنے جی رکا کلام تھا لیکن جی ر کے سامنے غالب کا کلام نہیں تھا۔ اسی طرح اقبال کے سامنے غالب اور میر کا کلام تھا لیکن غالب اور میر کے سامنے اقبال کا کلام نہیں تھا۔ غالب اپنے تخیل میں، بہت بلند مقام پر کھڑے ہیں اور سب سے زیادہ quotable شاعر ہیں۔ غالب کے کئی مصرعے ضرب المثل بن چکے ہیں اور سینکڑوں کتابوں کے نام غالب کے اشعار یا ترکیبات پر رکھے گئے ہیں اور سب سے زیادہ quotable ہونے کا مطلب ہے کہ غالب نے ہر دل کا حال کہا ہے۔ لیکن علامہ اقبال کا مقام الگ ہے، وہ ایک بلند آدش کو پیش کرنے والے شاعر ہیں!

دوران ایم فل قسمت نے ایک بار پھر یادوری کی اور ہمارے اساتذہ نے ہمیں بتایا کہ آپ خوش قسمت ہیں کہ آپ کو اقبالیات کا مضمون اور پینٹل کالج کے سابق پرنسپل اور ماہر اقبالیات ڈاکٹر اکرم شاہ صاحب پڑھائیں گے۔ اگرچہ آپ کے ساتھ اپنے اساتذہ کے ہم راہ چند ملاقاتیں پہلے بھی ہو چکیں تھیں اور آپ کے علمی کمال کا کچھ کچھ اندازہ بھی تھا لیکن جب آپ سے اقبالیات کا مضمون پڑھا تو دل کرتا تھا کہ کلاس ختم ہی نہ ہو! جس طرح آپ نے ہمیں اقبال کا کلام اور اس کی فکری جہات پڑھائیں اور جس طرح اقبال کو کلیت میں سمجھنے پر زور دیا آج بھی آپ کے لیکچر کانوں میں گونجتے ہیں۔ جس جوش اور جذبہ سے آپ اقبال کے اشعار بیان کرتے، وہ اشعار ہمارے دل میں پیوست ہو جاتے۔ ڈاکٹر خورشید رضوی صاحب کے بعد آپ سے اقبالیات پڑھنا گو یا سونے پر سہاگہ تھا۔ یہ یقیناً آپ اساتذہ کا فیضان نظر تھا کہ اس کے بعد ہم اقبالیات پڑھنے کے قابل ہوئے کیونکہ اقبال کے حوالہ سے قاری جن مخصوص کا شکار ہوتا ہے، وہ دور ہو گئے اور یہ بات بالکل واضح ہو گئی کہ اقبال کا مدعا سمجھے بغیر، کلام اقبال سمجھنا اور اس کی تہوں تک پہنچنا، ناممکن ہے۔ لیکن اکثر اوقات یہ خیال دل میں آتا ہے کہ اگر علامہ صاحب سادہ اور آسان زبان میں شاعری کرتے تو لوگوں تک ان کا مدعا آسانی سے پہنچ سکتا تھا!! اس سے بڑھ کر اور کیا ستم ہو گا کہ ہم علامہ صاحب کو ”شاعر مشرق“، ”مصور پاکستان“ اور ”قومی شاعر“ کہہ کر یاد تو کریں لیکن ان کی فکر سے نا آشنا ہوں؟

آپ جانتے ہیں کہ میں ڈاکٹریٹ کے لیے اقبال پر تحقیقی مقالہ لکھنا چاہتا تھا اور گورنمنٹ کالج کے اساتذہ نے مجھے کہا تھا کہ اگر آپ شاہ صاحب کو بطور استاد ہمارا رضی کر لیں تو آپ کو میرا نگران مقرر کر دیا جائے گا۔ مجھے وہ دن بھی بارہا یاد آیا جب میں آپ کے پاس حاضر ہوا اور عرض کی کہ آپ مجھے اقبال پر اپنی ایچ ڈی کا تھیسز کروائیں! تو آپ نے یہ کہہ کر معذرت کر لی تھی کہ میں 74 سالہ بندہ ہوں اور دائرہ معارف اقبال "جیسے ضخیم کام کی تکمیل میں مصروف ہوں۔ دوسرے اقبال پر اب تک ہزاروں کتب لکھی جا چکی ہیں اور آئے دن کوئی نئی کتاب سامنے آتی رہتی ہے۔ اس لیے یہ خدشہ بھی ہے کہ آپ کا تھیسز مکمل کرنے کے دوران اگر آپ کے مجوزہ موضوع کے حوالہ سے کوئی کتاب لکھی گئی تو آپ کا کام رایگاں جائے گا۔ اس لیے بہتر ہے کہ آپ اقبال کے علاوہ کسی اور موضوع پر اپنی ایچ ڈی کر لیں۔ اُس وقت آپ کے ساتھ تشریف فرما ڈاکٹر ظہور الدین احمد نے مجھے "تاریخ نویسی در دورہ تیموریان متاخر" سمیت چند دیگر موضوعات عنایت کیے اور پھر یہی میرا موضوع تحقیق قرار پایا تھا۔

لیکن دل آج اس لیے بھی آپ کو شدت سے یاد کر رہا ہے کہ اس ماہ نومبر شعبہ فارسی ایک لیکچر سیریز کرانا چاہتا تھا جس میں اقبال کی ایک فارسی کتاب پر روزانہ لیکچر کے ساتھ اقبال کے اشعار کی کیلی گرافی اور اقبال کی ایک نظم کی ڈرامائی پیش کش بھی مجوزہ پروگرام کے آخری روز کی تقریبات میں شامل تھیں۔ یونیورسٹی کے ایک استاد سے اس سلسلہ میں ذکر ہوا کہ کہیں ہمارا اور ان کا پروگرام ایک ہی تاریخوں میں متصادم نہ ہو جائے تو انہوں نے فرمایا کہ یونیورسٹی میں اقبال پر پروگرام کروانے کا حق ہمارے علاوہ کسی کو نہیں اور اگر کوئی پروگرام کروانا چاہتا ہے تو ہمارے اشتراک کے بغیر نہیں کروا سکتا! آپ اس پروگرام کے آرگنائزرس میں ہمارا نام بھی شامل کریں ورنہ میں اس پر احتجاج کروں گا اور پروگرام بھی نہیں ہونے دوں گا۔ ہمارا شعبہ یہ پروگرام چونکہ پہلے ہی دو تنظیموں کے اشتراک و تعاون سے کروا رہا تھا۔ سو میں نے افسر بالا کو اس بابت مطلع کیا۔ انہوں نے کہا کہ اقبال پر پروگرام کروانا سب کا حق ہے! آپ پروگرام کا پر پوزل بنا کر بھیجیں اور پروگرام کروائیں! لیکن جب اس پروگرام کا پر پوزل بنا کر بھیجا گیا تو افسر بالا نے یہ کہہ کر اسے رد کر دیا کہ آپ اپنے شعبہ کی سطح پر کوئی "چھوٹا موٹا" پروگرام کر لیں۔

گزشتہ برس سے ایک صاحب دل کے کہنے پر، اپنے غریب خانہ پر علامہ اقبال پر ہفتہ وار لیکچر کا سلسلہ شروع کیا تو چند پڑھ لکھے اور بنیادہ احباب نے وہاں شرکت کی۔ ان احباب کی ذہنی و فکری رسائی دیکھ کر طے پایا کہ اقبال کا فلسفہ خودی جو اس کا بنیادی فلسفہ ہے، ثانوی یا مآخذ یا حوالہ جاتی کتب سے پڑھنے کے بجائے بنیادی مآخذ یعنی "اسرار

خودی" سے ہی پڑھا جائے تاکہ معلوم تو ہو کہ یہ 'خودی' ✖ آخر کس 'چیتان' ✖ کا نام ہے؟ بہاؤ پور علم و ادب کا امین شہر ہے۔ یہاں اس سلسلہ درس کو پذیرائی ملی اور احباب نے اس میں ذوق و شوق سے شرکت کی۔ اسرار خودی ختم کرنے کے بعد اس کا مکمل یعنی رموز بے خودی کی تدریس جاری ہے جو اختتام کی جانب گامزن ہے۔ اس کے بعد اگر اللہ نے توفیق دی تو "پس چہ باید کرد! اے اقوام شرق" پڑھنے کا ارادہ ہے۔

زیادہ کیا عرض کروں؟ دعاؤں کی درخواست کے ساتھ اجازت چاہوں گا۔ علامہ صاحب اور مرزا غالب کی خدمت میں سلام عرض کیجیے گا!

نیاز مند! مصطفیٰ زیدی

(دوسرا خط)

برخوردار زیدی طال عمر ک!

ابھی اکرم شاہ نے مجھے اور مرزا کو تمہارا اسلام پہنچایا۔ یہ جان کر دلی مسرت ہوئی کہ تم اسرار و رموز پڑھا اور پڑھا رہے ہو اور تمہیں براہ راست خط لکھنے کی علت بھی یہی ہے کیونکہ یہ دونوں کتابیں میں نے اپنے خونِ جگر سے تحریر کی ہیں۔ میں نے مسلمانوں اور ہندوؤں کی گزشتہ ذہنی تاریخ اور موجودہ حالت پر بہت غور کیا جس سے مجھے یقین ہو گیا کہ ان دونوں قوموں کے اطبا کو اپنے مریض کا اصلی مرض ابھی تک معلوم نہ ہو سکا۔ میرا عقیدہ ہے کہ ان کا اصلی مرض قوائے حیات کی ناتوانی اور ضعف ہے اور یہ ضعف زیادہ تر ایک خاص قسم کے ادبیات کا نتیجہ ہے، جو ایشیا کی بعض قوموں کی بد نصیبی سے ان میں پیدا ہو گیا ہے۔ جس نکتہ خیال سے یہ قومیں زندگی پر نگاہ ڈالتی ہیں، وہ نکتہ خیال صدیوں سے، مضمت مگر حسین و جمیل، ادبیات سے محکم ہو چکا ہے (۱)۔ 'افسوس ہے مسلمان مردہ ہیں۔ انحطاطِ ملی نے ان کے تمام قویٰ کو شل کر دیا ہے۔ انحطاط کا سب سے بڑا جادو یہ ہے کہ یہ اپنے صید پر ایسا اثر ڈالتا ہے، جس سے انحطاط کا مسحور، اپنے قاتل کو اپنا مربی تصور کرنے لگ جاتا ہے، یہی حال اس وقت مسلمانوں کا ہے (۲)۔ شعرائے عجم میں سے کسی نے ایک خیال رقم کیا ہے کہ 'شہید جہاد اور شہید عشق' دونوں برابر کہاں ہو سکتے ہیں؟ کہ پہلا تو دشمن کے ہاتھ سے مارا گیا ہے اور دوسرا دوست کے ہاتھ سے۔ 'یہ رباعی شاعرانہ اعتبار سے نہایت عمدہ اور قابل تعریف ہے۔ مگر نظر انصاف سے دیکھیے تو جہادِ اسلامی کی تردید میں اس سے زیادہ دلفریب اور خوبصورت طریق اختیار نہیں کیا جاسکتا۔ شاعر نے کمال یہ کیا ہے کہ جس کو اس نے زہر دیا ہے اس کو اس امر کا احساس بھی نہیں ہو سکتا کہ مجھے کسی نے زہر دیا ہے بلکہ وہ سمجھتا ہے کہ مجھے آبِ حیات پلایا گیا ہے۔ آہ!

مسلمان کئی صدیوں سے یہی سمجھ رہے ہیں (۳)۔

تمہیں معلوم ہے کہ جب میں نے نظم شکوہ لکھی تو ملاؤں نے مجھے کافر و ملحد قرار دیا۔ خیر! جواب شکوہ لکھنے کے بعد حالات کچھ بہتر ہوئے۔ پھر اسرار خودی کی اشاعت پر صوفیاء حلقوں کی جانب سے بہت تنقید ہوئی۔ جس کی بڑی وجہ تو دیباچے میں حافظ شیرازی کی شاعری پر تنقید تھی حالانکہ وہ حافظ شیرازی کی ذات پر نہیں بلکہ ایک لٹری نصب العین پر تنقید تھی جو مسلمانوں میں کئی صدیوں سے پاپور تھا۔ (۴) اس میں دیباچے کی بحث ایک الگ بحث تھی جس میں وحدۃ الوجود کا مسئلہ ضمناً آگیا تھا۔ (۵) اصل بات یہ ہے کہ صوفیہ کو 'توحید' اور 'وحدت' کا مفہوم سمجھنے میں سخت غلطی ہوئی ہے۔ یہ دونوں اصطلاحیں مترادف نہیں بلکہ پہلی کا مفہوم خالص مذہبی ہے اور دوسری کا مفہوم خالص فلسفیانہ ہے۔ 'توحید' کے مقابلہ میں یا اس کی ضد لفظ 'کثرت' نہیں جیسا کہ صوفیہ نے تصور کیا ہے بلکہ اس کی ضد 'شُرک' ہے اور 'وحدت' الوجود کی ضد 'کثرت' ہے (۶)۔ 'مگر عوام اس بار یک امتیاز کو نہ سمجھ سکے اور نتیجہ یہ ہوا کہ اس پر بڑی لے دے ہوئی۔ اگر لٹری اصول یہ ہو کہ 'حُسن، حُسن ہے، خواہ اس کے نتائج مفید ہوں خواہ مضر! تو خواجہ حافظ دنیا کے بہترین شعرا میں سے ہیں (۷)۔' میرے نزدیک حافظ کی شاعری نے بالخصوص اور عجمی شاعری نے بالعموم مسلمانوں کی سیرت اور عام زندگی پر نہایت مذموم اثر کیا ہے۔ اسی واسطے میں نے ان کے خلاف لکھا۔ مجھے امید تھی کہ لوگ مخالفت کریں گے اور گالیاں دیں گے لیکن میرا ایمان گوارا نہیں کرتا تھا کہ حق بات نہ کہوں (۸)۔

'میری غرض شاعری سے زبان دانی کا اظہار یا مضمون آفرینی نہیں، نہ میں نے آج تک اپنے آپ کو شاعر سمجھا ہے۔ حقیقت میں فن شاعری اس قدر دقیق اور مشکل ہے کہ ایک عمر میں بھی انسان اس پر حاوی نہیں ہو سکتا۔ میرا مقصود گاہ گاہ نظم لکھنے سے صرف اسی قدر رہا کہ چند مطالب جو میرے ذہن میں تھے، ان کو مسلمانوں تک پہنچا دوں اور بس (۹) فلسفہ حیات کے بارے میں 'میں جس نتیجے پر پہنچا وہ نتیجہ پیش تر اقوام مشرق کے موجودہ ذوق اور میلان طبعیت کے خلاف ہے لیکن مشرق قدیم کے حکما اس سے نا آشنا نہیں تھے اور یہ کہنا سراسر غلط ہے کہ میں اس نتیجے پر پہنچنے میں فلاسفہ مغرب سے متاثر ہوا ہوں (۱۰)۔ یہ مثنویاں لکھنے سے میری غرض یہ تھی کہ اُس حقیقی اسلام کو آشکار کروں جس کی اشاعت رسول اللہ صلی اللہ علیہ وآلہ وسلم کی زبان مبارک سے ہوئی۔ (۱۱) میں نے فلسفہ حیات پر بہت غور کیا تو اس کے دو بنیادی اجزاء دیکھے، اولاً فرد اور ثانیاً معاشرے کی سطح پر اور ان دونوں کو بالترتیب "خودی" اور "بے خودی" کے ذیل میں بیان کیا۔ فلسفہ خودی کا 'فرد'، فلسفہ بے خودی کے 'معاشرے' کے ساتھ مل کر ہی مکمل ہوتا ہے۔ رموز بے

خودی دراصل فلسفہ مدنیت ہے اور یہی فلسفہ مدنیت اسلام کا مقصود ہے۔ جو نوجوان صرف فلسفہ خودی پڑھتے ہیں، وہ میرا فلسفہ حیات سمجھ نہیں پاتے اور پھر وہ خودی سے مراد اپنی ذات، غرور و انانیت یا زیادہ سے زیادہ خودداری ہی سمجھ سکتے ہیں۔ لیکن آزدی! قوم کے اُن جوانوں سے کیا شکوہ کروں جو مجھے برقی ذرائع ابلاغ پر گردش کرتے ان اشعار کے حوالہ سے جانتے ہیں، جو میرے ہیں ہی نہیں؟ اور یہ اسی قبیل کے بے وزن اشعار ہیں، جن کے بارے میں مرزا غالب فرماتے تھے کہ مجھے دُڑوں کی مانند لگتے ہیں۔

برخوردار! تم دیکھو گے کہ مملکت خداداد کے ہر سکول کی دیوار پر میرے اشعار تحریر ہوتے ہیں اور تقریر اور مضمون نویسی کے اکثر مقابلہ جات میں، میرے مصرعے بہ طور عنوان دیے جاتے ہیں۔ یہی وجہ ہے کہ میرے پندرہ بیس اشعار تو ہر کسی کو یاد ہوتے ہیں اور اگر کسی موصوف کو میرے سو ڈیڑھ سو اشعار ازبر ہو جائیں تو وہ اقبال شناسی کا مدعی بن جاتا ہے اور اس چیز کو یکسر فراموش کر دیتا ہے کہ میرا کلام محض شاعرانہ تلذذ کے لیے نہیں بلکہ مقصد حیات پہنچانے اور عملی زندگی میں مشعل راہ بنانے کے لیے ہے اور یہ بات میں اس لیے کہہ رہا ہوں کیونکہ میں نے جو کچھ قرآن اور سیرت مطہرہ سے سیکھا، تم لوگوں کے لیے قلم بند کر دیا۔ لیکن برصغیر کے باشندوں کے لیے، صدیوں کی غلامی اور اپنی حقیقت سے ناآشنائی کے باعث، میری بات سمجھنی مشکل تھی۔ میں نے اسرارِ خودی کی تمہید میں کہا تھا کہ من نواسے شاعرِ فردا قسم! (۱۲) اور اسی لیے میں نے اپنی شاعری میں زیادہ تر نوجوانوں کو مخاطب کیا ہے کیونکہ بڑی عمر کے لوگ تو، اپنی عادات میں، اس قدر راسخ ہو چکے ہوتے ہیں کہ ان میں تبدیلی کے امکانات بہت کم رہ جاتے ہیں۔

یاد رکھو! میرے کلام کی پرتیں اسی شخص پر کھل سکتی ہیں، جو قرآن سے آشنا ہو! جب تک کوئی قاری اپنے مسلک کی عینک اتار کر اور نرا مسلمان ہو کر میری شاعری نہیں پڑھے گا وہ میرے مدعا تک نہیں پہنچ سکتا۔ تم نے اکرم شاہ کو خط میں لکھا کہ اگر میں آسان زبان میں شاعری کرتا تو لوگوں تک میری بات آسانی سے پہنچ سکتی تھی!۔ ہندی مسلمانوں کی بڑی بدبختی یہ ہے کہ ہمارے ہاں عربی زبان کا علم اٹھ گیا ہے اور قرآن کی تفسیر میں محاورہ عرب سے بالکل کام نہیں لیتے۔ یہی وجہ ہے کہ اس ملک میں قناعت اور توکل کے وہ معنی لیے جاتے ہیں، جو عربی زبان میں ہرگز نہیں ہیں۔ ان لوگوں نے نہایت بے دردی سے قرآن اور اسلام میں ہندی اور یونانی تخیلات داخل کر دیے ہیں (۱۳)۔ لیکن اس کے باوجود میں نے جس دور میں شاعری کی اس عہد میں مسلمانوں کی کثیر تعداد عربی و فارسی سے آشنا تھی اور میری زندگی میں لوگوں نے دیر سے سہی لیکن میرے کلام کو سمجھا۔ مگر مملکت خداداد میں جس طرح قوم کو عربی اور فارسی سے دور کر کے قرآن

کریم اور ہماری روایات سے جدا کیا گیا ہے، یہ بات یقیناً قابلِ افسوس ہے۔

تم جانتے ہو! کئی نوجوان میرا فلسفہ خودی پڑھنے سے صرف اس لیے گھبراتے ہیں کہ میری شاعری میں فقر پر بہت زور دیا گیا ہے اور یہ لوگ سوچتے ہیں کہ شاید ”غریبی میں نام پیدا کر“ کا مطلب، اسلامی تعلیمات اپنا کر، ساری زندگی غربت میں گزارنا ہے۔ یہ بات قابلِ افسوس ہے کہ ان لوگوں کو یہی بتایا گیا ہے کہ وہاں بہت غربت تھی، کئی کئی دن فاقے ہوتے تھے، کچڑوں میں پیوند تھے وغیرہ۔ لیکن انہیں یہ حدیث باور نہیں کرائی جاتی کہ آپؐ نے فرمایا کہ مجھے یہ بات گوارا نہیں کہ اللہ مجھے احد پہاڑ کے برابر سونادے اور مجھ پر تین دن گزر جائیں اور میرے پاس اس میں سے ایک اشرفی بھی موجود ہو۔ (۱۴) ان نوجوانوں کو معلوم ہونا چاہیے کہ فقر سے میری مراد غربت و افلاس نہیں بلکہ وہی فقر ہے جس کے بارے میں آپؐ نے فرمایا تھا ”الفقر فخری!“ (فقر میرا فخر ہے)۔ یاد رکھو! فقر کا حقیقی مطلب ”غیر اللہ کو ترک کرنا“ ہے اور پاک ہستیوں کا فقر ”اجباری“ نہیں بلکہ ”اختیاری“ ہوتا ہے اور جو شخص امارت میں درویشی کر سکتا ہے، وہی روحانی قوت کا حقیقی سزاوار ہے۔

تم دیکھو گے کہ میرے پیغام سے لوگوں کو دور رکھنے میں دو گروہوں نے بہت اہم کردار ادا کیا ہے۔ ایک گروہ میرے حامیوں کا اور دوسرا میرے مخالفین کا ہے۔ میرے حامیوں میں تم جہادی، مارکسی، جمہوریت پسند، وطن پرست، تصوف پسند، تصوف مخالف اور دیگر مذہبی لوگوں کو دیکھو گے۔ یہ لوگ ”خودی و بے خودی“ کو سمجھے بغیر میرے اشعار سے اپنی مرضی کا مطلب نکالتے ہیں اور میرے اشعار سے محض شعلہ بیانی کا کام لیتے ہیں۔ دوسری جانب مخالفین نے بھی میرے خلاف محاذ کھول رکھے ہیں۔ کچھ لوگ میری ذاتی اور غاندانی زندگی سے ایسی ایسی چیزیں نکال کر توڑ مروڑ کر پیش کرتے ہیں کہ افسوس ہوتا ہے! حد تو یہ ہے کہ میری ذات پر ’مے کش‘ اور ’طوائف کش‘ ہونے کا جھوٹا الزام لگانے سے بھی گریز نہیں کرتے۔ آہ زیدی! میں نے خود تو کبھی ولی ہونے کا دعویٰ نہیں کیا! لیکن یہ جھوٹے الزامات لگا کر اور میری ذاتی زندگی کو موضوع بحث بنا کر سادہ لوح لوگوں کو میری فکر اور فلسفہ سے گمراہ کرنا کہاں کا انصاف ہے؟ میں جانتا ہوں کہ یہ لوگ کبھی باز نہیں آئیں گے کیونکہ جو لوگ تحقیق سے عاری ہوں یا دین اسلام سے کد رکھتے ہوں، وہ ہمیشہ میری ذات کو ہدف تنقید بناتے رہیں گے۔ کل اکرم شاہ مجھے اپنا ایک قطعہ سنارہے تھے کہ

اقبال ہے اسلام کی قدروں کا مدافع اس نکتہ روشن سے ہے، آگاہ زمانہ
جس شخص کو بھی دین سے، ہوتا ہے تعرض وہ شاعر مشرق کو بناتا ہے نشانہ (۱۵)

اکرم شاہ نے مجھ پر بیسیوں کتابیں لکھ کر اپنا نام نہیں بنایا بلکہ لوگوں تک میری فکر کو پہنچایا ہے۔ اکرم شاہ کا تعلق میرے قارئین کے اس گروہ سے ہے جو میرا کلام پڑھتے ہیں، سمجھنے کی کوشش کرتے ہیں اور غلوں کے ساتھ اس کا پرچار کرتے ہیں اور جن لوگوں نے میرا کلام پڑھا اور سمجھا، یہ ان کا فرض بھی تھا کہ وہ اس پیغام کو عام کرنے کا باعث بنتے۔ مگر افسوس کہ زیادہ تر لوگوں نے میرے کندھوں پر کھڑے ہو کر اپنا قد اونچا کرنے کی سعی تو کی ہے لیکن میرے پیغام کو باور کرانے کی شعوری کوششیں کم ہوئی ہیں۔ میری شاعری پر کتابیں لکھنے والے بعض "اقبال شناسوں" نے تو میری فکر کو سہل کرنے کے بجائے مزید مشکل بنا دیا ہے۔ حالانکہ میرے بعد والوں کا کام تھا کہ وہ اس فلسفہ خودی کو، جو برصغیر کے لوگوں کے لیے نامانوس تھا، سہل و آسان صورت میں پیش کرتے لیکن بعض اقبال شناسوں اور مذہبی قسم کے لوگوں نے تو میرے کلام کی ایسی ایسی تشریحات کی ہیں کہ میں خود حیران رہ جاتا ہوں کیونکہ ان کی تشریحات میری بیان کردہ چیزوں کے بالکل برعکس ہیں۔

میرے مخالفین میں تم بہت سے آزاد خیال لوگوں کو بھی دیکھو گے جو عظمت انسانی کے حوالہ سے میرے اشعار کو تو بہت پسند کرتے ہیں لیکن جب وہ میرے اسلامی فکر کے حوالے سے اشعار سنتے ہیں تو مجھ سے بعد برتتے ہیں کہ میں نے اپنی شاعری کا محور و مرکز دین اسلام اور سرکارِ دو عالم کی ذات کو بنایا ہے۔ یہ لوگ سمجھتے ہیں کہ دین محض چند مذہبی رسومات کا نام ہے اور اخلاق آموزی کا ایک آلہ کار ہے اور بس! باقی کاروبار زندگی سے مذہب کا کوئی لینا دینا نہیں! سو وہ میری شاعری کی بھی دین سے ہٹ کر فلسفہ کی رو سے تعبیرات چاہتے اور سیاست و مذہب کو الگ الگ رکھنا چاہتے ہیں اور کہتے ہیں کہ ہم مذہب پر، جذبہ انسانیت کو ترجیح دیتے ہیں۔ آہ! چہ بے خبر مقام محمد ﷺ عربی است؟ آہ زیدی! جو لوگ انسانیت کے نام پر ہر چیز کی آزادی چاہتے ہیں، وہ نہیں جانتے کہ ہر چیز کی آزادی، دراصل اپنی خواہشات کی غلامی ہے اور یہ خواہشات کی غلامی ہی بے راہ روی ہے تم جانتے ہو؟ یورپ میں جذبہ انسانیت کی تحریک، بڑی حد تک ان قوتوں کا نتیجہ تھی جو اسلامی فکر سے بروئے کار آئیں۔ یہ کہنا مطلق مبالغہ نہیں ہے کہ جدید یورپین جذبہ انسانیت کا جو ثمر، جدید سائنس اور فلسفہ کی شکل میں برآمد ہوا ہے، اسے کبھی لحاظ سے محض اسلامی تمدن کی توسیع پذیری کہا جاسکتا ہے۔ اس اہم حقیقت کا احساس نہ آج کل کے یورپین کو ہے اور نہ مسلمانوں کو۔ کیونکہ مسلمان حکماء کے جو کارنامے محفوظ ہیں وہ ابھی تک یورپ، ایشیا اور افریقہ کے کتب خانوں میں منتشر اور غیر مطبوعہ شکل میں ہیں۔ آج کل کے مسلمانوں کی جہالت کا یہ عالم ہے کہ جو کچھ ایک بڑی حد تک خود ان کے تمدن سے برآمد ہوا ہے، وہ اسے بالکل غیر اسلامی تصور کرتے ہیں۔ مثلاً

اگر کسی مسلم حکیم کو یہ معلوم ہو کہ آئن سٹائن کے نظریہ سے کسی قدر ملتے جلتے خیالات پر، اسلام کے سائنسی حلقوں میں سنجیدگی سے بحث و مباحثہ ہوتے تھے، تو آئن سٹائن کا موجودہ نظریہ ان کو اتنا اجنبی معلوم نہ ہو (۱۷) تمہیں علم ہو نا چاہیے کہ جس چیز کو دنیا اسلام کا زوال سمجھ رہی ہے، یہ اسلام کا زوال نہیں بلکہ مسلمانوں کا زوال ہے۔ اسلامی تعلیمات ہمیشہ سے آفاقی ہیں اور دنیا ان سے فیض حاصل کرتی چلی آرہی ہے اور کرتی رہے گی۔ یاد رکھو! اسلام دنیا سے جانے کے لیے نہیں بلکہ دنیا کو خیر عطا کرنے اور ہمیشہ رہنے کے لیے آیا ہے، لو کہہ الکافرون!

تم جانتے ہو؟ مجھے ان نوجوانوں پر بھی حیرت ہوتی ہے جو مجھے صرف اس لیے نہیں پڑھتے کہ انہوں نے 'کسی سے' سنا ہوا ہے کہ میرے خیالات نطشے سے مستعار ہیں۔ میں نے ڈاکٹر نکلسن کو بھی ایک خط میں لکھا تھا کہ! بعض انگریز تنقید نگاروں نے اس سٹی مشابہت سے جو میرے اور نطشے کے خیالات میں پایا جاتا ہے، دھوکہ کھایا ہے اور غلط راہ پر پڑ گئے ہیں (۱۸)۔ 'میرا دعویٰ ہے کہ اسراخودی کا فلسفہ مسلمان صوفیاء اور حکماء کے افکار و مشاہدات سے ماخوذ ہے اور تو اور وقت کے متعلق برگساں کا عقیدہ بھی ہمارے صوفیوں کے لیے نئی چیز نہیں۔ قرآن الہیات کی کتاب نہیں بلکہ اس میں انسان کی معاش و معاد کے حوالہ سے جو کچھ کہا گیا ہے، پوری قطعیت سے کہا گیا ہے۔ یہ اور بات ہے کہ جو کچھ قرآن میں ان چیزوں کے حوالہ سے کہا گیا ہے، اُن کا تعلق الہیات کے ہی مسائل سے ہے (۱۹)۔ جو لوگ میری فکر کو نطشے کا چرہ بہ کہتے ہیں، وہ میرے جہاد سے متعلقہ اشعار سے بھی، بہت خائف رہتے ہیں اور کہتے ہیں کہ یہ "ماردھاڑ کا فلسفہ" نطشے سے چرا یا گیا ہے۔ فلسفہ جہاد کے بارے میں میرا موقف سمجھنے کے لیے اسراخودی کا باب جس کا عنوان "در بیان اینکه مقصد حیاتِ مسلم اعلیٰ کلمۃ اللہ است و جہاد، اگر محرک اوج الارض باشد، در مذہب اسلام حرام است" ضرور پڑھنا چاہیے تاکہ انہیں معلوم ہو کہ اسلام کا فلسفہ جہاد کیا ہے!

واضح ہو کہ جو لوگ میری فکر کو محض میری اردو شاعری کے حوالہ سے جاننا چاہتے ہیں وہ زیادہ تر اس لیے بھی ناکام ہوتے ہیں کہ وہ بھول جاتے ہیں کہ اردو کے پہلے مجموعہ کلام بانگ درا سے پہلے، میں اپنی شاعری کی تین کتابیں اسراخودی ۱۹۱۵ء، رموز بے خودی ۱۹۱۸ء اور پیام مشرق ۱۹۲۳ء فارسی زبان میں شائع کر چکا تھا اور میں نے پہلی دو کتب میں تفصیل کے ساتھ اپنے نظریہ کو پیش کیا اور پھر ساری عمر اسی نظریے کو اپنی شاعری میں بیان کیا ہے۔ ہاں! میں اخباروں اور خاص کر انجمن حمایت اسلام کے جلسوں کے لیے خاص مقصد کے تحت اردو نظمیں لکھتا تھا اور گاہے مشاعروں میں بھی جاتا تھا۔ میں تو اپنا اردو کلام شائع بھی نہیں کروانا چاہتا تھا۔ یہ تو جب منشی قمر الدین نے میری اردو نظموں کو خود سے

چھاپ دیا (۲۰) اور میرے احباب نے مجھے مجبور کیا تو میں نے کافی اردو کلام حذف کرنے کے بعد بانگ درا کی اشاعت کروائی اور وہ بھی زمانی ترتیب واضح کرتے ہوئے۔ لیکن جن لوگوں نے میرا مطبوعہ کلام بھی مکمل نہیں پڑھا ہوتا، جو میں نے خود شائع کروایا ہے، وہ میری باز یافتیں نکال لاتے ہیں اور ان لوگوں کو موقع فراہم کرتے ہیں، جو میرے بعض ارتقائی افکار سے، عوام الناس کو گمراہ کرتے ہیں۔ میری باز یافت کا یہ فائدہ تو ضرور ہے کہ کوئی میرے فکری و فنی ارتقاء کو سمجھ سکے اور اسی لیے بانگ درا کو میں نے تین حصوں میں تقسیم بھی کیا۔ لیکن میرے متروک اشعار کی بنیاد پر غلط نتائج اخذ کرنا یقیناً ظلم ہے۔ یاد رکھو! میری شاعری کے مدعا اور مقصد کو سمجھنے کے لیے میرے مقالات، اردو فارسی شاعری، خطوط اور خطبات سب کو پڑھنا ضروری ہے۔ لیکن اکثر لوگ کسی ایک چیز کو پڑھ کر اپنی ڈیڑھ اینٹ کی مسجد بنا کر بیٹھ جاتے ہیں۔ میری فکر کو سمجھنے اور اپنی زندگی کے مقصد کو پانے کے لیے اسرا خودی اور رموز بے خودی کو سمجھنا بہت ضروری ہے کیونکہ ملت اسلامیہ کا فلسفہ اس صورت میں اس سے پہلے کبھی مسلمانوں کے سامنے پیش نہیں کیا گیا۔ (۲۱)

کیا تم دیکھتے ہو کہ ہمارے نوجوانوں کو آج کل ایک اور خطرناک چیز باور کروائی جا رہی ہے کہ ہم برصغیر کے لوگ ہیں اور ہمارے ہیرو یہاں کے مقامی باشندے ہیں؟ اسلام جو انسان کو زمان اور مکان کی قید سے آزاد کر کے آفاقیت عطا کرتا ہے، یہ سوچ ہمیں دوبارہ قید مقام کے پھندے میں گرفتار کرنے کی ایک سعی ہے۔ اس زمانے میں اسلام اور مسلمانوں کا سب سے بڑا دشمن نسلی امتیاز اور ملکی قومیت کا خیال ہے۔ میں نے قیام یورپ کے دوران اس بات کا پہلے پہل احساس کیا اور اس احساس نے میرے خیالات میں انقلاب عظیم پیدا کر دیا۔ حقیقت یہ ہے کہ یورپ کی آب و ہوا نے مجھے مسلمان کر دیا۔ اس دن سے جب یہ احساس مجھے ہوا، اپنی تحریروں میں یہی خیال میرا مٹح نظر رہا ہے۔ معلوم نہیں میری تحریروں نے اور لوگوں پر اثر کیا یا نہیں کیا لیکن یہ بات یقینی ہے کہ اس خیال نے میری زندگی پر حیرت انگیز اثر کیا (۲۲)۔ میرے پیغام کو کوئی محدود کرے تو یہ زیادتی ہے کیونکہ میرا پیغام ایک آفاقی پیغام ہے اور اس کی بنیاد محبت ہے۔ میرا پیغام صرف مسلمانوں کے لیے نہیں بلکہ تمام عالم انسانیت کے لیے ہے اور درحقیقت یہ اسلام ہی کا آفاقی پیغام ہے۔ اسی لیے میں نے کہا تھا کہ اسرا خودی کی صورت میں جو بیخ، مردہ زمین میں، اقبال نے بویا ہے، اُگے گا، ضرور اُگے گا اور علی الرغم مخالفت بار آور ہوگا۔ مجھ سے اس کی زندگی کا وعدہ کیا گیا ہے۔ (۲۳)

میں جانتا ہوں کہ جب سے تم نے درسِ اقبالیات کا آغاز کیا ہے تو رقیبوں نے تم سے رقیبوں کا سا سلوک شروع کر دیا ہے۔ وہ نہیں جانتے کہ علاج کی سولی، منبر کی رقبہ نہیں ہوتی اور نہ ہی خس و غاشاک، شعلے کا کچھ بگاڑ سکتے

ہیں۔ تم اپنا کام کیے جاؤ اور اس کا برا اللہ پر چھوڑ دو! تم جانتے ہو نہ تاکشد خارا از کف پا، رہ سپر،، می شود پوشیدہ محل، از نظر،، درس اقبالیات میں شرکت کرنے والوں کو میرا سلام کہنا اور انہیں یہ بھی بتانا کہ میرا کلام اس لیے نہیں ہے کہ تم لوگ اس کو پڑھ کر یہ سمجھو کہ تم نے زندگی کی حقیقت پالی بلکہ اس پر عمل بھی کرو کیونکہ اسلام محض کسی فلسفہ کا نام نہیں بلکہ ایک عملی مذہب ہے اور اس کا مقصود تسخیر کائنات ہے!

مرزا تمہیں سلام کہتے ہیں اور فرماتے ہیں کہ ذرہ اگر سورج نہیں بن سکتا تو اس کا ہرگز یہ مطلب نہیں ہے کہ وہ خورشید بننے کی تمنا اور کوشش چھوڑ دے!

والسلام! محمد اقبال

مآخذ

- ۱۔ کلیات مکتب اقبال، مرتبہ مظفر حسین برنی، ج 1، لاہور، سن 1367ھ، ایضاً، ص 378۔ ۲۔ ایضاً، ص 380۔ ۳۔ ایضاً، ص 380
- ۴۔ ایضاً، ص 510۔ ۵۔ ایضاً، حص 362-363۔ ۶۔ ایضاً، ص 344
- ۷۔ ایضاً، ج 2، حص 54-55۔ ۸۔ ایضاً، ج 1، ص 382۔ ۹۔ ایضاً، ج 1، ص 420
- ۱۰۔ ایضاً، ج 1، ص 371۔ ۱۱۔ ایضاً، ج 1، ص 318
- ۱۲۔ اقبال، علامہ محمد کلیات اقبال (فارسی)، لاہور، 1981ء، ص 6 (میں آنے والے کل کے شاعر کی آواز ہوں)
- ۱۳۔ کلیات مکتب اقبال، مرتبہ مظفر حسین برنی، ج 1، لاہور، سن 1385ھ، ص 1۴۔ صحیح بخاری، حدیث نمبر 6268
- ۱۵۔ اکرام، ڈاکٹر سید محمد اکرم، آئینہ آفاق، لاہور، 2011ء، ص 115
- ۱۶۔ اقبال، علامہ محمد، ضرب کلیم و ارمان حجاز (اردو)، لاہور، 1998ء، ص 188
- ۱۷۔ کلیات مکتب اقبال، مرتبہ مظفر حسین برنی، ج 2، لاہور، سن 1386ھ، حص 436-437
- ۱۸۔ ایضاً، ج 2، ص 159۔ ۱۹۔ ایضاً، ج 2، حص 168-169۔ ۲۰۔ ایضاً، ج 1، ص 419
- ۲۱۔ بحوالہ ایضاً، ج 1، ص 443۔ ۲۲۔ ایضاً، ج 2، ص 195۔ ۲۳۔ ایضاً، ج 1، ص 369
- ۲۴۔ اقبال، علامہ محمد، کلیات اقبال (فارسی)، لاہور، 1981ء، ص 138
- ترجمہ: جب تک مسافر اپنے پاؤں سے کاٹنا نکالتا ہے تو محل اس کی نظروں سے پوشیدہ ہو جاتا ہے۔
- ۲۵۔ غالب، مرزا اسد اللہ خان، کلیات غالب، لاہور، 1965ء، ص 276
- مرزا کا مشہور فارسی شعریوں ہے: گفتش: ”ذرہ بخورشید رسد؟“ گفت: ”محال“
- گفتش: ”کوشش من در طلبش؟“ گفت: ”رواست“

علامہ اقبال کا جوانوں کے نام پیغام و دعا

*** ڈاکٹر طیب نواز *** ڈاکٹر تحسین بی بی

Allama Iqbal's message and prayer to the youth

Dr. Tayyab Nawaz/ Dr Tehseen Bibi

The purpose of this article is the elaboration of the message which Iqbal wished to see the youth furnished with. He teaches the lesson of Ego to the youth. His poetry, obviously, conceptualizes a youth of great characters and dispositions.

Iqbal's Poetry is generally, for the whole Muslim world but for the Indians Muslims at has the divine power of resurrection infect the trumpet of Asrafil. His poetry inspires the youths and awakens their dashing spirit. Through his poetry Iqbal creates the feeling conscience of Abraham in the breasts of the Muslim youths. The youths are of special significant worth for Iqbal. He entitles the youth eagle (shaheen) Because his eagle has all the attributives of a man of Muslim manhood (Mardi Momin) which ought to be in Mardimomen. He encourages the Muslim youth to make the impossible inevitable. He warns the Muslim youths against the Blits of western civilization. He instructs the Muslim youth to get away from it. He rather exhorts the youth to work hard. He apprehends, the inertia of unruffled life something even worse than death

* اسلامیہ کالج، پشاور *** ایسوسی ایٹ پروفیسر، شعبہ اردو و قرطہ یونیورسٹی آف سائنس اینڈ انفارمیشن ٹیکنالوجی، پشاور

علامہ اقبالؒ ہماری ادبی، ثقافتی، قومی و ملی تاریخ کا بڑا معتبر حوالہ ہے۔ علامہ اقبال کی حیثیت ایک دیدہ وری کی سی تھی جو گزشتہ ہزار سالہ خون آشامی کے بعد ہماری قوم کے چمن کی آبیاری کے لیے پیدا ہوا تھا۔ وہ ایک ایسے زمانے میں پیدا ہوئے جب مشرق و مغرب میں زندگی کے ہر شعبے میں عجیب و غریب انقلاب رونما ہو رہے تھے۔ اس دور میں مشرق پر مغربی ذہن و فکر کی فتوحات کا سدک بھی بیٹھ چکا تھا۔ ان حالات میں اقبالؒ کی شاعری گرداب میں پھنسی ہوئی کشتی اسلام کی ناخدا بن گئی۔ جس نے نہ صرف مسلمانوں کو طواطم خیز موجوں سے ٹکرانے کا درس دیا بلکہ طوفان حوادث کا رخ موڑنے کا راز بھی بتا دیا۔

اقبال جیسے شاعر کی دورانِ اندیش نگاہوں نے اُس وقت کے حالات کو بھانپ لیا۔ اقبال کو یقین تھا کہ نوجوانانِ اسلام ہی ان کے آرزوؤں کے چراغ اور اُمید کے آفتاب و مہتاب ہیں۔ ان کی روشنی آج مدہم سہی، گل تیز ہوگی اور مستقبل کی شاہراہ اس روشنی سے جگمگا اٹھے گی۔

”نہیں ہے ناامید اقبال اپنی کشت ویراں سے ذرا تم ہو تو یہ مٹی بہت زرخیز ہے ساقی“ (۱)
 علامہ اقبال کا پیغام دراصل نئی نسل سے اُن کی امیدوں کی عکاسی کرتا ہے۔ اُن کے خیال میں انقلاب سے محروم زندگی موت کا پیغام ہوتی ہے۔

”جس میں نہ ہو انقلاب موت ہے وہ زندگی روح ام کی حیات کشمکش“ (۲)
 اقبالؒ کے خیال میں زندگی جامد و ساکت نہیں، نامیاتی و حرکی ہے۔ اس کی تسخیر کے لیے بڑے پاپڑ بیلنے پڑتے ہیں۔

”زندگانی کی حقیقت کو ہنک کے دل سے پوچھ جوئے شیر و تیشہ و سنگ گراں ہے زندگی“ (۳)
 اپنے فلسفہ حیات میں بنیادی حیثیت اقبالؒ نے قوتِ عمل ہی کو دی ہے۔ سید و قارِ عظیم کہتے ہیں:

”اقبالؒ کا پیغام اپنے قاری کے لیے آزادیِ فکر، بے باکیِ اندیشہ اور مستیِ کردار کا پیغام ہے۔ انسان جو نائبِ الہی ہے اور جسے تسخیر کا فہم پھونک کر فطرت کی قوتوں کو اپنے مقاصد کا تابع بنانا ہے، اسی طرح محبوبِ فطرت بنتا ہے کہ وہ ”راہِ عمل پر گامزن“ ہو اور ”مشکل کشی، جفا طلبی کو اپنی سرشت بنائے۔“ (۴)

اقبالؒ جو انوں کو یقین محکم کا پیغام دیتا ہے۔ اقبال اس یقین کو کبھی ناموں سے پکارتے ہیں۔ کبھی جنون و عشق، کبھی درد و سوز، طلب و جستجو، ذوق و شوق اور قلب و نظر، کہہ کر ہمیں اس کے اپنانے کی تاکید کرتے ہیں۔ یہ ہی صفات ہیں

جوانسان کو صفات الہیہ سے ہمکنار کر کے کلیم الہی کے منصب پر فائز کرتے ہیں۔ وہ نوجوانوں میں ایسی صفات کے خواہشمند ہیں جن کو بروئے کار لا کر وہ کائنات میں انقلاب برپا کر دیں۔

”نعرہ زد عشق کہ خونین جگری پیدا شد حسن لرزید کہ صاحب نظری پیدا شد
فطرت آشفت کہ از خاک جہان مجبور خود گری، خود شکنی، خود نگری پیدا شد“ (۵)

جوانوں کے دل زندہ اور رو میں عقابانی ہوتی ہیں جن میں جھپٹنے، پلٹنے، پلٹ کر جھپٹنے کا سلیقہ ہوتا ہے اور اُن کی ہمت مردانہ ستاروں پر کمندیں ڈال سکتی ہے۔ اُن کے حوصلے نخیری یزدان شکار اور اورغیور و جبار ہیں۔ اُن کی طبیعتیں خطر پسند اور ارادے بلند ہوتے ہیں۔ وہ فخر شیریں کو اپنا توشہ اور پہاڑوں کی چٹانوں کو اپنا سمجھتے ہیں۔ وہ اپنے اندر خود گری، خود شکنی، اور خود نگری کی صلاحیت رکھتے ہیں۔ ان ہی خصوصیات کی بنا پر اقبالؒ نے اپنے پیغام میں نوجوانوں ہی کو مخاطب کیا ہے۔ ان کے لئے خدا سے دعائیں مانگی ہیں۔ اقبالؒ نے ان کو حوصلہ دیا ہے جو ان کے فلسفے میں آگے چل رک کہیں خودی سے، کہیں سوز جگر سے اور کہیں عشق و نظر کے نام سے پکارا گیا ہے اور کہیں نوجوانوں کے سرمایہ حیات سے تعبیر کیا گیا ہے۔

”جوانوں کو سوز جگر بخش دے میرا عشق، میری نظر بخش دے“ (۶)

وہ نوجوان طالب علم کی بے خروش اور بے جان زندگی اور علم کو روح کے بجائے جسم پروری کا وسیلہ بنانے پر بڑی درد مندی سے گویا ہیں کہ:

”خدا تجھے کسی طوفان سے آشنا کر دے کہ تیری بحر کی موجوں میں اضطراب نہیں
تجھے ستماب سے ممکن نہیں فراغ کہ تو ستماب خواں ہے مگر صاحب ستماب نہیں“ (۷)

اقبالؒ نے نوجوانوں کو شاہین کے نام سے کبھی پکارا ہے اس لیے کہ ایک نوجوان میں وہ جس قسم کے مردانہ اوصاف دیکھنے کے آرزو مند ہیں۔ وہ نوجوانوں کے لیے دست بدعا ہیں یہ دعا اس کی دل سے نکلی ہوئی آہ ہے۔ ڈاکٹر فرمان فتح پوری لکھتے ہیں۔

”نوجوانوں کے لیے ایسی درد مندانه دعا شاہد ہی کسی اور شاعر کے دل سے کبھی نکلی ہو“ (۸)

چنانچہ اقبالؒ نے جگہ جگہ شاہین اور اس کی صفات کا ذکر کر کے نوجوانوں کی سیرت و کردار میں ان خصوصیات کی خواہش کا اظہار کیا ہے۔

”جوانوں کو میری آہ سحر دے پھر ان شاہین بچوں کو بال و پیر دے
 خدایا آرزو میری یہی ہے مرا نور بصیرت عام کر دے“ (۹)
 ”عقباتی روح جب بیدار ہوتی ہے جوانوں میں نظر آتی ہے اس کو اپنی منزل آسمانوں میں
 نہیں تیرا نشیمن قصر سلطانی کے گنبد پر تو شاہین ہے لبیرا کر پہاڑوں کی چٹانوں میں“ (۱۰)
 ”افسوس صد افسوس کہ شاہین نہ بنا تو دیکھے نہ تری آنکھ نے فطرت کے اشارات
 تقدیر کے قاضی کا یہ فتویٰ ہے ازل سے ہے جرم صنعینی کی سزا مرگ مفاجات“ (۱۱)

اقبال کی شاعری ایک نئی آواز ہے اُن کے جوانوں کے نام اشعار میں اُن کالب و لہجہ اور انداز بیان یکسر
 نرالا ہے۔ اُن کے خیال میں شاعری محض جذبات و احساس کا نام نہیں بلکہ اس سے قوموں کی اصلاح اور بیداری کا کام
 بھی لیا جاسکتا ہے۔ اُن کا پیغام جوانوں کو ایک دعوت فکر و عمل دے رہا ہے۔ وہ جوانوں میں اعلیٰ صفت مسلمانوں کی
 خوبیاں دیکھنا چاہتے تھے تاکہ وہ نیابت الہی کا فریضہ سرانجام دے سکیں۔ وہ جوانوں کو عشق کا درس دیتے ہیں جو انسان
 میں عمل کی صلاحیت کو بیدار کرتی ہے۔ نو جوانوں کو وہ مشکلات حیات میں بے خوفی کے ساتھ آگے بڑھنے کے طریقے
 سکھاتے ہیں۔ ان کو یقین کی تاکید فرماتی ہے۔ ان کے خیال میں یقین ایمان ہی ہے۔ وہ انسان کو اپنے مقام
 و مرتبے کی پہچان دے دیتے ہیں۔ عبدالرحمن طارق لکھتے ہیں:

”علامہ اقبال یہ دعویٰ باندھنے میں بھی سو فیصدی حق بجانب ہیں کہ جب تک آپ ”انسان“ کا صحیح مقام و مرتبہ نہ سمجھیں،
 او اس کی ممکنات پر یقین محکم نہ رکھیں۔ آپ نہ تو خدا کی ذات و صفات کو پہچان سکتے ہیں اور نہ اس تک آپ کی رسائی
 ممکن ہے۔ بالفاظ دیگر اللہ تعالیٰ کی کا عرفان اور اس پر ایمان کا مل اسی وقت ممکن ہے کہ پہلے آپ آدمی کا مقام
 سمجھیں اور خود کو پہچانیں۔“ (۱۲)

اقبال جوانوں کو الوہی صفات سے متصف ہونے کا درس دیتے ہیں جس سے وہ خدا کا ہاتھ بن جاتا ہے اور
 قرآن کی تعلیمات پر عمل کر کے نیابت کی ذمہ داریاں انجام دیتا ہے۔

”خانی ونوری نہاد، بندہ مولا صفات ہر دو جہاں سے غنی اس کا دل بے نیاز“ (۱۳)
 اقبال کے نو جوانوں میں یہ خوبی سب سے ممتاز ہے کہ وہ جغرافیائی حدود کا پابند نہیں ہوتا۔ اقبال کے جوان کا
 ایمان بلال حبیب ہوتا ہے۔ جس کی خودی اور عشق ہر ضرب پر احد۔ احد پکارتی ہے۔ ان کا جوان ہر طرح اپنے لیے نیا

جہاں پیدا کر لیتا ہے۔ وہ ہر روز ایک نئی شان کے ساتھ ظاہر ہوتا ہے۔ ہر قدم پر اس کا ایک نیا افق پیدا ہوتا ہے۔ وہ جو ان کو خودی اور خود شای سبق دیتے ہوئے کہتے ہیں :

”ہر شاخ سے یہ نکتہ پیچیدہ ہے پیدا پودوں کو بھی احساس ہے پہسنا کے قضا کا!
ظلمت کدہ خاک پہ شاکر نہیں رہتا ہر لحظہ ہے دانے کو جنوں نشوونما کا!
جرات ہو نمو کی تو فضا تنگ نہیں ہے اے مرد خدا ملک خدا تنگ نہیں ہے“ (۱۳)

اُن کا جو ان مجدد الف ثانیؒ ہیں جنہوں نے اکبر کے جاہ و جلال سے متاثر ہوئے بغیر اپنی حق گوئی اور بہادری کا اظہار کیا تھا۔ اقبال جو ان کو رحمانیت اور ربوبیت کا درس دیتے ہیں۔ جنہیں تلاش کر کے انسانیت اپنی معراج پر جا پہنچتی ہے۔

”قہاری و غفاری و قدوسی و جبروت یہ چار عناصر ہوں تو بنتا ہے مسلمان“ (۱۵)

اقبال کے جو ان میں ہر دم اور ہر لحظہ تقدیر شک و قوت باقی رہتی ہے۔ وہ جو ان کو باطل کے سامنے نہ جھکنے کی تلقین کرتے ہیں۔ وہ جو ان میں خود داری اور ہمت و حوصلے کا جنون پیدا کرتے ہیں۔ کہتے ہیں:

”نکل کر خانقاہوں سے ادا کر رسم شبیری کہ فقر خانقاہی ہے فقط اندوہ و دلگیری“ (۱۶)

وہ جو ان کو مرد میدان بناتے ہیں گوشہ نشین نہیں اُن کو ایام کار اکب کہتے ہیں مرکب نہیں یہ دنیا اُس کے لیے ہے وہ دنیا کے لیے نہیں۔

ارباب دانش اس حقیقت سے بخوبی آشنا ہے کہ تشکیل سیرت و کردار اور حسن عمل کے مظاہرے کے لیے تربیت بنیادی کردار ادا کرتی ہے۔

”مذہب کی حرارت بھی ہے کچھ اس کی رگوں میں تھی جس کی فلک سوز کبھی گرمی آواز
پانی نہ ملا زمزم ملت سے جو اس کو پیدا ہیں نئی پود میں الحاد کے انداز“ (۱۷)

نوجوان نسل کی تربیت میں اسلامی اصولوں کو پیش نظر رکھ کر ہر مشکل کو آسان اور ناممکن بنایا جاسکتا ہے۔ یہ وہ زمانہ ہوتا ہے کہ نوجوان خطرات سے بچنے کی بجائے ان کا تعاقب کرتا ہے بلکہ یہ کہنا مبالغہ نہ ہوگا کہ موت کے کمر میں ہاتھ ڈال کر گہرانے کی بجائے قص کرتا ہے۔ اگر جو ان کی تربیت نہ کی گئی تو پھر معاملہ الٹ ہوگا۔ اور اقبال گویا ہوتا ہے۔

”وہ مرد مجاہد نظر آتا نہیں مجھ کو ہو جس کے رگ و پے میں فقط مستی کردار“ (۱۸)

اقبال یقیناً جوانوں سے امیدیں وابستہ کئے ہوئے ہیں۔ آپ نے ہر جگہ جوانوں کو ہی مخاطب کرتے ہوئے کہتے ہیں۔

”تری خاک میں ہے اگر شر تو خیال فخر و غنا نہ کر
کہ جہاں میں نانِ شعیب پر ہے مدار قوتِ حیدری“ (۱۹)

اقبال جوانوں کو قبیلے کی آنکھ کا تارا کہتے ہیں:

”وہی جوان ہے قبیلے کی آنکھ کا تارا
شابِ جس کا ہے بے داغ، صرب ہے کاری“ (۲۰)

علامہ ڈاکٹر محمد اقبالؒ نے جوانانِ ملت کو کارزارِ ہستی میں سیرتِ فولادِ اپنانے کی تلقین کرتے ہیں تاکہ وہ زندگی کے معرکے میں فتحِ یاب ہو سکیں۔ اُن کو محبت، شفقت، انس، یگانگت، یکجہتی کا درس دیتے ہیں۔ ٹھہراؤ، بے عملی اور سکون و قرارِ زوال کے اسباب ہیں۔ اس لیے ان سے دور رہنے کا مشورہ دیتے ہیں۔

”صاف زندگی میں سیرتِ فولاد پیدا کر
شبتانِ محبت میں حریر و پرنیاں ہو جا“ (۲۱)

”ساحلِ افتادہ گفت، گرچہ بسی زیستم
ھیچ نہ معلوم شد آہ کہ من چیستم
موج ز خود رفته تیز خرا مید و گفت
ہستم اگر میروم گرنہ روم نیستم!“ (۲۲)

آپؒ کے نزدیک جوان ہی محور و مرکزِ کائنات ہے۔ اقبالؒ انقلاب پسند شاعر ہیں وہ اپنی قوم کے نوجوان کو ہر آنِ محوِ پرواز دیکھنا چاہتے ہیں۔ نوجوان کسی آن بھی کوشش، جستجو، عمل سے عاری، سوز و درد سے بیگانہ نہ ہو۔ وقت کے یزیدوں کا مقابلہ مثلِ حسینؑ کرے۔ شخصیت اور خودی کو مجروح نہ ہونے دے۔ بھروسہ اور اعتماد رکھیں۔ شہرتِ دوام کے آسمان پر چاند تاروں کی طرح درخشاں نظر آئیں۔ اقبالؒ چاق و چست اور تڑدماغ جوان ہی قوم کا سرمایہ خیال کرتے ہیں۔ وہ انہیں آہِ سحر کی سحر کاری سے آگاہ کرتے ہیں۔ کہتے ہیں کہ اے جوانانِ وطن اپنے آپ کو زورِ حیدر، فقرِ بوذرْ اور صدقِ سلمانی سے مزین کیجئے۔ قرونِ اولیٰ کے عہدِ سعادت کو لوٹا دیں تاکہ دنیا میں امن آجائے اور ہر چھوٹے بڑے کا دامن برکاتِ ارضی و سماوی سے مالا مال ہو جائے۔

”اٹھ کہ اب بزمِ جہاں کا اور ہی انداز ہے
مشرق و مغرب میں تیرے دور کا آغاز ہے“ (۲۳)

وہ اپنی کتاب ”جاوید نامہ“ میں بھی نہایت خلوص قلب سے اپنے جوان بیٹے جاوید اقبالؒ کو نصیحت کرتے ہیں۔ انہیں اسلامی تعلیمات پر عمل پیرا ہونے کے اصول سکھاتے ہیں اُن میں جوش و ولولہ پیدا کر کے اُن کا خون گرم کرتا ہے۔ اقبالؒ نے جوانوں کو حُسنِ عمل، کوششِ پیہم، شجاعت، عشق و محبت، اجتماعی مفاد، ہمدردی، اور احترام

انسانیت سکھایا۔ نئی پود کو عقیدہ تو حید بختہ طور پر اپنانے کی تاکید کی۔ صرف زبانی اقرار کلمہ کی کافی نہیں سمجھی بلکہ زبان اقرار کے ساتھ باطل، شر پسند اور شیطانی قوت سے نبرد آزما ہونے کا عمل درس دیا۔

”اے لالہ کے وارث باقی نہیں ہے تجھ میں گفتار دلبرانہ، کردار قاہرانہ“ (۲۴)
جوانوں کو فرنگی غلبہ و اقتدار سے نجات حاصل کرنے کا درس دیا۔ انگریز اور دیگر اقوام کی پیروی کرنے پر بڑے افسوس کا اظہار کیا اور زندگی میں میانہ روی، احکام الہی کی پابندی اور عدل و انصاف کے قیام کا درس دیا۔

”ترے صوفے میں افرونگی، ترے قالین ایرانی لہو مجھ کو رلاتی ہے جوانوں کی تن آسانی“ (۲۵)
حصول علم اور مغفرت ذات کے لئے نئی نسل کو کم کھانے کم سونے اور بولنے کی ترغیب دی اور ان ہی چیزوں سے زندگی میں اعلیٰ مقاصد کا حصول ممکن ہے۔ اقبال کہتے ہیں۔

”کم خور و کم خواب و کم گفتار باش گرد خود گردندہ چوں پر کار باش“ (۲۶)
”اگر جوان ہوں مری قوم کے جور و غیور قلندری مری کچھ کم سکندری سے نہیں“ (۲۷)
اقبال جوانوں کو فولاد جیسی مضبوط اور ناقابل شکست شخصیت کی تعمیر و تشکیل کی تلقین کرتے ہیں۔

”اس قوم کو شمشیر کی حاجت نہیں رہتی ہو جس کے جوانوں کی خودی صورت فولاد“ (۲۸)
وہ قبیلے کا پیارا اور عزیز جوان وہی قرار دیتے ہیں جس کا شاباب بے داغ ہو، زندگی گناہ و لعب سے پاک و صاف ہو اور میدان کارزار میں کاری ضرب لگاتا ہو، فرض شناس ہو اور حوصلہ شکن خطرات پر خوش اسلوبی اور حسن تدبیر سے ہی قابو پاتا ہو۔ کہ خدا نے تیری تقدیر پہلے سے ہی لکھ رکھی ہے اب نہیں ہے۔ خدا نے تمہاری جبین خالی رکھی ہوتی ہے۔ جس کو تو نے اپنے حسن عمل لکھنا ہے۔ مسلسل محنت سے تیری قیمت اچھی بن جائے گی۔ اگر تو نے عیش و کوشی سے کام لیا تو تیری قیمت خود بخود بگڑ جائے گی۔

”تو اپنی سر نوشت اب اپنے قلم سے لکھ خالی رکھی ہے خامہ حق نے تری جبین“ (۲۹)
”ترے دریا میں طوفان کیوں نہیں ہے؟ خودی تیری مسلمان کیوں نہیں ہے؟
عبث ہے شکوہ تقدیر یزداں تو خود تقدیر یزداں کیوں نہیں ہے؟“ (۳۰)
”یہ گھڑی محشر کی ہے، تو عرصہ محشر میں ہے! پیش کر غافل عمل کوئی اگر دفتر میں ہے!“ (۳۱)
اقبال کے افکار نے قوم کے تمام افراد کو متاثر کیا ہے۔ نوجوانوں کو انہوں نے اپنی شاعری کا مرکز و محور بنایا۔

اُن کے لیے دعا گو رہے اور ایک ماہر ڈاکٹر کی طرح نسخہ بھی تجویز کیا ہے۔ اپنی تصانیف میں کبھی اُن کو شائین کیا ہے کبھی خطاب بہ جوانان اسلام، اور کبھی منتشر زربین اشعار میں اُن کو اخلاق عالیہ کے اختیار کرنے کا درس دیا ہے۔ نوجوانوں کے دلوں کو حرارت بخشی ہے اور ان کو شاندار ماضی یاد دلایا ہے۔

”کبھی اے نوجوان مسلم تدر بھی کیا تو نے؟ وہ کیا گردوں تھا تو جس کا ہے اک ٹوٹا ہوا اتارا؟“
 ”گنوا دی ہم نے جو اسلاف کے میراث پائی تھی ثریا سے زمیں پر آسماں نے ہم کو دے مارا“ (۳۲)
 اقبال نوجوانوں سے عقیدت کا اظہار کرتے ہوئے کہتے ہیں:

”مجت مجھے اُن جوانوں سے ہے ستاروں پر جو ڈالتے ہیں کمند!“ (۳۳)
 اقبال کے خیال میں جوان عمل، مذہبی اور اخلاقی طور پر بے جان لاشہ نہیں بلکہ کبھی طارق بن زیاد بن کر رحمت کے بادل برساتا ہے اور کبھی یہی نوجوان عقبہ بن نافع بن کر بحر ظلمات میں گھوڑے دوڑاتا نظر آتا ہے۔
 اقبال جوانوں میں ”شائین“ جیسی روح بیدار کرنا چاہتے ہیں تاکہ ان میں اپنی منزل بلند سے بلند تر دیکھنے کی تڑپ پیدا ہو۔ پروقار زندگی اور اعلیٰ مدارج کے حصول کے لیے شائین صفت ہونا وقت کا اہم تقاضا ہے مگر اس کے لیے:

”چیتے کا جگر چاہیے شائیں کا تجس جی سکتے ہیں بے روشنی دانش و فرہنگ“ (۳۴)
 الغرض اگر آج بھی ہم اقبال کی تعلیمات پر ہم عمل کریں تو جہاں گیر، جہاں دار، جہانباں اور جہان آراء بن سکتے ہیں مگر اس کے لیے شرار آرزو، مسلسل عمل صالح اور بے تکان ہمت کی ضرورت ہے۔ زندگی کی مشکلات کا حوصلہ مندی اور مردانہ وار سے مقابلہ کی دعوت دی ہے۔

اقبال ”کی“ بانگ درا“ سے غفلت کی نیند سونے ہوئی ملت کو بیدار کیا۔ اس کی ”بال جبریل“ نے در ماندہ قوم کو شوق پرواز بخشا۔ اس کی ”ضرب کلیم“ نے جبر و استبداد کے ہر پیکر کو ریزہ ریزہ کرنے کا درس دیا۔
 آج ہمیں اقبال کی فکر کو سمجھنے اور ان پر عمل کرنے کی ضرورت ہے۔ خدا کرے کہ ہمارے جوان ان کو سمجھے اور عمل کے ذریعے دین و دنیا کو اچھا بنائے۔

حوالہ جات

- ۱۔ علامہ محمد اقبال، کلیات اقبال (اردو)، شیخ غلام علی اینڈ سنز (پرائیوٹ) لمیٹڈ پبلشرز، لاہور۔ طبع سوم 1996ء، ص 303/11
- ۲۔ ایضاً، ص 392/100 ۳۔ ایضاً، ص 259/259
- ۴۔ سید وقار عظیم، اقبال شاعر اور فلسفی، اقبال اکادمی پاکستان، لاہور، 1997ء، ص 111
- ۵۔ علامہ محمد اقبال، کلیات اقبال (فارسی) شیخ غلام علی اینڈ سنز (پرائیوٹ) لمیٹڈ پبلشرز، لاہور، شاعت دوم (1975)، ص 255/85 ۶۔ علامہ محمد اقبال، کلیات اقبال (اردو)، ص 416/124
- ۷۔ ایضاً، ص 544/82
- ۸۔ فرمان فتح پوری، ڈاکٹر، اقبال سب کے لیے، الو قاری پبلی کیشنز لاہور، (1996)، ص 511
- ۹۔ علامہ محمد اقبال، کلیات اقبال (اردو)، ص 378/86
- ۱۰۔ ایضاً، ص 412/120 ۱۱۔ ایضاً، ص 449/157
- ۱۲۔ عبدالرحمن طارق، جوہر اقبال، شیخ غلام علی اینڈ سنز، پبلشرز لاہور، ص 243
- ۱۳۔ علامہ محمد اقبال، کلیات اقبال (اردو)، ص 389/97 ۱۴۔ ایضاً، ص 515.514/53.52
- ۱۵۔ ایضاً، ص 522/60 ۱۶۔ ایضاً، ص 680/38
- ۱۷۔ ایضاً، ص 245/245 ۱۸۔ ایضاً، ص 502/40
- ۱۹۔ ایضاً، ص 252 ۲۰۔ ایضاً، ص 633/171
- ۲۱۔ ایضاً، ص 273/273 ۲۲۔ علامہ محمد اقبال، کلیات اقبال (فارسی)، ص 298/128
- ۲۳۔ علامہ محمد اقبال، کلیات اقبال (اردو)، ص 263/263
- ۲۴۔ ایضاً، ص 346/54 ۲۵۔ ایضاً، ص 411/119
- ۲۶۔ علامہ محمد اقبال، کلیات اقبال (فارسی)، ص 791/203
- ۲۷۔ علامہ محمد اقبال، کلیات اقبال (اردو)، ص 482/20
- ۲۸۔ ایضاً، ص 534/72 ۲۹۔ ایضاً، ص 638/176
- ۳۰۔ ایضاً، ص 674/32 ۳۱۔ علامہ محمد اقبال، کلیات اقبال (اردو)، ص 260/260
- ۳۲۔ ایضاً، ص 180/180 ۳۳۔ ایضاً، ص 446/154
- ۳۴۔ ایضاً، ص 368/76

”شکوہ“ جواب ”شکوہ“ اور اسلامی نوآبادیات

✽ ڈاکٹر رضوانہ نقوی

Shikwa, Jawab_a Shikwa and Islamic colonialism

Dr. Rizwana Naqvi

Colonialism is a practice of power on vanquished lands&people. It refers to the combination of territorial, juridical, cultural, linguistic, political, mental and economic domination of one country, group or people by another. Subcontinent India was a part of British colonial system from 1858 to 1947 during this period Indian people proved the good slaves of British Raj a word ”Native” was their identity which reflects the poverty, inability, impuissance, unemployment, famine, poor sanitary& health conditions, lack of access to sapience, education and healthcare, cast based oppressions, religious violence& constant tolerance. In this age of discrimination many leaders try to set the fire in the heart&souls of Indian people Iqbal was one of them, his poetry is a message of freedom&selfrespect. ‘Shikwa, Jawab_a Shikwa’ are directly refers to Muslim community in most soulful&alive way of narration, where not only the Indian Muslims but the all Muslim Community&world is under discussion in a wider prospect. The European powers colonized one Islamic country after another France occupied Algeria in 1830, and Britain Aden nine years later. Tunisia was occupied in 1881, Egypt in 1882, the Sudan in 1889, Libia&Morocco were dominated in 1912, at this decadence of Ummah Iqbal complaints to God. This wail unrevealed the facts& impacts of history, time&Muslim’s bearings towards their future.

اقبال کی نظم ”شکوہ“ (۱) ہندوستان میں برطانوی نوآبادیاتی (۲) عہد کی تخلیق ہے۔ یہ نظم جرائمِ اظہار، ساخت

وتشکیل اور فنی حوالوں سے ایک نمایاں تخلیق ہونے کے ساتھ ہندوستان ہی نہیں بلکہ پوری امت مسلمہ (کہ جسے اقبال نے "امت مرحوم" کے لقب سے یاد کیا ہے) کے سماجی، مذہبی، معاشی، معاشرتی اور روحانی زوال کو نشان زد کرتی ہے۔ بیسویں صدی کی پہلی دہائی کہ جب اقوام عالم نوآبادیاتی فریب کاریوں اور مغربی استعماریت کے شکنجے سے نکلنے کے لئے ہاتھ پیر مار رہی تھیں ایسے میں "امت مرحوم" کی یہ فریاد نہ صرف دلدوز بلکہ معنی خیز بھی ہے کہ جو اقوام اسلام کے اس زوال اور مخفی غلامی کو نشان زد کرتی ہے کہ جو اس وقت سے عہد حاضر تک ملک عزیز اور دیگر اسلامی ممالک میں مغربی پنجہء استبداد اور اس استبداد کو تقویت دینے والی مقامیت کی صورت میں موجود ہے۔ بظاہر شکوے کا یہ انداز مسلمان حکمرانوں کے ضمیر کو آئینہ دکھانے اور ان کی حمیت کو چھوڑنے سے بھی عبارت ہے کہ شاید اب وہ خواب غفلت سے سنبھل پائیں مگر 1911ء سے آج تک صورتحال میں تبدیلی ممکن نہیں ہو سکی۔ سترھویں سے اٹھارویں صدی تک یورپی اقوام اپنی طاقت و حکمت عملی کے مظاہر کرہء ارض کی 30% زمین پر قبضے کی صورت میں دکھا چکی تھیں 1878ء تک انسانی آبادی کا 67% حصہ یورپی اقوام کے زیرِ نگین تھا۔ اور 1914ء تک 204000 مربع میل کے رقبے پر اقوام مغرب فاتح و مختار کی صورت موجود تھیں جو کرہء ارض کی کل زمین کا 85% حصہ بنتا ہے (3)۔ یوں دنیا کا ایک بڑا حصہ مغربی نوآبادیات میں ڈھل کر اک ایسے انسانی المیے سے دوچار ہوا جس کے اثرات نوآبادیاتی عہد کے گزر جانے کے بعد بھی ابھی تک موجود اور مسلم ممالک میں بدلی ہوئی شکلوں میں آج تک جاری و ساری ہیں۔ 1970ء کے قریب تقریباً تمام نوآبادیاتی ممالک یورپی استعماریت سے نجات حاصل کرنے میں کامیاب ہو چکے تھے مگر دوسری جنگ عظیم کے بعد اک نئی نوآبادیات کی شکل کرہء ارض پہ ابھری کہ جہاں متعدد ممالک وقوتوں کی بجائے دو نمائندہ قوتیں "امریکہ" اور "سوویت یونین" کی صورت زمینی نقشے پر ابھریں اور سیاسی، عسکری اور سفارتی مداخلت کے ذریعے اک نئے نوآبادیاتی منظر نامے کو متشکل کیا کہ جہاں ان کے زیر اثر و تابع ممالک بظاہر آزاد مگر اپنے فیصلوں میں ان دو طاقتوں کے غلام تھے اور سوویت یونین کے خاتمے کے بعد واحد عالمی طاقت کے طور پر "امریکہ" دنیا کے عالم بالخصوص اسلامی ممالک کی آزادی اور قوت فیصلہ کو جس انداز سے اپنے بس میں کیے ہوئے ہے اس کا حالیہ منظر نامہ اسرائیل اور فلسطین کی خون ریز جھڑپوں میں مسلم ممالک کی غیر فعالیت کی صورت بہت واضح ہے۔ مسلم ممالک بظاہر آزاد مگر قوت فیصلہ اور عمل و رد عمل کے تمام تر سلسلوں میں برطانیہ کے بعد نئے استعماری آقا "امریکہ" کے غلام ہیں۔ عراق، افغانستان کے منظر نامے اسی درد و کرب و ابتری سے عبارت ہیں کہ جو تقریباً ایک صدی قبل "شکوہ" اور

اس کے تقریباً ڈیڑھ سال بعد ”جواب شکوہ“ کے دور میں اقبال کے ارد گرد عالمی و مقامی سطح پر موجود تھا۔ فرق فقط یہ تھا کہ اس وقت ہندوستان کے حکمران بھی غیر ملکی تھے جبکہ آج ان ممالک میں حکمران اور نئے اصلاح شدہ انتظامی ادارے تو وجود پذیر ہو گئے ہیں مگر اختیار و فیصلے کی قوت آج بھی عالمی طاقتوں کے ہاتھ میں ہے اور انگریزی، یورپی، ہسپانوی کا غلبہ روایتی نوآبادیات ہی کی ایک نئی صورت ہے۔ یورپی طرز حیات، خوراک، لباس، طرز تعمیر، فنون و نظریات کو اسی غیر تنقیدی نظر سے قبول کرنے کا رویہ عام ہے جو عہد نوآبادیات کا خاصہ تھا۔ ”یہ تصور بھی عام ہے کہ مقامی حکمران مقامی آبادی کے نمائندہ ہونے کا ڈھونگ رچانے کی غیر معمولی صلاحیت رکھتے ہیں اور یہی چیز انہیں مقامی طور پر قابل قبول بناتی ہے اور نئے استعمار کی آشیر باد سے سرفراز کرتی ہے۔ اس کے علاوہ قومی تشخص اور ثقافتی وجود کو جو کاری زخم عہد نوآبادیات نے لگائے ہیں ان سے ابھی بھی خون رس رہا ہے“ (4)۔ یہاں تک کہ اب یوں لگتا ہے کہ یہ زخم کبھی مندمل نہ ہو سکے کے باعث جدید نوآبادیاتی ناسور میں ڈھل گئے ہیں اور چارہ گر ثقافتی، سماجی و انسانی درد و اذیت سے بے خبر علاج کی طرف متوجہ نہیں اور اگر کسی مجبوری کے تحت زحمت اٹھائی بھی جاتی ہے تو اس چارہ گری کی عدم توجہی، بے کاری اور اناڑی پن اذیتوں میں اضافے کا ہی سبب بنتا ہے اندمال کا نہیں۔ ملک عزیز کے انتظامی و تربیتی شعبے بالخصوص نظام تعلیم اس عمل کی بین مثال ہے۔ اس ساری تمہید کا مقصد امت مسلمہ جو مندرجہ بالا اسباب و علل کے باعث ”امت مرحومہ“ میں ڈھل چکی ہے کی سماجی، اخلاقی اور روحانی صورتحال کو نشان زد کرنا تھا کہ جو نہ ایک صدی پہلے اپنی حیاتی و اخلاقی صورتحال کو بدلنے کو تیار تھی نہ اب ہے۔ ”سو شکوہ“ سے ”جواب شکوہ“ تک کا منظر نامہ ماضی نہیں موجودہ صورتحال کا بھی ایک حصہ ہے اور ہر اس دور کا نمائندہ کے جہاں عالم بے عمل، ہنرمند و فنکار بے ہنر، وطن آسان، جہد و محنت کے حامل لوگ کاہل الوجود، حکمران عیاش اور رہنما حریص ہو جائیں تو زوال اور مسلسل زوال مقدر بن جاتا ہے۔ اب پلٹیں اس مشرقی نوآبادیات کی طرف کہ جس کے ایک ملک ہندوستان میں اقبال جیسا شاعر پیدا ہوا، ایک ایسا ملک کہ جس کے 35 کروڑ انسانوں پر محض چند ہزار انگریزوں نے من مانی و من چاہی حکمرانی کی اور مقامیوں کی انسانی شناخت جانوروں سے بھی بدتر ہو گئی۔ سونے کی چڑیا India کے سنہرے انڈوں سے چار دانگ عالم میں اپنی طاقت اور علم و امارت کی دھاک بٹھانے والی سلطنت برطانیہ کے سامنے اس سونے کی چڑیا کے بچے اس قدر بے وقعت اور ذلیل تھے کہ

Dogs and Indians are not allowed

کا سلوگن ہی ان کی شناخت ٹھہرا، سجا ڈھیر کے الفاظ میں :

”خیال تو کرو 35 کروڑ انسان اور ایک لاکھ سے بھی کم انگریز ان پدمزے سے حکومت کرتے ہیں اور حکومت بھی کیسی حکومت! ہندوستان میں ذلیل سے ذلیل انگریز کا رتبہ بڑے سے بڑے ہندوستانی سے بڑھ کے ہے۔ یہاں انگلستان میں چاہے انگریز مرد ہمارے جوتے صاف کرتے اور انگریز لڑکیاں ہم سے محبت کرتیں مگر سوئز کے اس پار تو ہم سب ”کالا لوگ“ نیٹوز غلاموں سے بدتر سمجھے جاتے ہیں۔ میں بیرسٹر ہو جاؤں اور تم انجینیر مگر ہندوستان میں وہی ”نیٹو“ کے ”نیٹو“ ہو گے اور انگریزوں کی ٹھوکریں کھاؤ گے اور باوجود کے پھر الٹ کے انھیں کو ”سرکار سلام“، ”خداوند“ اور

”مائی باپ“ کہو گے

”دس انگریزی سپاہیوں نے 10 ہزار

نیٹوز کو فساد کرنے سے روکا ایک گورا

زخمی ہوا اور 15 نیٹوز کی جان گئی۔“ (۵)

یہ ہے نو آبادیاتی غلامی کی اک چھوٹی سی جھلک کہ جہاں ہندوستانیوں کا خون انگریز کے پسینے سے بھی سستا ہے۔ اور ان ہندوستانیوں میں مسلمان تو پستی اور اتحصال میں ہندوؤں سے بھی بدتر ہیں کیونکہ مذہبی دباؤ پہ جدید علوم سے دوری، امر کی عیاشی، غربت میں عظمت اور ظلم پہ صبر کی عادت کے باعث وہ غلاموں کے بھی غلام ہو چکے تھے۔ ایسے میں اقبال جیسے چند رہنما روشن خیالی اور مسلمانوں کی ذہنی، قلمی، سماجی و علمی کا یا کلپ کے شدت سے خواہشمند تھے مگر ہزار مراحل جاں کاہ سدّ راہ تھے۔ مگر وہ قلم اور زبان سے جہاد کو شعار بناتے ہوئے ”شکوہ“ کی صدائے احتجاج بلند کرتے ہیں۔ اس بات سے فرار ممکن نہیں کہ خدا سے روبرو مکالمے اور گلے کا یہ حوصلہ بھی نو آبادیاتی عہد و علم کا عطا کردہ ہے۔ کیونکہ روایتی مذہبی تعلیم میں بندے کا خدا سے براہ راست شکوہ یا سوال نافرمانی اور بعض شدت پرند حلقوں میں تو ”کفر“ کے مقام پر جا ٹھہرتا ہے۔ یہ انگریزی قوانین کا استحکام، جدید انگریزی تعلیم اور انگریز کا سکھایا معروضی نقطہ نگاہ ہے کہ جو کائنات میں بشر کو مرکزیت اور اہمیت تفویض کرتے ہوئے اسے اس حد تک کو حوصلہ مند کر دیتا ہے کہ وہ دین ساختہ حقائق، مفروضات اور متعینات کے روبرو اپنی عقل و ہمت کے بل بوتے پر سوال کرنے اور جواب طلبی کی جرات کر سکے۔ حالانکہ ماضی میں الکندی، ابن رشد، بوعلی سینا، ابن خلدون اور فارابی جیسے نابالغان فن کو اپنی عقلیت و جدّت پسندی کا جھگٹنا پڑا تھا۔

اے خدا شکوہ ارباب وفا بھی سن لے خگر حمد سے تھوڑا سا گلا بھی سن لے (۶)
تجھ کو معلوم ہے لیتا تھا کوئی نام تیرا قوت بازوء مسلم نے کیا کام تیرا (۷)
پھر بھی ہم سے یہ گلہ ہے کہ وفادار نہیں ہم وفادار نہیں تو بھی دلدار نہیں (۸)
خندہ زن کفر ہے احساس تجھے ہے کہ نہیں اپنی توحید کا کچھ پاس تجھے ہے کہ نہیں (۹)
طعنہ اغیار ہے رسوائی ہے ناداری ہے کیا تیرے نام پہ مرنے کا غرض خواری ہے (۱۰)
آئے عشاق گئے وعدہ فردا لے کر اب انہیں ڈھونڈ چراغ رخ زیبا لے کر (۱۱)

استعماری طاقتیں جو ماضی سے اب تک خود کو علم بطور طاقت کا نمائندہ اور علی برتری کی بدولت حکومت و اقتدار کا حقدار گردانتی آئی ہیں جدید اسلامی شعرا و مفکرین کے غیر روایتی اظہارات و استفہامات کے تناظر میں حق بجانب نظر آتی ہیں کہ قابض اقوام اگر محکوم آبادیوں سے مالی منفعت حاصل کرتی ہیں تو بدلے میں انہیں جدید علوم، ثقافت، انسانی حیات و شناخت کے قرینے، صنعت و حرفت کی ترقی، وقت و زمانے سے ہم آہنگ ہونے کے زاویے اور جدید تہذیب و تمدن کے راستے بھی ہموار کرتی ہیں اور سب سے بڑھ کر فکری تشکیک اور استفہامی نقطہ نگاہ جو صدیوں کے جمود اور مذہبی اجارہ داری کو چیلنج کرتے ہوئے خدا کے مقابل بندے کی شناخت متعین کرتا ہے اور خدا ہی کی طرف سے انسانی تخلیق میں شامل کردہ اس فعال تخلیقی عنصر کو نشان زد کرتا ہے کہ جو موجودات و متعینات کی حقیقت پر سوال اٹھاتا کھوج پر مائل کرتا اور کسی بھی حقیقت، وجود، تصویر یا شے کو قبولنے سے پہلے جانچنے کی دعوت دیتا ہے۔ یہ دعوت حقیقی علم اور مقصد تخلیق کائنات و انسان ہے جسے بعد ازاں مذہبی حرمت کے نام پر معطل کر کے مذہب کے پردے میں انسانی اجارہ داری کی راہ ہموار کی گئی۔ صرف مشرق ہی کیوں مغرب بھی صدیوں تک اسی اجارے کا شکار رہا تا وقتیکہ علم و سائنس کی طاقت اس کے ہمراہ ہوئی اور کلیسا کے طوق سے انسان و سماج کی گردن آزاد ہوئی۔ ”شکوہ“ کی جرات اظہار اور دنیائی و روایتی جکڑ بندیوں سے دور ایک آزادہ رو بلکہ کسی حد تک چیلنجنگ پکار نوآبادیاتی نظام کے نئے علمی ڈسکورس کی نمائندہ ہے کہ جہاں علم طاقت اور آگہی حرمت ہے۔ جہاں حاکم و محکوم کا تعلق غلام و آقا سے اس صورت میں بدل سکتا ہے کہ جب محکوم حاکم کی طاقت کا سرچشمہ یعنی علم تک رسائی حاصل کر کے اسے آزادانہ استعمال کے قابل ہو یہ حاکم خدا بھی ہے اور بندہ بھی مگر ان دونوں کی طاقت کے زاویے اور وسعتیں انسانی رد عمل کے چھپے اسرار کھولتی ہیں۔ اقبال کا ذہنی و شعری ارتقا اس حقیقت کو آئینہ کرتا ہے کہ مغربی لسانی آموزش اور علوم کے حصول نے ان کی روایتی فکر کو ہی نہیں بدلا تھا بلکہ ان کے اندر کے روایتی فرد کو بھی بدل ڈالا تھا۔ قیام یورپ اقبال کی زندگی کا سنہرا ہی نہیں

آزمائشی دور بھی ہے کہ جہاں وہ دو انتہاؤں یعنی لامذہبیت اور آزادہ روی اور اپنے روایتی پندار و شخص کی بقا کے لیے کھڑی جھڑپ اور شدت پسندی یا پھر سرسید احمد خان کی طرح مذہبی APOLOGY کے معذرت خواہانہ احساس کمتری بلکہ کسی حد تک شرمسار رویے کے درمیان توازن کی راہ اختیار کرتے ہوئے مشرقی و مغربی دونوں تہذیبوں کے افق پر غیر جانبدارانہ اور حقیقت پسندانہ نگاہ ڈالتے ہیں اور خالص انسانی رویے کا اظہار کرتے ہوئے عمل اور رد عمل کی صورتحال کو آفاقی و زمینی حقائق کے تناظر میں پیش کرتے ہیں۔ یوں ”شکوہ“ کے شکایتی اور کسی حق تک جھجھتے ہوئے اشعار شکایت و طعن سے پہلے حقائق و دلائل کی نمک کھٹی کرتے ہوئے برسر میدان آتے ہیں۔ مسلمانوں کی ابتری پس ماندگی اور مظلومیت پر کڑھنے والا فرد جو خود بھی اسی در ماندگی و بد حالی کا حصہ ہے نوآبادیاتی علوم و فکر سے روشناس ہو کر جہل و پس ماندگی کی تاریک راہوں کو ترک کرنے کی سعی کرتا صدیوں کے روایتی مذہبی اقتدار کو چیلنج بھی کرتا ہے اور استعماری حکمرانوں کے ظلم و اجارہ کے پھرے سے نقاب بھی کھینچتا ہے کہ اس کی قوم کی بد حالی مظلومیت اور کسپرسی کی ایک بڑی وجہ یہ نوآبادیاتی حاکم بھی ہیں کہ جو صدیوں سے مشرق تا مغرب شمال تا جنوب شاعر کی قوم جیسی متعدد اقوام کو اپنے حرص و اقتدار کا ایندھن بنائے ہوئے ہیں۔ گو کہ اس میں خود محکوم قوموں کے انداز فکر و عمل کو بھی بڑا ہاتھ ہے کہ جو حکمت عملی سے عاری، مذہبی ڈگر کے نام پر جدت و وقت کے تقاضوں کے تحت چلنے سے خوفزدہ، جاگیر دارانہ مظالم کی عادی، اساطیری خوابوں کی دیوانی، جہد و عمل سے جان چھڑانے والی خوشامد پسند، منافق، تن آسان، جریس اور بیکار ہوتی ہیں۔ ایسے میں ان تمام غامیوں کے برعکس مد مقابل جب ان پر قابض ہوتے ہیں تو محکوم قوم غلامی سے جد و جہد کے باوجود مکمل چھٹکارا نہیں پاسکتی کیونکہ وہ علمی و عملی برتری کے حامل آقاؤں کی اس حکمت عملی کا شکار ہو چکی ہوتی ہے کہ وہ کچھ بھی کر لیں اپنے آقا کے برابر یا ان سے برتر نہیں ہو سکتی۔ ایسے میں ان کا تمام تر ثقافتی، دینی و علمی سرمایہ بے کار ٹھہرتا ہے اور نوآبادیاتی باشندے اپنی آنکھیں آقاؤں کو گروی رکھ کے فقط وہ دیکھتے ہیں جو آقا انہیں دکھاتے ہیں اور اس راہ چلتے ہیں جس پہ آقا انہیں چلاتے ہیں اور وہی سمجھتے ہیں جو آقا انہیں سمجھاتے ہیں یہاں تک کہ ان کا اپنا تشخص بھی آباد کار آقا ہی کی مرہون منت ہے۔ ایسے میں محکوم قوم کا ماضی نسلی امتیاز و افتخار، تاریخ کے روشن حقائق، اقتداری و علمی برتری، عددی قوت سب بے معنی ہو جاتی ہے اور آزادانہ غلامی کی ایک نئی صورت سامنے آتی ہے کہ جو بظاہر تو ہر طوق و زنجیر سے آزاد مگر باطن ان کی روح تک محکوم ہوتی ہے۔ اس کی سب سے بڑی مثال ہندوستانی فکرِ نو تھی کہ جس کے علمبردار سرسید اور ان کے رفقاء تھے۔ جدت و جدید علوم کے نام پہ مغرب نے جس لامتناہی و پد شکوہ اجارے کی بنیاد رکھی اس کی جڑیں آج بھی مشرق میں علمی بے چارگی، معاشی عدم استحکام، نفسیاتی ضعف اور ثقافتی پس ماندگی کی صورت موجود ہیں۔ ہندوستان میں انگریزوں کے مقابل علمی و عملی میدان میں

سامنے آنے والا پڑھا لکھا طبقہ دراصل اس کچھ بتی سے مشابہ تھا کہ جو ڈور تھامنے والے ہاتھوں کی اجازت کے بغیر بھی نہیں
سکتی۔ لارڈ میکالے کا نسلی و علمی تفاخر و برتری اس تعلیمی پالیسی کی تجاویز سے عیاں ہے کہ جس میں اس نے تمام تر ہندو و مسلم علمی
ادبی سرمائے کو یہ کہہ کر ٹھکرا دیا تھا کہ:

A single shelf of a good European library was"

Worth the whole native literature of India and

Arabia." (12)

It is, I believe, no exaggeration to say that"

All the historical information which has been

Collect from all the books written in Sanskrit

Language is less valuable than what may be

Found in the most paltry abridgments used

At preparatory schools in England" (13)

جبکہ حکومتی استحکام و ترویج کے لئے انہیں جس نوع کے نمائندے درکار تھے، اس کے لئے:

We must at present do our best to form a class who"

May be interpreting between us and the millions whom

We govern, a class of persons, Indians in bloods & colour

But English in taste, in opinion, in morals & in intellect" (14)

مغربی نوآبادیات کا یہ طویل مدتی اجارہ تمام مقبوضہ خطوں میں زمینی، ثقافتی و انسانی صورتحال میں بظاہر
مغربی قبضہ ختم ہو جانے کے بعد بھی کسی نہ کسی صورت میں موجود ہے۔ اقبال کے شکوہ کا عمومی تاثر گو فریاد و گلے سے ہی
مہمیز پاتا ہے مگر اس کی زیریں تہ میں الجھن و بے بسی کی وہ ساری صورتحال آئینہ ہے کہ جو اس وقت مغربی استعمار کے
ہاتھوں تمام امت مسلمہ کو لاحق تھی۔ یہ تکلیف خود اپنوں کے انتشار، ہوس و جاہ پرستی اور نالائقوں کی صورت بھی سامنے آتی
ہے اور عیار و کام گارڈ شمن کی پیدا کردہ صورتحال میں بے بسی و مجبوری کی صورت بھی۔ ایسے میں عمل سے عاری شکست

خوردہ انسان اپنے دائمی بھروسے یعنی ”رب“ سے اس کی بے اعتنائی کا شکوہ کہ ہم تو کچھ کر نہیں سکتے تو ایسے میں تو، تو کچھ کر“ کی خواہش دراصل انسانی قلبی بہلاوے کی صورت لمحاتی تشفی تو ضرور بنتی ہے مگر ہر سوال خود اپنا جواب بن کر ”جواب شکوہ“ کی صورت :

”وان لیس للانسان الاماسعی“ (15)

کا صحیفہ کھولتا ہے تو ”شکوہ“ کی تاریخی صورت حال جس دور نے پن کو آئینہ کرتی ہے اس کا عملی نتیجہ کہ جسے خدا کے کھاتے میں ڈال دیا گیا تھا ”جواب شکوہ“ کی صورت معذرت خواہی کرتا ہے۔ آزادانہ غلامی کا منظر نامہ ”شکوہ“ ہی کے تناظر میں عالمی امت مسلمہ کے کردار و عمل کی صورت اپنا جلوہ دکھاتا ہے کہ جہاں کردار کے غازی گفتار سے بھی عاری نظر آتے ہیں۔ قیصر و کسری کو زیر و زبر کرنے والے چھوٹے چھوٹے مفادات پہ اپنی دھرتی تو کیا اپنے ضمیر کا سودا کرنے سے بھی نہیں چوکتے۔ خدا کے نام پر مٹنے والے نسلی و علاقائی تعصب میں ایک دوسرے کے خون و عورت کے در پہ ہیں۔ ”شکوہ“ بظاہر ماضی کی فتوحات خدا کے نام پہ زمین و آسمان کے مقابل مسلمان لشکروں کی گھن گرج، بحر ظلمات کو روند ڈالنے، تلواروں کے سائے میں جاں سپاری کی خواہش و خود پیردگی اور دین خدا کی آبیاری کے لیے مسلم خون کے دریاؤں کی روانی سے عبارت ہے مگر رد عمل کے طور پر عصر حاضر کی ابتری میں شامل ان تمام اسباب و علل کو کھول کے رکھ دیتا ہے کہ جو تمام تر نوآبادیاتی اور مابعد نوآبادیاتی مسلم ممالک میں اپنوں اور غیروں دونوں کی طرف سے کارفرما ہیں۔

آئیے ”شکوہ و جواب شکوہ“ کے عہد کی اسلامی سلطنتوں کے اضی مسائل و اثرات کے پس منظر و پیش منظر پر نگاہ ڈالتے ہیں۔ جذبات و وجود انسانی کا لازمی حصہ ہیں لیکن المیہ یہ ہے کہ ہندوستانی مسلمانوں کے لیے مذہبی حوالے سے یہ جذبات و وجودی گل اور گل بن جاتے ہیں۔ سو ”شکوہ“ کو سمجھنے کے لیے بھی ہندوستان ہی نہیں ہندوستان سے باہر کے اسلامی منظر نامے کو بھی نگاہ میں رکھنا ضروری ہے بالخصوص مشرق وسطیٰ اور سلطنت عثمانیہ کی خلافت کہ جہاں سے ہندوستانی مسلمان اپنے ہونے کو جواز فراہم کرتے ہیں۔ ”شکوہ“ کے عہد میں ہندوستانی مسلمانوں کے ایمان کا مرکز مشرق وسطیٰ اور حجاز کی سر زمین تھی اور ان ممالک میں اٹھنے والی تبدیلی کی ہر لہر ہندوستانی مسلمانوں کے لئے بھونچال بن جاتی تھی اور شدت جذبات میں وہ اتنا تن من دھن قربان کرنے کو تیار ہو جاتے تھے۔ تیرھویں صدی عیسویں میں آغاز کرنے والی سلطنت عثمانیہ اپنے عروج کے سنہری آسمان پہ متمکن رہ کر بالآخر سترھویں صدی عیسوی میں زوال کی طرف بڑھنے لگی۔ 1683ء میں ویانا مہم میں ناکامی عثمانی سلطنت کے زوال کا نقطہ آغاز تھا 1699ء میں

معاهدہ کالوس کے تحت انہیں ہنگری سے بھی دستبردار ہونا پڑا اس کے بعد یہ سلطنت بتدریج اپنے زوال کی طرف بڑھتی چلی گئی۔ یہاں تک کہ انیسویں صدی کے وسط تک بحر و بر اپنی برتری وقت کے فسانے رقم کرنے والا ترکی The Sick men of Europe ”یورپ کا مرد بیمار“ کہلانے لگا۔ اور ماضی کی یہ خود مختار اور طاقتور سلطنت آنے والے وقت میں یورپی نوآبادی بن کر رہ گئی اس سلطنت کی بے بسی کا اندازہ زار روس نکولس اول کی اس تجویز سے ہوتا ہے کہ جو اس نے برطانوی نمائندے سے بات کرتے ہوئے دی کہ ”اس مرد بیمار کے مرنے سے پہلے ہی ہمیں اس کی جائیداد آپس میں مناسب طریقے سے تقسیم کر لینی چاہیے“ (16) بیرونی ستم و استبداد کے ساتھ ساتھ اندرونی خلفشار اس حد تک بڑھ چکا تھا کہ سلطنت عثمانیہ میں شامل بعض مسلمان حکومتیں اندرونی مسلم غلبے سے آزادی کی خواہش میں رفتہ رفتہ یورپین نوآبادیات میں ڈھلتی گئیں۔ برطانیہ نے 1815ء میں مالٹا پر 1878ء میں قبرص پر اپنا تسلط قائم کیا 1883ء میں مصر پر عملاً اس کا قبضہ مکمل ہوا سوڈان کولا رد کچز نے 1898ء میں فتح کیا جبکہ فرانس الجزائر، تیونس اور مراکش کا حاکم بنا۔ نوآبادیاتی قبضے کی دوڑ میں اٹلی چند قدم پیچھے تھا سو اس نے افریقی ساحلوں پر موجود حکومتوں میں غیر محکوم رہ جانے والے طرابلس پر 29 ستمبر 1911ء میں حملہ کر کے قبضہ کرنے کے ساتھ ساتھ جزائر دوازدگانہ اور وڈوکو بھی اپنی نوآبادی میں شامل کر لیا۔ انور پاشا بھیس بدل کر طرابلس پہنچے۔ قبائلیوں کو منظم اور مستعد کر کے شدید مزاحمت کی، قریب تھا کہ فتح یاب ہو جاتے مگر جنگ بلقان کا خطرہ پیدا ہو گیا 8 اکتوبر 1912ء کو ”صلح نامہ نوران“ کی رو سے ترکوں کو مجبوراً طرابلس سے دستبردار ہونا پڑا۔ یہ تو تھا بیرونی استبداد لیکن اپنوں کی ستم ظریفی اس سے بھی بڑھ کے تھی کہ جس کے زہر نے ”مرد بیمار“ کے لیے کسی دوا اور حیلہ کو کارگر نہ ہونے دیا۔ داخلی خلفشار کا بھیانک نتیجہ 1908ء کی دستوری اصلاحات تھیں کہ جو نوجوان ترکوں کی بغاوت کے نتیجے میں عمل میں آئیں لیکن ستم تو یہ کہ نوجوانوں کی اقتداری جماعت بھی آپس میں متحدہ تھی یوں غیر متحدہ اور حریص اقتداری ٹولہ جنگ بلقان میں بری طرح ہزیمت سے دو چار ہوا اور ترکی کے بہت سے دیگر علاقے بھی مسلمانوں کے ہاتھ سے نکل گئے ترک اس قدر کمزور نہ تھے کہ انہیں اس بری طرح شکست کھانا پڑتی تھی لیکن براہوا ان کی نا اتفاقی اور باطنی خلفشار کا کہ جس نے نہ صرف جنگ میں شرمناک شکست دکھائی بلکہ ترکوں کا بھرم بھی استعماریوں پہ کھول دیا۔ 1914ء میں جنگ عظیم دوم کے آغاز تک ترکی یورپ میں اپنے تمام مفتوحہ علاقوں سے ہاتھ دھو چکا تھا سوائے مشرقی یونان کے لیکن یہاں بھی استعماریوں کی طاقت اور شکست کا خوف سایہ زوال بن کے ترکوں کے سر پر منڈلا رہا تھا۔ ترکی جنگ عظیم میں غیر جانبدار رہنا چاہتا تھا مگر اس میں اس قدر طاقت و ہمت

باقی نہ تھی کہ وہ اپنے فیصلے پہ قائم رہ سکتا یوں کل کے فاتح عظیم کو مجبوراً اس جنگ میں شریک تو ہونا پڑا مگر یہاں بھی اندرونی خلفشار تقاضائے وقت کو سمجھنے سے قاصر کشمکش و آویزش میں رہے سہے وقار اور سلطنت کو داؤ پہ لگانے سے چوک نہیں رہا تھا۔ بہر حال اس وقت کی غالب قوت ترک نوجوانوں کا ایک گروہ کہ جس کی قیادت غازی انور پاشا کے ہاتھ میں تھی روس سے دیرینہ دشمنی کی بنا پر مخالف گروپ جس میں جرمنی (جوروس کا سخت مخالف تھا اور روس ترکوں کا دیرینہ دشمن) سے اتحاد کا حامی تھا یوں ترکی نے ایک خفیہ معاہدے کے ذریعے جرمنوں کی اعانت و حمایت کا فیصلہ کیا اس معاہدے کی بھٹک جب مد مقابل اتحادیوں یعنی روس، برطانیہ اور فرانس کو ملی تو انہوں نے علی الاعلان ترکی کے خلاف جنگ کا آغاز کر دیا۔ بات یہیں ختم نہیں ہوتی 1908ء میں نوجوان ترکوں نے سلطان عبدالحمید ثانی کی مخالفت کے باوجود شاہ حسین کو مکہ کا شریف یعنی گورنر مقرر کر دیا انگریزوں نے کرنل لارنس المعروف ”لارنس آف عربیہ“ کو ملک عربیہ بھیجا تاکہ عربوں اور ترکوں کے افتراق کی خلیج مزید وسیع ہو سکے کرنل لارنس نے یہ کام نہایت مستعدی سے سرانجام دیا اس کی کوششوں سے ایک طرف تو عربوں کے دلوں میں عجیبوں کے لیے قطرہ قطرہ جمع ہوتی نفرت اور نسلی و قبائلی تفاخر دریا بن کر موجزن ہوا دوسری طرف خود ترکوں کا مقرر کردہ شاہ حسین دائمی اقتدار کے لالچ میں ترکوں کے خلاف اٹھ کھڑا ہوا 10 جون 1916ء کو شاہ حسین نے حجاز کی بادشاہت کے لالچ میں ترکوں کے خلاف بغاوت کر کے انہیں دھوکہ دیا جبکہ اس عمل سے ایک ماہ پہلے ہی اتحادی ”The sky picot agreement“ کے تحت تمام ممالک عربیہ کو آپس میں تقسیم کرنے کا خفیہ معاہدہ کر چکے تھے۔ ستم بالائے ستم یہ کہ اس معاہدے کا علم ہو جانے کے باوجود ہوس اقتدار میں اندھے شاہ حسین نے ہر قسم کی نصیحت، جمیعت و اخلاقیات کو پس پشت ڈال کر ترکوں سے علیحدگی اختیار کر لی اور اکتوبر 1916ء میں اپنے شاہ حجاز ہونے کا اعلان کر دیا انگریزوں نے اس اقدام کو سراہتے ہوئے نہ صرف اس کی حوصلہ افزائی کی بلکہ اس کی مدد اور پشت پناہی کا وعدہ بھی کیا۔ شاہ حسین کے بیٹے نے لارنس آف عربیہ کی اعانت سے ترکوں کو شام سے وطن بدر کر دیا۔ یوں 1917ء تک شام و فلسطین کے بڑے حصے پر انگریزی اقتدار قائم ہو گیا 10 دسمبر 1917ء کو جنرل ارل ایٹلنبی فاتحانہ انداز میں بیت المقدس میں اس اعلان کے ساتھ داخل ہوا کہ ”آج کرومیڈ ختم ہوا“ یوں صلاح الدین ایوبی کی فتح یروشلم 1187ء کے بعد یہ پہلا موقع تھا کہ جب بیت المقدس دوبارہ عیسائیوں کے ہاتھ میں چلا گیا یہ حادثہ اتنا بڑا تھا کہ اس نے ہر حساس مسلمان کو جھنجھوڑا لا اور مسلمان گھرانوں میں صفت ماتم کی کیفیت در آئی۔ 1918ء تک عرب کے تمام علاقے حجاز، شام، لبنان، عراق ترکوں کے ہاتھ سے نکل کر

انگریزوں کی نو آبادی میں ڈھل گئے۔ یہ وہ اجتماعی زوال اور ابتری و شکستگی کی صورتحال ہے جسے اقبال مسلمانوں کے داخلی غلبہ سے نتیجہ برآمد ہونے کے کئی سال پہلے بھانپ چکے تھے سو جب ان کے لبوں سے یہ آنکلتی ہے کہ:

بت صنم خانوں میں کہتے ہیں مسلمان گئے ہے خوشی ان کو کہ کعبے کے نگہبان گئے
منزل دہر سے اونٹوں کے ہدی خان گئے اپنے بغلوں میں دبائے ہوئے قرآن گئے (۱۷)
تو گویا مقدر یہ شاکی، ہاتھ کی صدا اور غیبی مدد کا طلبگار روایتی مسلمان بے بسی کے احساس میں اپنی انسانی وزمینی صورتحال سے صرف نظر کرتے ہوئے جھنجھلا کر خدائی حمیت کو جھنجھوڑنے کی کوشش کرتا ہے۔

خندہ زن کفر ہے احساس تجھے ہے کہ نہیں اپنی توحید کا کچھ پاس تجھے ہے کہ نہیں (۱۸)
لیکن حقیقت یہ ہے کہ حادثہ خود اپنے ہونے کا جواز ہے سو فوری اور غیر متوقع چوٹ کے اثر سے چیخ و افسوس کا مرحلہ جب گزر جاتا ہے تو حادثہ ہر صاحب شعور کو اپنے ہونے کی توجیہ بیان کرتا ہے۔ ”شکوہ“ جس حادثے کا شاخسانہ ہے مسلمانوں کا کردار و عمل اس کا لازمی و فطری نتیجہ ہے یوں ”جواب شکوہ“ دراصل ”شکوہ“ پر تنقیدی رد عمل کا اظہار یہ نہیں بلکہ حالات پر بہ نظر غائر سوچ، بچار کا نتیجہ بن کر سامنے آتا ہے کہ جب کوئی سچا اور غیر جانبدار انسان خود احتسابی کی طرف مائل ہوتا ہے تو شکست و ہزیمت کی وجوہات روشن ہونے لگتی ہیں۔ ایسے میں غلیبوں کا ادراک، ہی غلیبوں کی تلافی بنتا ہے شکست کی قبولیت ہی فتح کی جانب بڑھاتی ہے اور فطری مسلمات کی قبولیت سے ہی انسانی کردار عظمت سے ہم کنار ہوتا ہے۔ سو جب ”جواب شکوہ“ میں اقبال خدا کی طرف سے اس امر کا اظہار کرتے ہیں کہ:

تم ہو آپس میں غضب ناک وہ آپس میں رحیم تم خطا کا رو خطا میں ، وہ خطا پوش و کریم
چاہتے سب ہیں کہ ہوں اوجِ ثریا پہ مقیم پہلے ویرا کوئی پیدا تو کرے قلب سلیم
تختِ فغفور بھی ان کا تھا سریر کے بھی یوں ہی باتیں ہیں کہ تم میں جمیعت ہے بھی (۱۹)

تو وہ مذہبی طور پر اپنی بے باکی و جرات اظہار پر تلافی نہیں کرتے بلکہ زمینی صورتحال میں حقائق کا ادراک کرتے ہوئے آنے والے عہد کا نقشہ مرتب کرنے اور امت مسلمہ کو تنبیہ کرنے کی کوشش کرتے ہیں کیونکہ میدان جنگ اسی کا ساتھ دیتا ہے جو لڑنا جانتا ہے۔ دھوکہ دینے والا دغا کرنے والا کلمہ پڑھنے کے باوجود اپنے عمل کے ذریعے اسی نظام حیات کی نفی کر رہا ہوتا ہے کہ جس کے نام لیوا کی حیثیت سے وہ زمانے میں اپنی شناخت و عزت مستحکم کرتا ہے مگر جب وہ رحمن کے راستے کو چھوڑ کے شیطان کا راستہ اختیار کرتا ہے تو قانون قدرت اور قانون فطرت دونوں برسر عمل آتے

ہوئے اسے زمانے میں ذلت کا نشان بنا دیتے ہیں۔ شاہ حسین جنگ عظیم کے بعد اپنے دھوکے کا شکار ہوا ترکی میں خلافت معطل اور جمہوریت اس طور فعال ہوئی کہ مسلم اور غیر مسلم میں فرق کرنا مشکل ہو گیا۔ فلسطین پہ یہودی قابض ہوئے اور ہندوستانی مسلمانوں نے آگ و خون کا دریا پار کر کے جس وطن کو حاصل کیا وہ آج تک عوام کے خوابوں کی تعبیر بن سکا چنانچہ اقبال جب بذبان خداوندی اس فرمان کو جاری کرتے ہیں کہ

ہم تو مائل بہ کرم ہیں کوئی سائل ہی نہیں راہ دکھلائیں کسے راہ روء منزل ہی نہیں
تربیت عام تو ہے جو ہر قابل ہی نہیں جس سے تعمیر ہے ہو آدم کی یہ وہ گل ہی نہیں
کوئی قابل ہو تو ہم شان کی دیتے ہیں ڈھونڈنے والوں کو دنیا بھی نئی دیتے ہیں (۲۰)

تو نہ صرف وہ ماضی کی غلطیوں اور حال کی شکستوں کی توجیہ بیان کرتے ہیں بلکہ مستقبل کے تعینات کو نشان زد کرتے ہوئے مسلمانوں کو اسی ملی، اخلاقی، دینی اور ادراکی صلاحیتوں کی طرف مائل ہونے پر اکساتے ہیں کہ جس نے اونٹ چرانے والے عربوں کو آئین جہاداری کا پاسدار کر دیا تھا مگر افسوس کہ زوال کی یہ رات اس قدر طویل ہے کہ اس کی حقیقی صبح ابھی تک طلوع نہیں ہو پائی اور ترکی سے لے کر عرب کے اطراف اور خود ملک عزیز بھی بظاہر آزادی سے ہمکنار ہونے کے باوجود سیاسی اور ثقافتی طور پر اسی نوآبادیاتی حصار میں ہیں کہ جس سے ایک عرصہ پہلے وہ جدوجہد کر کے آزاد ہو چکے تھے۔ اس مابعد نوآبادیاتی غلبے کی بڑی وجہ یورپی استعمار کی دورس پالیسیاں اور احساس برتری کا وہ کلٹ ہے کہ جس کا آغاز سلطنت برطانیہ نے مقبوضہ نوآبادیات میں اپنے غلبے کے ساتھ ہی کر دیا تھا جس کا اثر و نفوذ مغرب نوآز تعلیمی و انتظامی پالیسیوں کی صورت آج تک بحال ہے۔ یوں ”شکوہ و جواب شکوہ“ محض ایک فریاد و بکا یا گلاؤں کا شکایت نہیں رہتا بلکہ عہد جدید کی اجتماعی اسلامی تاریخ کہ جو ہنوز نوآبادیاتی عہد سے عبارت ہے، اسے عمل و رد عمل ہر دو حوالوں میں حقیقت کا آئینہ بناتے ہوئے آنے والے دور تک کے مناظر کو واضح کرتا ہے کہ اگر مسلمان اب بھی خواب غفلت سے بیدار نہ ہوئے تو ان کا مقدر عسرت کی موت نہیں ذلت کی زندگی ہو گا۔

حاشی و حوالہ جات

۱۔ نظم ”شکوہ“ اقبال نے سب سے پہلے ۱۳ اپریل ۱۹۱۱ء کو ”انجمن حمایت اسلام“ کے چھ بیسیویں اجلاس منعقدہ ریلوے ہوسٹل، اسلام آباد کالج ریلوے روڈ لاہور کے جمع غفیر میں پڑھی۔ اس جلسہ میں اقبال کے والد شیخ نور محمد بھی موجود تھے۔ عمومی طور پر اقبال کو جو نظم پڑھنا ہوتی تھی وہ پہلے چھپوائی جاتی اور بعد میں اس کی کاپیاں جلسہ کے شرکا خرید لیتے تھے۔ جو رقم حاصل ہوتی وہ ”انجمن کے فنڈ میں جمع کروادی جاتی“ مگر ”شکوہ“ ”پڑھنے سے پہلے چھپوائی نہیں گئی تھی اور علامہ نے اسے خلاف معمول ترجمہ کی بجائے تحت اللفظ پڑھا۔ لوگوں کی فرمائش پر کہا:

”یہ اسی طرح سنائی جائے گی کیونکہ میں بہتر جانتا ہوں کہ نظم پڑھنے کا کون سا طریقہ موزوں ہے۔ اقبال نے آغاز ایک قطعے سے کیا اور اس قدر دلاؤ و انداز میں یہ نظم پڑھی کہ جن خوش نصیبوں نے سنی وہ اسے زندگی کے آخری لمحوں تک نہ بھولیں گے“ (غلام رسول مہر، دیباچہ ”سرورِ رفتہ“ ص 6) ”شکوہ“ کی وہ کاپی کہ جو اقبال اپنے ساتھ لاتے تھے، ذوالفقار علی خان نے ایک سو روپے میں وصول کی، اقبال کے بڑے مذاہن اور قدر شناس خواجہ عبدالصمد نے اپنا قیمتی دو شالہ ستائش میں اقبال کی نظر کیا جسے وہیں نیلام کر کے رقم انجمن کے فنڈ میں جمع کروادی گئی۔ ”جواب شکوہ“ 1913ء میں منظر عام پر آئی، رفیع الدین ہاشمی کے مطابق: ”شکوہ“ چونکہ ایک نوع کا سوال تھا تو اقبال کے ذمے اس کا جواب لازم تھا چنانچہ ”جواب شکوہ“ کا لازمی نتیجہ ہے۔ یہ نظم اقبال نے بیرون موچی دروازے کے ایک جلدء عظیم میں پڑھی اور ”شکوہ“ ہی کی طرح اس کی از حد ستائش و قبولیت ہوئی اور اس کے ہر شعر کے غرض ایک گراں قدر رقم اٹھی کر کے ”جنگ بلقان فنڈ“ میں جمع کروائی گئی۔

۲۔ نو آبادی غیر ملکی قبضہ کا وہ خطہ ہوتا ہے کہ جہاں غیر ملکی حکمران مقامیوں پر اپنی حکومت قائم کر کے ان کے ملکی و انسانی وسائل کو اپنے مفاد ات کے لئے استعمال کرتے ہیں۔ ویکپیڈیا کے مطابق: جہاں یہ نو آبادی قائم کی جاتی ہے وہاں کے اصل باشندوں پر یہ قابض گروہ عموماً اپنے قوانین، معاشرت اور حکومت بھی مسلط کرتا ہے۔ بنیادی طور پر قابض گروہ اور نو آبادی کے اصل باشندوں کے درمیان نا انصافی اور جبر پر مبنی ایک تعلق ہوتا ہے جس میں اصل باشندوں کا استحصال کیا جاتا ہے۔

۳۔ ایڈورڈ سعید، Culture and Imperialism، ”وٹاٹز، انگلینڈ، 1994ء ص 6

۴۔ ڈاکٹر ناصر عباس نیہ ”مابعد نو آبادیات: اردو کے تناظر میں“ آکسفورڈ یونیورسٹی پریس کراچی، 2013ء ص 4

۵۔ سجاد ظہیر ”لندن کی ایک رات“ نیشنل بک ٹرسٹ نئی دہلی انڈیا، 2005ء ص 10

۶۔ محمد اقبال: ڈاکٹر علامہ، ”شکوہ“ جواب شکوہ، (نثری ترجمانی، الحاج امیر اللہ عنبر غلٹکی) شاہد پرنٹرس ناگپور، 2010ء ص 7

۷۔ ایضاً ص 8 ۸۔ ایضاً ص 12 ۹۔ ایضاً ص 12 ۱۰۔ ایضاً

۱۱۔ ایضاً ص 13

12_Minutes on Indian Education by Thomas Babington Macaulay, BYSUS, <http://byjus.com>

۱۳۔ ایضاً ۱۴۔ ایضاً ۱۵۔ سورہ ”النجم“ آیت نمبر 39

۱۶۔ رفیع الدین ہاشمی، ”اقبال کی طویل نغمیں: فنی و فکری مطالعہ“، سنگ میل پبلی کیشنز لاہور، 1985ء ص 13

۱۷۔ ”شکوہ“ جواب شکوہ ص 12 ۱۸۔ ایضاً

۱۹۔ ایضاً

فروغ اردو میں اقبال کی خدمات کا مختصر جائزہ

مصطفیٰ عباس ** ڈاکٹر عمرہ ضمیر

Brief review of Iqbal's services in promoting Urdu

Mustafa Abbas/ Dr. Samra zamir

The Urdu language was formed from the capital words of many languages. If we look at the origin and evolution of Urdu language in India into different periods, then the journey that started in the first period went through different stages. From Allama Iqbal, the sixth period of development and evolution of Urdu begins.

Allama Iqbal being a supporter of purposeful literature, resorted to both poetry and prose to convey the universal message to the world of nation. This led to a significant increase in the academic, literary, and stylistic capital of the Urdu language.

Before Allama Iqbal, the status of Urdu poetry was limited only to entertainment. Iqbal took it from earth to heaven due to observation, experiences, sincerity, and high thinking. Allama Iqbal gave new meaning to analogies and metaphors. This article is about the brief review of Iqbal's services in promoting Urdu.

* پی ایچ ڈی اسکالر، شعبہ اردو انٹرنیشنل اسلامک یونیورسٹی، اسلام آباد ** وفاقی اردو یونیورسٹی، کراچی

علامہ اقبال ایک عظیم شاعر ہونے کے ساتھ باکمال مفکر بھی تھے۔ اس لیے انھوں نے مقصدی ادب کو زیادہ فروغ دیا۔ ان کے دل میں قومی ہمدردی زیادہ تھی اس لیے اپنا پیغام قوم و ملت تک پہنچانے کے لیے شاعری کی زبان کو منتخب کیا۔ شروع شروع میں اقبال نے داغ دہلوی کے رنگ میں غزلیں کہی۔ لیکن یہ محدود مدت کے لیے تھا۔ بہت جلد اقبال نے اپنے لیے جداگانہ راہ اختیار کیا۔ اپنے پیش رو شعراء میں اقبال اسد اللہ خان غالب سے سب سے متاثر نظر آتے ہیں۔ خالد اقبال یا سر اس ضمن میں لکھتے ہیں:

”اردو شاعری میں اقبال جس سے سب سے زیادہ متاثر ہوئے وہ غالب ہے۔ غالب اردو میں اپنی نوعیت کا پہلا شاعر ہے جس نے گہرے فلسفیانہ مضامین کو شاعری کے قالب میں ڈھالا۔ اس لیے جب اقبال نے شاعری میں فلسفیانہ مضامین سمونے کی کوشش کی تو ان کی نظر بلا ارادہ غالب پر پڑی“ (۱)

غالب کے بعد اقبال ہی وہ واحد شاعر ہے جس نے لفظ کو نئے معنی و مفہوم کی روشنی سے مالا مال کیا۔ مولانا الطاف حسین حالی کے دل میں قوم کے لیے درد تھا۔ دل چھپے اسی درد کی بنیاد پر مولانا حالی مسلمان قوم کو جگانا چاہتے تھے۔ اس لیے ان کی شاعری قومی وملی شاعری پر مشتمل ہے۔ اقبال حالی کے اس طرز بیان سے بھی متاثر ہوئے بنانہ رہ سکا۔ لہذا اپنی شاعری میں قومی درد اور جذبے کو رواں انداز میں دل کی گہرائیوں سے بیان کرنے کے لیے انھوں نے حالی سے کسب فیض کیا۔ اسی طرح اکبر الہ آبادی قوم کی اصلاح چاہتے تھے۔ اس لیے انھوں نے مغربی تہذیب کی یلغار کو روکنے کی کوشش کی۔ یوں اقبال ان کے انداز روش سے بھی متاثر ہوئے بغیر نہیں رہ سکا۔

تحریک علی گڑھ نے ایک سطح پر قومی تحریک پیدا کر دی تھی۔ چنانچہ سر سید نے مغربی علوم و تہذیب کو روکنے کی بجائے مسلمانوں کی ترقی کا سبب جان کر اس کے چلنے کی خاص تلقین کی۔ جس کی وجہ مقصدی ادب تخلیق کیے جانے لگا۔ یوں ادب برائے ادب کی بجائے ادب برائے زندگی کا نظریہ واضح ہوا۔ لیکن بہت جلد اس تحریک کے خلاف رومانوی تحریک شروع ہو گئی۔ لہذا اس تحریک کے زیر اثر ابتدائی طور پر میر ناصر علی، آزاد اور عبدالحکیم شرر نے منفرد ادب تخلیق کیا۔ ڈاکٹر انور سدید اس ضمن میں لکھتے ہیں:

”جذباتی سطح پر اس رد عمل کو مثبت صورت میں محمد حسین آزاد، میر ناصر علی، اور عبدالحکیم شرر نے ابھارا، اور ان اسالیب کو فروغ دینے کی کوشش کی۔ جن میں ادیب کا تخیل جذبے کی جوئے تیز رو کے ساتھ چلتا ہے اور قلم کے وجدان سے ان سے رہنمائی حاصل کرتا ہے“ (۲)

۱۹۰۱ء میں غزن کی اجراء کے بعد رومانوی تحریک کا رد عمل اور بھی واضح ہو گیا۔ یوں رومانوی فکر کے حامل شعراء کو ایک پلیٹ فارم میسر ہوا اور انھوں نے اپنی تخلیقات کے ذریعے رومانوی تحریک کو بڑھاوا دینے میں اہم کردار ادا کیا۔ اس تحریک سے اقبال خود بھی متاثر ہوئے بغیر نہ رہ سکا۔ چنانچہ علامہ نے رومانوی فکر کے زیر اثر ماضی کی عظمتوں کو اجاگر کر کے قوم کی حال سمجھانے کی بجائے کوشش کی ہے۔ ان کی اکثر نظموں میں رومانیت جا بجا نظر آتا ہے۔

اردو زبان کئی زبانوں کے سرمایہ الفاظ سے تشکیل پائی تھی۔ اگر ہندوستان میں اردو زبان کے آغاز و ارتقاء کو مختلف ادوار میں تقسیم کر کے دیکھیں تو پہلے دور میں شروع ہونے والا سفر مختلف مراحل سے گزرتے ہوئے چھٹے دور میں اقبال اور ان کے ہم عصرین تک پہنچ جاتا ہے۔

علامہ اقبال سے اردو کے فروغ و ارتقاء کا چھٹا دور شروع ہوتا ہے۔ علامہ مقصدی ادب کے حامی ہونے کی وجہ سے، عالم گیر پیغام کو قوم و ملت تک پہنچانے کے لیے نظم و نثر دونوں کا سہارا لیا۔ جس سے اردو زبان کے علمی، ادبی اور اسلوب کے سرمائے میں ایک اہم اضافہ ہوا۔ علامہ اقبال چونکہ فطری طور پر شاعر تھا۔ اس لیے ان کی اردو شاعری سے اردو زبان و ادب میں ایک نئے دور کا آغاز ہوا۔ علامہ سے پہلے اردو شاعری کی حیثیت صرف تفریح طبع تک محدود تھی۔ اقبال نے مشاہدات، تجربات، خلوص اور بلند فکری کی بدولت اسے زمین سے آسمان تک پہنچا دیا۔ علامہ اقبال نے تشبیہات و استعارات کو نئے معنی دے کر، نئے ڈھنگ سے استعمال کیا۔ جس سے اردو شاعری میں نئے موضوعات داخل ہو گئے۔ اقبال کا ایک اہم کارنامہ یہ ہے کہ فلسفیانہ مضامین کو شاعری میں اس طریقے سے برتا کہ انسانی فہم کی گرفت سے بالا تر نہ ہو۔ عبید الرحمن ہاشمی لکھتے ہیں:

”اردو شعری روایت میں اقبال پہلے شاعر ہیں۔ جو کسی سادہ سے لفظ کو ایک پیچیدہ تصور اور گہرے فلسفیانہ معنی کا حامل بنادیتا ہے۔ اس میں کوئی شک نہیں کہ ان سے قبل اردو شاعری میں الفاظ کا سرمایہ درآمد کیا جاتا تھا۔ اور اس میں شاعر کا مافیہ اور مدعا بھی ہوتا تھا۔ لیکن اقبال کی انفرادیت اور اہمیت یہی ہے کہ انھوں نے ایک سمجھے ہوئے فلسفہ و تصور کو شاعری کی زبان میں اس طرح پیش کیا۔ جسے ہم ان کا لاشعوری تجربہ سمجھ کر قبول کرتے ہیں۔ جو کسی بھی شاعر کا پیش قیمت عطیہ ہے۔“ (۳)

علامہ اقبال کی عظمت و مقام کا راز یہی ہے کہ انھوں نے اظہار خیال کے لیے ایک ایسا سانچہ ایجاد کیا جس کے ذریعے لفظوں کو سوچ سمجھ کر برتا گیا اور نئی معنی و مفاہیم سے آشنا کیا۔ اس ضمن میں علامہ نے عربی اور فارسی شاعری

سے بھی اکتساب فیض حاصل کیا۔ یوں ان زبانوں کی تراکیب کو اردو لباس کا پہناوا پہنا کر پیش کیا جو بعد میں اردو زبان کا حصہ بن گئی۔ اقبال کے اسی فن کے بارے میں گوپی چند نارنگ یوں لکھتے ہیں:

”بڑے شاعر ایک طرف تو پرانے لفظوں کو فکری توانائی اور زور بیان سے نیا رخ دیتے ہیں۔ اور دوسری طرف وہ اظہار مطالب کے نئے شایع بناتے ہیں۔ نئے الفاظ بنانا ممکن اور مناسب نہیں ہوتا۔ اس لیے بڑا شاعر اپنی زبان کے دوسرے لسانی سرچشموں سے بہت سے ایسے الفاظ حاصل کرتا ہے جو اس سے پہلے اس کی زبان میں رائج نہیں ہوتے تھے۔ وہ بعض مروجہ الفاظ کو نئے مفہوم میں استعمال کرتا ہے۔ اس کے علاوہ بڑے پیمانے پر اعلیٰ تخلیقی عمل بھی کرتا ہے“ (۴)

علامہ اقبال کے ابتدائی دور کی شاعری میں ایک اہم کارنامہ یہ ہے کہ انھوں نے بچوں کے لیے کئی نظمیں لکھیں۔ یہ نظمیں انہوں نے خاص طور پر انگریزی زبان سے بچوں کے لیے ترجمہ کیا تھا۔ اقبال نے اپنے اس عمل کے ذریعے اردو زبان و ادب کو فروغ دینے میں اہم کردار ادا کیا۔

اقبال جب اعلیٰ تعلیم کے واسطے جب یورپ گئے تو سفر یورپ کے دوران پیش آنے والے واقعات، تجربات اور مشاہدات سے ان کا فکری رجحان قومیت کی طرف ہوا۔ یوں اقبال کی فکر کامرکز مملت بیضا ٹھہری۔ وہ دن رات اسی فکر میں غطال رہتے تھے کہ کس طرح مملت اسلامیہ کو تباہی و بربادی کے گڑھے سے نکالا جائے۔ اب اقبال کے لیے شاعری ایک ایسا ہتھیار بن گئی جس کے سہارے انھیں مسلمانان ہند اور عالم اسلام کی فکری رہنمائی لینا تھا۔ اقبال کی شاعری میں بنیادی اہمیت فلسفہ خودی کو حاصل ہے۔ اقبال سے پہلے خودی کو تکبر اور غرور کے معنوں میں لیا جاتا رہا۔ لیکن اقبال نے اپنی شاعری میں لفظ خودی کی نئے انداز میں تفہیم کر کے اردو ادب کے باب میں ایک اہم اضافہ کیا۔ ڈاکٹر خلیفہ عبدالحکیم فکر اقبال میں خودی کے بارے میں یوں لکھتے ہیں:

”خودی کی ماہیت کو جاننا عرفان نفس بھی ہے اور عرفان رب بھی۔ اور اس عرفان رب میں یہ واضح ہو جاتا ہے کہ زور خودی سے حیات عالم وابستہ ہے اور ہر انفرادی نفس کی استواری اس کی زندگی کی ضامن ہے۔ جو قطرہ شبنم بنتا ہے وہ چند لحوں میں خودی کے ضعف کی وجہ سے نابود ہو جاتا ہے۔ جو قطرہ اشک بنتا ہے۔ وہ ٹپک کر ناپید ہو جاتا ہے۔ لیکن جو قطرہ صدف نشین ہو کر اپنی خودی کو مستحکم کر لیتا ہے وہ گوہر بن جاتا ہے۔“ (۵)

فلسفہ خودی کے علاوہ اقبال نے اپنی شاعری میں اور بھی تصورات پیش کیے۔ جن سے اردو ادب کا دامن اور

بھی وسیع ہوا۔ ان تصورات میں اشتراکیت، ملوکیت، جمہوریت، مغربی تہذیب، عورت، تعلیم، سرمایہ داری وغیرہ اہم ہیں۔ علامہ اقبال نے شاعری کے علاوہ اقتصادیات سے خصوصی دلچسپی ہونے کی وجہ سے ایک نثری کتاب علم الاقتصاد لکھی۔ جس سے اردو کے نثری صنف کے باب میں ایک اور اہم اضافہ ہوا۔

اقبال نے اردو شاعری میں پہلی بار مغربی جمہوریت کی بجائے اسلام کے نظام کو حقیقی جمہوریت کی اساس جانا۔ وہ مغرب کے نکتہ چیں ضرور ہیں لیکن انھوں نے مغربی تہذیبوں کی خوبیوں کو بیان کرنے کے ساتھ مشرقی خامیوں کو بھی اپنی نظروں سے اوجھل ہونے نہیں دیا۔ اسی طرح اقبال کے نزدیک تعلیم مادی اور روحانی دونوں معاملات کے لئے ضروری ہے۔ تعلیم کی بدولت انسان احترام آدمیت سیکھتا ہے۔ اقبال مغربی طرز تعلیم کے مخالف تھے۔ ان کے نزدیک مغربی طرز تعلیم انسان کو اپنی روایات سے دور کر دیتی ہے۔ اقبال اپنے قوم کے نوجوانوں کے لیے ایسی تعلیم چاہتے ہیں۔ جو ان کی روحانی تربیت کرنے کے ساتھ اپنی خودی کو بھی پہچان سکے۔

علامہ اقبال نے جہاں اپنی شاعری میں مسلم شخصیات کا ذکر کیا ہے وہاں اقبال نے ان غیر مسلم شخصیات کا بھی ادب کے ساتھ تذکرہ کیا ہے۔ جو اپنے کارناموں کی بدولت تاریخ کے صفحات کو روشن کرتے ہیں۔ انسانیت سے محبت کے باعث اقبال ان کو بھی خراج عقیدت پیش کیا۔

متذکرہ بالا موضوعات کے علاوہ بھی اقبال نے بہت کچھ لکھا۔ اقبال سے پہلے اردو شاعری میں ایسے موضوعات پہلے ناپید تھے۔ اگرچہ کچھ پرانے موضوعات کو اقبال نے شاعری کا حصہ بنایا لیکن بالکل نئے معنی و مفہوم کے ساتھ پیش کیا۔ اردو شاعری میں ان موضوعات کے دخول سے اردو زبان میں مزید وسعت پیدا ہوئی۔

اقبال نے شاعری میں لفظ اور معنی کے رشتے کو گہرائی کے ساتھ دیکھا تھا۔ لفظ اور خیال کے درمیان مطابقت پیدا کرنا اور خیال کو لفظوں کے سہارے بیان کرنا کوئی آسان کام نہیں۔ سید عابد علی عابد شعر اقبال میں لکھتے ہیں:

”الفاظ ومعنی میں مطابقت پیدا کرنے کے لیے دل بیدار اور چشم بینائی ضرورت ہوتی ہے۔ اقبال کی نگاہ ایسی دور رس ہے کہ گویا لفظ کے سینے میں اتر جاتی ہے اور اس کے تمام امکانات ٹٹول لیتی ہے۔ پھر جب وہ اپنے مطلب کو اپنے منتخب الفاظ میں ادا کرتے ہیں تو محسوس ہوتا ہے کہ گویا اس مطلب کے لیے یہی الفاظ وضع کیے گئے تھے“ (۶)

علامہ اقبال چونکہ ایک فلسفی شاعر تھے۔ اس لیے انھوں نے لفظ ومعنی کے رشتے کو فلسفیانہ انداز سے دیکھا۔ اس ضمن میں سید جابر علی یوں لکھتے ہیں:

”فلسفی اقبال نے لفظ ومعنی کے رشتے کی نوعیت پر فلسفیانہ میٹھڈ سے نظر ڈالی اور ان دونوں نے وہ رشتہ قائم کیا جو اس کا صحیح اور حکیمانہ پہلو نمایاں کرتا ہے“ (۷)

اقبال نے اپنی شاعری میں لفظوں کو بڑی خوبصورتی سے برتا ہے۔ ان کے اشعار میں لفظوں کے آہنگ سے موسیقیت پیدا ہوتی ہے۔ لفظوں کے چناؤ میں انھیں مہارت حاصل ہے۔ وہ لفظوں کے صوت و آہنگ سے بھی آشنا ہے۔ فروغ اردو کے سلسلے میں اقبال کا ایک اہم کارنامہ یہ ہے کہ انھوں نے پرانے لفظوں کو نئے طریقے سے ان میں جدت پیدا کر کے استعمال کیا۔ اقبال سے پہلے اردو شعری روایت میں بلبل کو عاشق سمجھا جاتا تھا۔ اقبال نے لفظ بلبل کو ایک نئی معنویت سے آشنا کیا۔ اسی طرح لفظ پروانے کو اردو شعری روایت سے ہٹ کر قوم کی علامت بنا دیا۔ اقبال نے ساقی کی علامت کو شاعر، جلنور کو رہبر، لالہ کو مسلم امہ اور شاہین کو مرد مومن سے تشبیہ دیا۔

اقبال سے پہلے کی اردو شعری روایت اور اسلوب، اقبال کی اسلوب بیان کے لیے ناکافی تھی۔ لہذا انھوں نے فارسی روزمرہ محاورات کا بے دریغ استعمال کیا۔ عربی فارسی تراکیب کو بھی اردو زبان کے قالب میں ڈھالا۔ انھوں نے کچھ تو نئی تراکیب وضع کیں اور کچھ پرانی تراکیب کو نئے انداز میں پیش کیا۔ اور کچھ دوسری زبانوں کی تراکیب کا بھی ترجمہ پیش کیا۔ علامہ اقبال نے جب اردو شاعری میں تلمیحات کا استعمال کیا تو پرانی شعری روایت سے ہٹ کر نئے معنی و مفاہیم کے ساتھ پیش کیا۔ آتش نمرود، خلیل و نمرود، کلیم و فرعون، عصائے کلیم، ضرب کلیم، موسیٰ و فرعون جیسے تلمیحات کا استعمال کر کے اردو ادب کے شعری کائنات میں بے پناہ اضافہ کیا۔ اقبال نے تلمیحات کے سہارے اسلاف کے کارناموں کو موثر پیرایے میں بیان کیا۔ اقبال نے شاعری میں تلمیحات کا بے دریغ استعمال کر کے اس بات کا ثبوت دیا کہ ان کا رشتہ ماضی کی روایات سے جڑی ہے۔

اگرچہ اقبال نے غزلیں کم اور نظمیں زیادہ کہیں۔ لیکن ان کی غزلوں میں تغزل کی ایک انتہا پایا جاتا ہے۔ اقبال کی غزلیں اور نظمیں مریدانہ افسردگی پیدا کرنے کی بجائے جوش اور ولولہ پیدا کرتی ہے۔ علامہ اقبال نے غزل کے تقاضوں کو بدل ڈالا اور اسے نیالب و لہجہ عطا کیا۔ جس سے اردو غزل کی روایت میں فکر کی بلندی اور لسانی پھیلاؤ آیا۔ بقول اسلم انصاری: ”اقبال نے اردو غزل کو لہجے کی تازگی، فکر کی بلندی، جذبے کی سچائی، اور خارجی کائنات سے ایک نئی نسبت عطا کی“ (۸) اقبال کے نئے انداز بیان اور طرز اظہار سے اردو زبان میں مزید وسعت پیدا ہوئی۔ انیس ناگی کے خیال میں:

”اقبال نے غزل میں ہر لہجے، ہر رنگ اور ہر زبان کے الفاظ کو استعمال کر کے غزل کی لسانی حرمتوں کو یکسر بدل ڈالا۔ جو لفظ غیر شاعرانہ، ثقیل اور غیر فصیح سمجھے جاتے تھے وہ فصیح خوش آہنگ اور شاعرانہ بن گئے۔“ (۹)

علامہ اقبال کو اشعار لکھتے وقت قافیہ ردیف اور بحر عروض پر مکملہ حاصل تھا۔ انھوں نے اپنی شاعری میں ایسی بحروں کا استعمال کیا جن سے کلام میں روانی، موسیقیت اور نرم پیدا ہو۔ اقبال نے اپنے انداز بیان اور طرز اظہار میں تشبیہ، استعارہ، کنایہ، مجاز مرسل، تمثیل اور تلمیح سے کام لیا۔ یوں صنائع بدائع اور تلمیحات کے استعمال سے اردو زبان کی نہ صرف دامن کو وسیع کیا بلکہ ارتقائی مراحل کے اگلی منازل سے بھی آشنا کیا۔

اقبال کی شاعری کے موضوعات عظیم، اسلوب نہایت شائستہ اور الفاظ ومعنی میں گہرا ارشہ اور مطابقت ہے۔ ان تمام باتوں کے پیچھے ان کا گہرا فلسفہ، وسیع مشاہدہ و مطالعہ اور انسانیت سے محبت اور لسانیات پر عبور جیسے محرکات ہیں۔ ڈاکٹر محمد ریاض ”اقبال اور احترام انسانیت“ میں یوں رقمطراز ہیں:

”مجموعی طور پر اردو شاعری کے حوالے سے اقبال کے بارے میں ہم کہیں گے کہ وہ جتنے جلد بلند مرتبہ غزل کے شاعر ہیں۔ اتنے ہی یا اس سے زیادہ بھی کچھ بڑے نظم کے شاعر ہیں۔ جو مضامین اقبال کی غزلوں اور نظموں میں ملتے ان میں بیشتر وہ ہیں جن سے اردو شاعری کا دامن تہی تھا۔ ان کی غزل کے چند مضامین غالب کے ہاں ملتے ہیں۔ اردو نظموں کے بعض مضامین اقبال کے بزرگ اور پیش رو معاصرین کی نظموں میں تلاش کیے جاسکتے ہیں۔ اس کے باوجود اقبال کے فکر و فلسفے کی طرح ان کی اردو شاعری کا لب و لہجہ اور اسلوب بیان نادر اور نیا ہے۔“ (۱۰)

اقبال کو لسانی شعور تھا اس لیے وہ شاعری کے ساتھ اردو نثر لکھنے میں بھی کامیاب رہا۔ نہ صرف یہی بلکہ انھوں نے لسانیات، فلسفہ، اور مذہب جیسے موضوعات پر مضامین لکھے۔ یہ مضامین خزن میں باقاعدگی کے ساتھ چھپتے رہے۔ اقبال کی مادری زبان پنجابی تھا۔ وہ اہل زبان نہیں تھا۔ مگر پھر بھی اقبال اردو سے محبت کی بنیاد پر اردو میں لکھنا باعث فخر سمجھتا تھا۔ اہل زبان نہ ہونے کی وجہ سے اقبال پر تنقید بھی ہوئے۔ اقبال نے ان اعتراضات کے جواب میں ایک مضمون اردو زبان پنجاب میں لکھا۔ یہ مضمون ایک طرف سے تو معترضین کے لیے جواب تھا۔ لیکن دوسری طرف اردو زبان کے متعلق معلومات بہم پہنچاتا ہے۔ ایڈیٹر ”تنقید ہمدرد“ کے بارے میں اقبال لکھتے ہیں:

”ہمارے دوست تنقید ہمدرد اس بات پر مصر ہیں۔ کہ پنجاب میں غلط اردو کے مروجہ ہونے سے بہتر ہے کہ اس صوبے میں اس زبان کا رواج ہی نہ ہو۔ لیکن نہیں بتاتے کہ غلط اور صحیح کا معیار کیا ہے۔ جو زبان ابھی بن رہی ہو اور

جس کے محاورات و الفاظ جدید ضروریات کو پورا کرنے کے لیے وقتاً فوقتاً اختراع کیے جا رہے ہوں اس کے محاورات وغیرہ کی صحت و عدم صحت کا معیار قائم کرنا میری رائے میں محالات سے ہے۔" (۱۱)

علامہ نے اردو شاعری کے ساتھ نثری میدان، میں بھی اردو زبان کی خدمت کی۔ علامہ کا اسلوب نثر علمی نوعیت کا زیادہ ہے۔ ان کے اعجازِ قلم سے کبھی علمی نثری سرمائے وجود میں آتے۔ اقبال نے اپنے اسلوب بیان کا جوہر اپنے اردو خطوط میں دکھائے ہیں۔ خطوطِ اقبال سے ہی ان کا نثری اسلوب متعین ہوتا ہے۔ خطوطِ اقبال کے ذریعے ان کے شخصیت کے خال و خط واضح ہوتے ہیں۔ اسی لیے اقبال کے خطوط اردو زبان کا سرمایہ ہیں۔ علامہ کے خطوط سے ان کی زبانی دانی اور اردو زبان سے ان کی محبت کا اندازہ ہوتا ہے۔

مختصراً اقبال کی اردو زبان کی توسیع کے لیے کی گئی کاوشوں سے اردو زبان اس قابل ہو سکی کہ دہلی جامع مسجد کی سیرھیسوں تک محدود رہنے والی زبان میں اتنی توانائی آگئی کہ ہر طرح کے علمی، ادبی، سائنسی، فلسفیانہ، تاریخی اور نفسیاتی مضامین کو اردو زبان کے سہارے بیان کر سکنے کے قابل ہوا۔ نہ صرف یہی بلکہ علامہ اقبال نے زبان کے سارے اسالیب اور شعبوں کو متاثر کیا۔ نئے نئے الفاظ اردو زبان میں لے آئے۔ پدائے لفظوں کو نئے معنی و مفہوم عطا کیے۔ تشبیہات و تلمیحات میں اضافہ کیا۔ قافیہ ردیف عروض، بحور اور صنائع بدائع سے کلام کی زیب و زینت میں اضافہ کیا۔ شاعری کے موضوعات ایسے اپنائے جو پہلے اردو کے شعری روایت میں نہ تھے۔ عربی فارسی زبان کے تراکیب کو اردو زبان کے قالب میں ڈھالا۔ غرض علامہ اقبال نے اردو نظم و نثر دونوں میں اپنی تخلیقات کے ذریعے اردو زبان کو فروغ دیا۔

متذکرہ بالا بحث و مباحثے کے بعد ہم اس نتیجے پر پہنچتے ہیں کہ اردو زبان کی فروغ کے لیے اقبال کی کاوشیں ناقابلِ فراموش ہیں۔ انہی کوششوں اور کاوشوں کی وجہ سے اردو زبان اس قابل ہو سکی کہ اس میں ہر طرح کے علمی ادبی، سائنسی، فلسفیانہ، تاریخی اور نفسیاتی مضامین کو ادا کر سکے۔

حوالہ جات

- ۱۔ خالد اقبال یاسر، اقبال اور معاصر ادبی تحریکیں، اکادمی پاکستان لاہور، ۱۹۹۴ء، ص ۶۵
- ۲۔ انور سدید، ڈاکٹر، اردو ادب کی تحریکیں، مقالہ پنجاب یونیورسٹی، ۱۹۷۳ء، ص ۸۳/۸۴
- ۳۔ قاضی عبید الرحمن، شعریات اقبال، سفینہ ادب لاہور، ۱۹۸۶ء، ص ۱۳۹
- ۴۔ گوپی چند نارنگ، اقبال کافن، ایجوکیشن پبلیشنگ ہاؤس دہلی، ۱۹۸۳ء، ص ۸۰/۸۱
- ۵۔ خلیفہ عبدالحکیم، ڈاکٹر، فکر اقبال، بزم اقبال کلب روڈ لاہور، ۱۹۸۸ء، ص ۶۳/۶۴
- ۶۔ سید عابد علی عابد، شعر اقبال، بزم اقبال لاہور، ۱۹۷۷ء، ص ۲۷۳
- ۷۔ جابر علی، اقبال کافنی ارتقا، بزم اقبال لاہور، ۱۹۷۸ء، ص ۱۳۱
- ۸۔ اسلم انصاری، اقبال عہد آفریں، کاروان ادب ملتان، ۱۹۸۶ء، ص ۲۰
- ۹۔ انیس ناگی، تنقید شعر، مکتبہ میری لائبریری لاہور، ۱۹۶۸ء، ص ۷۴
- ۱۰۔ محمد ریاض، اقبال اور احترام انسانیت، نذر پبلیشرز لاہور، سن ۱۵۴
- ۱۱۔ محمد اقبال، ڈاکٹر، مقالات اقبال (مرتبہ) سید عبدالواحد معینی، شیخ اشرف تاجر کتب، کشمیری بازار لاہور، ص ۲۰

اقبال کی نظم ”مسجد قرطبہ“ کا عروضی مطالعہ

* ضیاء الرحمان ** جویریہ خان

Prosodic study of Iqbal's poem "Masjid Cordoba".

Zia ur Rahman/Javeria Khan

It is only once in centuries that the perspicacious poets like Allama Iqbal are born. Not only his poetry functions as soothing for feelings and emotions but it also has a universal message. "Masjid e Qurtuba") The Masjid of Cordova(is a long and famous poem of Iqbal, much more is written about the technical and ideological aspects of this poem, here only the metrical composition(Urooz ka mutalea(of this poem is under consideration.

The rhythm of this poem is "Munsarih" and the meter is "Musamman Mutawwi Mutawwi Maksoof/ Mauqoof". It is a compound meter which is composed from the repetition of two constituents "Mustaf'alan and Maf'oolaat", in Urdu poetry neither this "Bahr Musamman" nor "Musaddas Salim" is in use, however the poets of Urdu language have practised on its various variants but this meter is scarcely used as compared to other "Murakkab Bahoor". In this poem the poet has created diversity and musical aspect by combining other variants with primary rhythm

مقالے کا موضوع: اس مقالے کا موضوع "اقبال کی نظم مسجد قرطبہ کا عروضی مطالعہ" ہے، پہلے حصہ میں نظم کی بحر اور بنیادی وزن کو موضوع بنایا گیا ہے اور دوسرے حصہ میں نظم کے چند اشعار کی تقطیع کرائی گئی ہے۔

طریقہ کار: سب سے پہلے نظم کی بحر "بحر منسرح" کا بغور مطالعہ کیا گیا اور عروض پر لکھی گئی کتابوں کی روشنی میں اردو شاعری میں اس بحر کے مروجہ اوزان کی نشاندہی کرائی گئی اور پھر مسجد قرطبہ کے اشعار سے مثالیں پیش کی گئی ہیں۔

ڈاکٹر اقبال جیسے دیدہ ور شاعر صدیوں بعد پیدا ہوتے ہیں، ان کی شاعری محض تسکین ذات کا وسیلہ اظہار نہیں بلکہ ایک آفاقی پیغام رکھتی ہے یہی وجہ ہے کہ اردو ادب میں ”اقبالیات“ ایک الگ شعبہ کی مانند ہے اور آئے دن قارئین اقبال اس میں نئے گوشے تلاش اور تراش کر کے اس میں اضافہ کر رہے ہیں بنیادی طور سے اقبال نظم کے شاعر تھے وہ شاعری کے ذریعے دنیا کو ایک پیغام دینا چاہتے تھے جس کے لیے دیگر اصنافِ سخن کے مقابلہ میں نظم زیادہ موزوں تھی اس لیے اقبال نے نظم کو وسیلہء اظہار ٹھہرایا لیکن اس کے ساتھ ساتھ دیگر اصناف میں بھی طبع آزمائی کی ہے بالخصوص اردو غزل کا باب اقبال کا تذکرہ کیے بغیر نامکمل سمجھا جاتا ہے۔

اقبال کی طویل نظموں میں ایک نظم ”مسجد قرطبہ“ ہے، اس نظم کے پس منظر مختلف پہلو اور فنِ فکر پر بہت کچھ لکھا گیا ہے اس مختصر مضمون میں اس نظم کا صرف عروضی مطالعہ زیرِ غور ہے، کہ نظم کے بنیادی بحر میں مختلف ارکان پر مختلف زحافات کا استعمال کر کے خلطِ اوزان سے کلام میں کس قدر رنگارنگی پیدا کی گئی ہے۔

اس نظم کے فنی پہلو پر بات کرتے ہوئے ڈاکٹر رفیع الدین ہاشمی صاحب لکھتے ہیں۔
 ”مسجد قرطبہ، ترکیب بندیت کے آٹھ بندوں پر مشتمل ہے، بحر کا نام منسرح مشمن مطوی موقوف مکوف ہے،

اس کا وزن اور ارکان یہ ہیں۔

مستعلن فاعلن مستعلن فاعلات (۱)۔

مسجد قرطبہ کے اشعار عروضی تناظر میں دیکھنے سے پہلے اس بحر کے سالم اور زحاف اوزان نیز اردو شاعری میں اس بحر کی مستعمل زحاف صورتیں اساتذہء عروض کی روشنی میں پیش کی جاتی ہے تاکہ دورانِ تقطیع سمجھنے میں دشواری نہ ہو۔

بحر منسرح : یہ مرکب بحر دو ارکان کی تکرار سے بنی ہے، مستعلن مفعولات مستعلن مفعولات، سالم بحر میں آخری حرف متحرک ہے اور اردو میں ایسے الفاظ بہت کم ہیں بلکہ نہ ہونے کے برابر ہیں اس لیے یہ بحر اردو شاعری میں سالم مستعمل نہیں البتہ اس بحر کے زحاف اوزان میں شاعری ملتی ہے لیکن وہ بھی نسبتاً کم، ایک شاعر صرف قادر الکلامی ظاہر کرنے کے لیے اس بحر میں کلام نظم کرتا ہے کیونکہ یہ بحر اردو میں کثیر الاستعمال بحر میں سے نہیں بلکہ شعراء نے بہت کم اس طرف توجہ دی ہے اگرچہ اس بحر کے زحاف اوزان بہت خوش آہنگ ہیں لیکن پھر بھی شعراء نے بہت کم توجہ دی اور اگر کسی شاعر نے اس بحر میں طبع آزمائی کی بھی ہے تو صرف ایک دو غزلوں تک دیگر مرکب بحر کی طرح نہیں البتہ ڈاکٹر اقبال کے ہاں اس بحر کے مختلف اوزان میں اشعار ملتے ہیں جو اس کی قادر الکلامی اور عروض شاسی کا بین ثبوت ہے،

اقبال کے علاوہ غالب، قلیل شنائی، غلام محمد قاصر اور بعض دیگر شعراء نے بھی اس بحر میں کلام نظم کیا ہے۔
 اس بحر کے بنیادی ارکان مستفعلن اور مفعولات ہے، چونکہ اردو شاعری میں یہ بحر مثنیٰ اور نہ مدس سالم مستفعلن ہے
 اس لیے زحاف اوزان لکھنے سے پہلے ان دو ارکان کے ان زحافات کا ذکر کیا جاتا ہے جو عروض کی کتابوں میں ذکر ہیں۔
 صاحب بحر الفصاحت کے مطابق رکن "مستفعلن" کے نو زحاف ہیں جو درج ذیل ہیں۔
 خبن، طے، قفع، خبل، خلع، رفع، حذذ، اذالہ، تر فیل۔

نمبر شمار	سالم رکن	زحاف	تبدیلی جو واقع ہوئی	حروف جو کم یا زیادہ ہوئے	مزاحف	مزاحف کا نام
۱	مستفعلن	خبن	رکن میں پہلے سبب خفیف کا ساکن گرانا	"مس" سے "س" حذف ہو تو مستفعلن بچا	مفاعیلن	مجنون
۲	مستفعلن	طے	دوسرے سبب خفیف کا ساکن گرانا	مستف، سے "ف" گرایا تو مستفعلن بچا	مستفعلن	مطوی
۳	مستفعلن	قفع	وتد مجموع کا ساکن گرانا اور ماقبل ساکن کرنا	علن میں سے ن گرانا اور ل ساکن کرنا	مفعولن	مقطوع
۴	مستفعلن	خبل	اجتماع خبن و طے	خبن سے مفاعیلن اور طے سے متفعلن بچا	فعلتن	مجنول
۵	مستفعلن	خلع	اجتماع خبن و قفع	خبن سے مفاعیلن اور قفع سے مفاعل بچا	فعولن	مخلع
۶	مستفعلن	رفع	رکن سالم سے پہلا سبب ساقط کرنا	مستفعلن سے "مس" ساقط ہو تو متفعلن بچا	فاعیلن	مرفوع
۷	مستفعلن	حذذ	اسقاط وتد مجموع	مستفعلن سے "علن" حذف ہوا	فعلن	محدوذ
۸	مستفعلن	اذالہ	وتد مجموع میں ساکن سے پہلے الف پڑھانا	رکن میں ن سے پہلے الف پڑھانا	مستفعلنان	مذال
۹	مستفعلن	تر فیل	رکن کے آخر میں ایک سبب بڑھانا	سالم رکن کے بعد تن کا اضافہ کرنا	مستفعلنان	مرفل

رکن مفعولات کے زحاف بحر الفصاحت کے مطابق نویں جو درج ذیل ہیں۔
وقف، طے، خبن، خبل، کسف، رفع، صلعم، جدرع، نحر۔

نمبر شمار	سالم رکن	زحاف	تبدیلی جو واقع ہوئی	حروف جو کم یا زیادہ ہوتے	مزاحف نام
۱	مفعولات	وقف	رکن سالم کا آخری حرف ساکن کرانا	مفعولات کا آخری حرف ساکن ہوا	موقوف
۲	مفعولات	طے	دوسرے سبب خفیف کا ساکن کرنا	”مفعو“ کا ’و‘ گرانا تو مفعولات بچا	مطوی
۳	مفعولات	خبین	پہلے سبب خفیف کا ساکن ساقط کرانا	’مف‘ کا ’ف‘ ساقط کرانا تو مفعولات بچا	مخبین
۴	مفعولات	خبل	اجتماع خبن و طے	خبین سے مفعولات اور طے سے معلات ہو گیا	مخبول
۵	مفعولات	کسف	وتد مقرون کا دوسرا متحرک ساکن کرانا	لاٹ میں ’ت‘ ساقط ہو اتو مفعولا بچا	مکسوف
۶	مفعولات	رفع	رکن کا پہلا سبب ساقط کرانا	مفعولات سے ’مف‘ ساقط کرانا تو عولات بچا	مرفوع
۷	مفعولات	صلعم	وتد مقرون حذف کرانا	مفعو بچا جو فعلن کے برابر ہے	اصلعم
۸	مفعولات	جدرع	پہلے دو سبب گرانا اور آخر حرف وتد کا ساکن کرانا	لاٹ بچا تو ’ت‘ ساکن ہوئی	مجدوع
۹	مفعولات	نحر	اسقاط الف بعد جدرع	جدرع سے لات بچا اور نحر سے ”لت“	منحور

چونکہ یہ مرکب بحر ہے اور اردو شاعری میں مثنوی مستعمل ہے اس لیے مختلف اوزان میں جہاں اور جس مقام پر رکن میں کمی بیشی واقع ہوئی ہو وہاں پر اس زحاف کا نام لکھا جائے گا جس کی تفصیل اس جدول میں دیکھی جاسکتی ہے۔

ایک بات کی وضاحت اور بھی ضروری ہے کہ شعر کے دو مصرعے ہوتے ہیں اور ہر مصرعہ کے دو بنیادی حصے ہوتے ہیں اگر شعر مدس یا مثنیٰ ہو تو پھر تین حصے ہونگے اور ہر حصے کا اپنا نام ہے جس کا خیال میں رکھنا ضروری ہے پہلے مصرعہ کے پہلے حصہ کو صدر اور دوسرے حصہ کو عروض کہتے ہیں جبکہ مصرعہ ثانی کے پہلے حصہ کو ابتدا اور حصہ ثانی کو ضرب کہتے ہیں اس طرح درمیانی حصہ کو حشو کے نام سے موسوم کیا گیا ہے، مدس میں ایک اور مثنیٰ بحر میں دو حشو ہونگے۔ اقبال کے ایک شعر سے اس کی وضاحت ہو جائے گی۔

”تاروں سے آگے جہاں اور بھی ہیں ابھی عشق کے امتحاں اور بھی ہیں“ (۲)
اس غزل کی بحر متقارب ہے اور وزن مثنیٰ سالم ہے، فعولن فعولن فعولن۔

ایک مصرعہ میں چار مرتبہ رکن ”فعولن“ کی تکرار ہے، پہلا فعولن ”صدر“ دوسرا، تیسرا ”حشو“ جبکہ چوتھا فعولن ”عروض“ ہے، اس طرح مصرعہ ثانی میں پہلا فعولن ”ابتدا“ جبکہ دوسرا اور تیسرا ”حشو“ اور آخری فعولن ”ضرب“ ہے۔

نظم ”مسجد قرطبہ“ عروضی مطالعہ: اس نظم کی ہیئت ترکیب بند ہے جو آٹھ بندوں پر مشتمل ہے اور ہر بند میں اشعار کی تعداد یکساں ہے، اس نظم کی بحر منسرح ہے اور بنیادی وزن منسرح مثنیٰ مکوف موقوف ہے۔

شعر کے مختلف اجزاء کا ذکر پہلے ہو چکا، اب دورانِ تقطیع مختلف ارکان میں جو تبدیلیاں واقع ہوئی ہو اس کی نشاندہی کرائی جائیگی اور جدول سے اس زحاف کی وضاحت ہو سکتی ہے۔

نظم کا پہلا بند یہ ہے۔

”سلسلہ روز و شب، نقشِ گرِ حادثات	سلسلہ روز و شب، اصل حیات و ممات
سلسلہ روز و شب، تارِ حریرِ دو رنگ	جس سے بناتی ہے ذات، اپنی قبائے صفات
سلسلہ روز و شب، سازِ ازل کی فغاں	جس سے دکھاتی ہے ذات، زیر و بم ممکنات
تجھ کو پرکھتا ہے یہ، مجھ کو پرکھتا ہے یہ	سلسلہ روز و شب، صیر فی کائنات
تو ہو اگر کم عیار، میں ہوں اگر کم عیار	موت ہے تیری برات، موت ہے میری برات
تیرے شب و روز کی اور حقیقت ہے کیا	یک زمانے کی روجس میں نہ دن ہے نہ رات
آنی و فانی تمام، معجزہ ہائے هنر	کارِ جہاں بے ثبات، کارِ جہاں بے ثبات
اول و آخر فنا، باطن و ظاہر فنا	نقشِ کہن ہو کہ نو، منزلِ آخر فنا“ (۳)

پہلے بند کے یہ آٹھ اشعار ہیں یہ تمام اشعار بحر منسرح کے بنیادی وزن میں ہیں لیکن مختلف جگہوں پر ارکان میں جو تبدیلیاں واقع ہوئی ہیں ان کا ذکر ساتھ ساتھ کیا جائے گا جس سے غلط اوزان کی وضاحت بھی ہو جائے گی۔

بحر منسرح مرکب بحر ہے جس کے ارکان یہ ہیں، مستفعلن اور مفعولات، پہلا جو رکن ہے اس کا صرف ایک مزاحف استعمال ہوا جو مطوی ہے یعنی رکن پر جب زحاف طے واقع ہو جائے تو اس سے جو مزاحف حاصل ہوتا ہے وہ مستفعلن ہے اور تقریباً صرف یہ ایک مزاحف تمام جگہوں پر آیا ہے صدر، ابتدا اور حوثنیوں جگہوں پر یہ رکن مستفعلن استعمال ہوا ہے اس لیے اس کا نام بھی آسان ہے اور یاد رکھنے میں کوئی دشواری نہیں، بحر کا دوسرا رکن مفعولات ہے، اس بحر میں اس کے مختلف مزاحف مستعمل ہیں، کبھی حوثنیوں اور کبھی عروض و ضرب میں، اس نظم میں یہ زحاف کبھی مطوی، کبھی مطوی مکوف اور کبھی مطوی موقوف، استعمال ہوا ہے جبکہ غالب کی ایک غزل میں رکن آخر حصہ عروض میں یہ منجز بھی مستعمل ہے، جس کی تفصیل بعد میں آئے گی اور قتیل شفائی کی ایک غزل میں بھی بحر زحاف کا استعمال ہوا ہے جو کسی کاریگری سے کم نہیں۔

نظم کا پہلا شعر اور وزن یہ ہے۔

سلسلہ روز و شب، نقش گر حادثات سلسلہ روز و شب، اصل حیات و ممات
اس شعر کا وزن منسرح مثنیٰ مطوی مکوف مطوی موقوف ہے۔
مستفعلن فاعلن مستفعلن فاعلات مستفعلن فاعلن مستفعلن فاعلات

مصرعہ اولیٰ کے پہلے اور تیسرے جبکہ مصرعہ ثانی کے پہلے اور تیسرے رکن پر زحاف طے واقع ہوا ہے، اس طرح مصرعہ اولیٰ کا دوسرا رکن مطوی مکوف اور چوتھا رکن مطوی موقوف ہے اس طرح مصرعہ ثانی میں بھی دوسرا رکن مطوی مکوف اور رکن آخر مطوی موقوف ہے، تقطیع اس شعر کی لکھی جاتی ہے جبکہ مزاحف کی تفصیل جدول میں دیکھی جاسکتی ہے۔

سلسلہ ---- روز و شب ---- نقش گر ---- حادثات
مستفعلن ---- فاعلن ---- مستفعلن ---- فاعلات
سلسلہ ---- روز و شب ---- اصل حیات و ممات
مستفعلن ---- فاعلن ---- مستفعلن ---- فاعلات

اس شعر کے دونوں مصرعوں میں صدر اور حوثنی میں ایک زحاف کا استعمال ہوا ہے جو مطوی ہے جبکہ حوثنی اول اور عروض و ضرب میں الگ الگ زحاف کا استعمال ہوا ہے حوثنی اول میں رکن سالم ”مفعولات“ کی جگہ فاعلن آیا ہے

جو مطوی مکوف ہے جبکہ عروض و ضرب میں فاعلات / فاعلان آیا ہے جو مطوی موقوف ہے۔

شعر نمبر: 2 س سلسلہ ء روز و شب، تارِ حریر دو رنگ جس سے بنائی ہے ذات، اپنی قبائے صفات
شعر نمبر 2 اور 3 کا وزن ایک ہے ایک شعر کی وضاحت سے دوسرے کی وضاحت ہو جائے گی، اس شعر میں
عروض و ضرب کا زحاف ایک جیسا نہیں، مصرعہ اولیٰ میں رکن آخر رکن عروض فاعلن جبکہ مصرعہ ثانی میں رکن آخر حصہ ضرب فاعلات
آیا ہے، اس طرح مصرعہ اولیٰ میں حثواول فاعلن جبکہ مصرعہ ثانی میں حثواول رکن ثانی فاعلات آیا ہے، ان اوزان کا غلط ایک شعر
میں نہ صرف جائز ہے بلکہ اس سے شاعر کلام میں تنوع اور نرم پیدا کرتا ہے، تقطیع سے ارکان کی وضاحت ہو جائے گی۔

سلسلہ-----روز و شب-----تارِ حریر-----رد و رنگ۔

متفعّل-----فاعلن-----متفعّل-----فاعلن۔

جس سے بنا-----تی ہے ذات-----اپنی قبا-----تے صفات۔

متفعّل-----فاعلات-----متفعّل-----فاعلات۔

شعر نمبر: 4 تجھ کو پرکھتا ہے یہ، مجھ کو پرکھتا ہے یہ سلسلہ روز و شب، صیر فی کائنات
شعر میں تین جگہوں پر زحاف مطوی مکوف کا استعمال ہوا ہے جبکہ شعر کے رکن آخر حصہ ضرب میں مطوی موقوف کا
استعمال ہوا ہے، اس لیے اس شعر کا وزن پچھلے مذکورہ اشعار سے بدل ہے، تقطیع سے وضاحت ہو جائے گی۔

تقطیع: تجھ کو پرکھ-----تا ہے یہ-----مجھ کو پرکھ-----تا ہے یہ۔

متفعّل-----فاعلن-----متفعّل-----فاعلن۔

سلسلہ-----روز و شب-----صیر فی-----کائنات۔

متفعّل-----فاعلن-----متفعّل-----فاعلات۔

تین جگہوں پر رکن فاعلن آیا ہے جبکہ مصرعہ ثانی کے رکن آخر میں فاعلات آیا ہے جو مطوی موقوف ہے۔

شعر نمبر: 5 تو ہو اگر کم عیار، میں ہوں اگر کم عیار موت ہے تیری برات، موت ہے میری برات
اس شعر کا وزن پچھلے اشعار سے الگ ہے، چار ارکان میں فاعلن کی جگہ فاعلات آیا ہے اور کسی جگہ پر بھی فاعلن کا استعمال
نہیں ہے، تقطیع سے ارکان کی وضاحت ہو جائے گی۔

تقطیع: تو ہو اگر کم عیار-----میں ہوں اگر کم عیار۔

متفعلن ----- فاعلات ----- متفعلن ----- فاعلات ۔

موت ہے تے ----- ری برات ----- موت ہے مے ----- ری برات ۔
متفعلن ----- فاعلات ----- متفعلن ----- فاعلات ۔

شعر نمبر: 6 آنی و فانی تمام، معجزہ ہائے ہنر کارِ جہاں بے ثبات، کارِ جہاں بے ثبات
اس شعر کا وزن بھی پچھلے اشعار سے مختلف ہے، اس شعر میں مصرعہ اولیٰ رکن عروض میں زحاف مطوی مکوف آیا ہے
جو فاعلن ہے باقی تین جگہوں پر یہ زحاف مطوی موقوف ہے یعنی فاعلن کی جگہ فاعلات آیا ہے، وضاحت تقطیع سے ہو جائے گی۔

تقطیع: آنی وفا ----- فی تمام ----- معجزہ ہا ----- تے ہنر ۔
متفعلن ----- فاعلات ----- متفعلن ----- فاعلن ۔

کارِ جہاں ----- بے ثبات ----- کارِ جہاں ----- بے ثبات ۔
متفعلن ----- فاعلات ----- متفعلن ----- فاعلات ۔

اس شعر میں عروض و ضرب میں ایک جیسے زحاف کا استعمال نہیں، عروض میں فاعلن آیا ہے جبکہ ضرب
میں فاعلات آیا ہے۔

اس بند کا آخری شعر لکھا جاتا ہے جس میں رکن مفعولات کا صرف ایک زحاف استعمال ہوا ہے یعنی حشو اور
عروض و ضرب میں رکن مطوی مکوف یعنی فاعلن ہے، دورانِ تقطیع وضاحت ہو جائے گی۔

اول و آخر فنا، باطن و ظاہر فنا نقش کہن ہو کہ نو، منزل آخر فنا

تقطیع: اول آ ----- خرفنا ----- باطن فنا ----- ہر فنا ۔
متفعلن ----- فاعلن ----- متفعلن ----- فاعلن ۔

نقش کہن ----- ہو کہ نو ----- منزل آ ----- خرفنا
متفعلن ----- فاعلن ----- متفعلن ----- فاعلن ۔

یہ نظم ”مسجد قرطبہ“ کا پہلا بند ہے، ان آٹھ اشعار میں سے صرف دو جگہوں پر اشعار کا وزن ایک جیسا ہے باقی
اشعار کا وزن ایک دوسرے سے معمولی مختلف ہے یعنی ارکان سارے اشعار میں ایک جیسے نہیں، پہلے شعر میں حشو کے
ارکان، فاعلن جبکہ عروض و ضرب میں فاعلات آیا ہے، اس طرح شعر نمبر 2 اور 3 میں مصرعہ اولیٰ میں دونوں جگہ

فاعلات ہے جو مطوی ہے اور دوسری جگہ پر فع ہے جو غر زحاف سے حاصل ہوتا ہے اور منحور کہلاتا ہے۔
 قلیل شفائی کی ایک خوبصورت غزل جو بحر منسرح کے اس وزن میں ہے درج ذیل ہے۔
 ”حسن اگر میرا احتساب کرے گا اپنی اداؤں کو بے نقاب کرے گا
 دل کو نہ اب منہ لگا قلیل شفائی پھر یہ تری عادتیں خراب کرے گا“ (۵)
 تقطیع: حسن اگر-----میرا احت-----ساب کرے-----گا۔
 متفعّل-----فاعلات-----متفعّل-----فع۔
 اپنی ادا-----و کو بے ن-----قاب کرے-----گا۔
 متفعّل-----فاعلات-----متفعّل-----فع۔

حوالہ جات:

- (1) اقبال کی طویل نظمیں (فکری اور فنی مطالعہ)، ہاشمی، رفیع الدین، ڈاکٹر، بنگ میل پبلی کیشنز لاہور، 1998، ص 87۔
- (2) کلیات اقبال محمد اقبال، ڈاکٹر، علامہ، نیشنل بک فاؤنڈیشن، اسلام آباد، مارچ 2025، ص 389۔
- (3) ایضاً، ص 419۔
- (4) دیوان غالب، غالب، اسد اللہ خان، مرزا، مشتاق بک کارز، اردو بازار لاہور، ص 160۔
- (5) رنگ-خوشبو-روشنی، (کلیات غزل) قلیل شفائی، بنگ میل پبلی کیشنز، لاہور، 2017، ص 531۔

فلسطین کی موجودہ صورت حال اور مسلم امہ (کلام اقبال کی روشنی میں)

* بی بی تانیہ

The current situation of Palestine and the Muslim Ummah

(In the light of Iqbal Poetry)

Bibi Tania

The Palestinians have been fighting for their mother land,dignity and survival,they are being brutally butchered by Zionist jews since centuries.On other hand the muslim states,due to their political advantages and interests have been seeing this barbrian attacks silently.Millions of innocent men women and children are being killed by isralies and the muslim scholars have been raising questions over the insensitivity of Muslim leaders and trying to find out the ways to unite the Muslim Nation against this imperialism. Dr Allama Mohammad iqbal is the pioneer an this regard, who have depicted the spiritual death of Muslim nation very clearly and pointed out the reasons behind such slumber and senseless gestures of Muslims.According to him the lack of passion for truth and love for justice and equality are the main reasons behind this prolonged silence.The increasing sectarianism among has crushed their souls.Muslims

has forgotten the message of prophet and Ehl e bait. In this alarming scenerio Iqbal's lessons; given in his great poetic works can be the only salvation for Muslims to fight against the cruel occupiers, which is the path for truth against Yazeediyat taught by imam Hussain.

اہل یہود نے عرب کے دل میں ”اسرائیل“ کے نام سے اپنے بیچے گاڑ لیے ہیں۔ ان کے عوام خطرناک اور اعمال ازل سے سیاہ ہیں۔ انہیں عرب دیس میں بسانے کے لیے اہل نصاریٰ نے یہ دلیل پیش کی کہ یہودی فلسطین کے قدیم باشندے تھے اس لیے انہیں یہاں پر زندگی گزارنے اور فلسطین کی شہریت ملنے کا پورا حق حاصل ہے۔ یہودی دو ہزار سال بعد اپنے بوسیدہ جڑوں کو (جن کا اب نام و نشان بھی نہیں) از سر نو دوام بخشنے کے لیے اگر فلسطین کے حق دار ٹھہرتے ہیں، تو اہل عرب اسپین پر آٹھ سو سال حکومت کرنے کے بعد اس کے حق داریوں نہیں ہیں؟ ان کے اسلاف کی یادیں بھی تو اندلس کی سرزمین میں کہیں دفن ہیں۔ یہ روشن اور زرخیز خیال بھی کلام اقبال ہی کی زینت ہے جو اہل یہود و نصاریٰ کے منہ پر کسی طمانچے سے کم نہیں ”نظم“ شام و فلسطین“ میں فرماتے ہیں:

رندان فرانس کا میخانہ سلامت پر ہے مئے گلرنگ سے ہر شیشہ حلب کا
ہے خاک فلسطین پہ یہودی کا اگر حق ہسپانیہ پر حق نہیں کیوں اہل عرب کا
مقصد ہے ملکیت انگلیں کا کچھ اور قصہ نہیں نارنج کا یا شہد ورطب کا (۱)
یہ سارا قصہ ان سیاسی چال بازیوں کا ہے کہ مسلمانوں کے مراکز میں ہمیشہ کوئی دنگ فساد موجود رہے، اور مسلمان تاحیات ان سیاسی چالوں سے نبرد آزما رہیں۔ یہ حیثیت قوم ہمہ وقت وہ کسی ناکسی مسئلے کا شکار رہیں۔ ان میں کبھی وہ روح بیدار نہا جو جس کی برکات سے وہ تین براعظموں پر راج کرتے تھے۔

آج کل ہم اکثر مسلمانوں کو خضوع و خضوع کے ساتھ یہ دعا مانگتے ہوئے دیکھتے اور سنتے ہیں کہ اے اللہ فلسطینی مسلمانوں کی مدد کے لیے ابابیل اور فرشتے بھیج۔ ان دعاؤں اور ترانوں کا پس منظر خصوصاً فلسطین کے سابقہ اور موجودہ حالات اور عمومی طور پر امت مسلمہ کے ناگفتہ بصورت حال سے جڑا ہوا ہے۔ ۷ اکتوبر ۲۰۲۳ء میں اسرائیل اور فلسطینی تنظیم حماس کے درمیان جس خون ریز جنگ کا آغاز ہوا، اسے تاریخ میں بربریت کی ایک بدترین شکل میں ہمیشہ یاد کیا جاتا رہے گا۔ اب بات کو وہیں سے جوڑتے ہیں جہاں سے ابتداء ہوئی تھی۔ ایسی کیا بات ہے کہ ہم اپنے مسلمان بھائیوں

کے لیے اللہ سے ابابیلوں اور فرشتوں کی مدد مانگتے ہیں؟ جواب واضح ہے، مسلم امہ کی بے حسی، جو آج اربوں مسلمان عوام الناس کو خون کے آنسو رو نے پر مجبور کر رہی ہے۔ ایک طرف بے گور و فتن لاشیں پڑی ہیں، مائیں بہنیں آہ و بکا کر رہی ہیں۔ انٹرنیشنل رپورٹ کے مطابق ہر پندرہ منٹ میں ایک فلسطینی بچہ شہید کیا جا رہا ہے۔ درود یواروں پر بے کسی، بے بسی، یاسیت اور آزر دگی کی کہرجی ہوئی ہے۔

خوابیدہ مسلم امہ اپنے اسلاف کے کارنامے یاد کر کے آنکھیں حاصل کر رہی ہے ورنہ حالت یہ ہے کہ سانس بھی کفار کی اجازت کے بغیر نہیں لے پاتے۔ مسلمانوں میں غیرت، حمیت، خودی و خوداری نام کی کوئی چیز باقی ہی نہیں رہی۔ ۱۵ اسلامی ممالک کو یہود کا مقابلہ کرنے کے لیے نہ صرف اپنی عسکری قوت پر بھروسہ نہیں بلکہ اپنے جذبہ ایمانی پر بھی زور برابریقین نہیں رہا۔ مسلم امہ کی بے عملی پر گو کہ مسلم مفکرین نے ہمیشہ افسوس کا اظہار کیا ہے لیکن شاعر مشرق علامہ محمد اقبال کی پر جوش آواز نے ہمیشہ یہ تاثر پیدا کیا کہ اس راکھ میں ابھی چنگاری موجود ہے، جس کے لیے یہ امید پیدا کی جاسکتی ہے کہ بھڑک اٹھے گی۔ ہم ان کی روح کے آگے دست بستہ شرمندہ کھڑے ہیں کہ ابھی تک ایسے کوئی آثار نظر نہیں آرہے جس کی بنیاد پر کچھ امید پیدا کی جاسکے۔

اقبال کی آواز شاعری کی صورت میں جب بھی بلند ہوئی اپنے منفرد خیالات کی بناء پر امید و بہم، سوچ و بچار، است و ناہست کے نئے باب کھولتی چلی گئی۔ ان کی انفرادیت کی دلیل اس سے بڑھ کر اور کیا ہوگی کہ جب برصغیر میں اردو شاعری گل و بلبل کے قفس میں قید تھی، تب انہوں نے روایت کی دلالت کے بجائے قارئین کے لیے فکر و تدبر کے نئے دروا کیے۔ ان خیالات کو ڈاکٹر محمد علی شاہ کے ان الفاظ سے تقویت ملتی ہے کہ:

”اقبال کی شاعری برصغیر کی روایتی شاعری سے ہٹ کر تھی۔ اس میں نہ تو گل و بلبل کے قصے تھے۔ نہ ہی معشوق کی جدائی میں آہیں اور آنسو تھے۔ نہ یہ غزل تھی جو کہ کسی خوبصورت عورت کی قصیدہ خوانی کرتی۔ بلکہ اس شاعری میں ملک، قوم کی بد حالی کی داستان تھی۔ یہ شاعری نظریاتی تعلیم پر مبنی تھی۔ ان میں ان وجوہات اور حالات کا ذکر تھا جو کہ مسلمانوں کے زوال کا باعث بنے۔ اس میں پدرم سلطان بود کے نظریہ کی مذمت تھی۔ شاندار ماضی کا ذکر تھا۔ لیکن اس حیثیت کے خاتمے کے اسباب کے ذکر کے ساتھ۔“ (۲)

بہت افسوس کے ساتھ کہنا پڑتا ہے کہ مسلم امہ کی بے حسی کی جھلکیاں تو حضور کی وصال کے کچھ عرصے کے بعد ہی دیکھنے کو ملیں جب نواسہ رسولؐ کو شہید کیا گیا اور امت تماشا دیکھتی رہی۔ یہ بھی ایک مسلمہ حقیقت ہے کہ مسلمانوں نے دین

اسلام کی روشنی پھیلانے کے لیے مشرق و مغرب میں فتوحات حاصل کیں۔ اس امت نے طارق بن زیاد، قتیبہ بن مسلم اور محمد بن قاسم جیسے جرنیل آٹھویں صدی عیسوی میں بھی دیکھے۔ جن کے پایہء استقامت میں کبھی لغزش نہیں آئی۔ مسلمانوں کی ان فتوحات کا نقشہ اقبال نے نظم ”شکوہ“ میں کچھ اس طرح سے کھینچا ہے۔

دیں اذائیں کبھی یورپ کے کلیساؤں میں کبھی افریقہ کے پتے ہوئے صحراؤں میں (۳)
 نظم ”شکوہ“ میں اقبال نے مسلمانوں کا مقدمہ لڑا۔ ان کا دفاع کیا۔ مگر وہ صرف مسلمانوں کے وکیل ہی نہیں بلکہ ان کے معالج بھی تھے۔ مسلم امر کی خرابیوں پر ان کی نظر بڑی گہری تھی۔ اس لیے ”شکوہ“ کے ڈیڑھ سال بعد انہوں نے نظم ”جواب شکوہ“ لکھی جس میں انہوں نے مسلمانوں کی بے بسی، ضعف الایمانی، زبوں حالی اور شکست و ریخت کے وجوہات کی نشاندہی کی ہے۔ ڈاکٹر فرج الدین ہاشمی نظم مذکورہ مسلمانوں کے دور انحطاط کا مرثیہ کہتے ہوئے لکھتے ہیں:

”انہوں نے مسلمانوں کی صدیوں کی غلامی اور اس کے زیر اثر پروان چڑھنے والی ذہنی حالت کا کچا

چٹھا کھولا ہے اور ایک ہمدرد ڈاکٹر کی طرح اس کا آپریشن کیا ہے۔ یہ مسلم دور انحطاط کا مرثیہ ہے۔“ (۴)

مذکورہ نظم میں مسلمانوں کے انحطاط کی جو وجوہات انہوں نے بتائی ہیں، اس سے ان کے قلوب میں بے بسی کا درآنا، سینوں پر مہر کا لگ جانا ناگزیر ہے۔ حالانکہ یہ نظم بلقانی ریاستوں، بلغاریہ، سربو، یونان اور موٹی نگر و کاباہم متحدہ ہو کر ترکی پر حملہ کرنے اور سلطنت عثمانیہ کے پس منظر میں لکھی گئی۔ مگر اس کا اطلاق دور حاضر میں مسلمانوں کی سنگ دلی پر بھی کیا جاسکتا ہے۔ ۱۳-۱۹۱۲ء میں جنگ بلقان نے مسلمانوں کو دل گرفتہ کیا۔ نان الیون کے بعد افغانی مسلمانوں پر امریکہ کے یلغار نے کیلجہ چیرا، حال میں فلسطینی مسلمانوں کے خون ناحق نے مسلم امت کے حساس طبقے کو دل شکستگی میں گرفتار کیا ہے۔ آخر کیا وجہ ہے مسلم امہ فلسطینی بھائیوں کے ساتھ شانہ بہ شانہ لڑنے کے لیے ہمت جٹا نہیں پاتی۔ اس بے بسی کی سیاسی وجوہات کو ایک طرف رکھ کر کلام اقبال کی روشنی میں اس کا جائزہ لیں تو بات روز روشن کی طرح عیاں ہے۔ سب سے بڑی وجہ مسلمانوں کا مختلف اقوام میں بٹ جانا ہے۔ مسلم قومیت کا جو نظریہ اقبال نے پیش کیا، اس کے برعکس مسلمان یورپ کے طرز فکر سے متاثر ہو کر مسلم امت نہیں بلکہ اپنے مخصوص قوم سے جوڑے رہنے میں ہی اپنا تحفظ سمجھتی ہے۔ شاعر مشرق نے کیا خوب کہا ہے:

شور ہے ہو گئے دنیا سے مسلمان نابود ہم یہ کہتے ہیں کہ تھے بھی کہیں مسلم موجود (۵)
 وضع میں تم ہو نصاریٰ تو تمدن میں ہنود یہ مسلمان ہیں! جنہیں دیکھ کے شرما میں یہود

یوں توسید بھی ہو، مرزا بھی ہو، افغان بھی ہو تم سبھی کچھ ہو بتاؤ تو مسلمان بھی ہو مختلف قومیتوں میں تقسیم ہو کر مسلمان کمزور پڑ گئے اور یہود و نصاریٰ نے ان کی اس کمزوری کا بھرپور فائدہ اٹھایا۔

قرآن کریم میں فرقہ واریت کو ناپسندیدہ قرار دیا گیا ہے اور اقبالؒ نے بھی مفسر قرآن کی حیثیت سے اسے متحسّن نہیں سمجھا۔ فلسطین کی تباہ حالی پر بہ جائے تشویش کا اظہار کرنے کے مسلمان نوجوانوں کے اس قسم کے سوال حیران کن ہیں کہ حماس اگر سنی تنظیم ہے تو ایران اس کے لیے آواز کیوں اٹھا رہا ہے؟ حزب اللہ شیعہ تنظیم ہے تو وہ حماس کا ساتھ کیوں دے گا؟ اس کے برعکس یہ سوال اٹھنے چاہیے تھے کہ یہود کوں ہوتے ہیں مسلم امہ کا خون بہانے والے؟ یہ تو وہ ہیں جن کے قلعہ غیر کو ہمارے اجداد نے فتح کیا تھا۔ علامہ اقبالؒ کا یہ تصور دم توڑ رہا ہے۔ نظم ”خضر راہ“ میں ”دنیا سے اسلام“ کے عنوان میں کہتے ہیں کہ:

ایک ہوں مسلم حرم کی پاسبانی کے لیے نیل کے دریا سے لے کر تاجکاک کا شجر (۶)
فرقہ واریت ایک ایسا زہر ہے جس نے مسلم امہ کا بدن نیلو نیل کر دیا ہے۔ آپس کے جھگڑے انہیں متحد ہونے نہیں دیتے۔ اس لیے وہ خود کو ایک جان ایک قالب نہیں بلکہ کئی جان اور کئی قالب سمجھتے ہیں۔ اس کی وجہ ہمارے معاشرے کے نام نہاد دینی ٹھیکیدار ہیں۔ بال جبریل کی نظم ”ملاو رہشت“ اس ضمن میں اقبالؒ کے خیالات کی بہترین عکاس ہے۔ کفار ان کی فرقہ بندی میں ہی اپنی نجات تلاش کرتی ہے۔ اسلام دشمن تنظیمیں ان کے بٹے وجود پر خند ہیں۔ یہ لمحہ فکریہ ہے جسے اقبالؒ کچھ یوں بیان کرتے ہیں:

خندہ زن کفر ہے احساس تجھے ہے کہ نہیں اپنی توحید کا کچھ پاس تجھے ہے کہ نہیں (۷)
آج کے مسلم امہ کی بے حسی کی وجہ یہی ہے کہ وہ حیات اجتماعیہ نہیں بلکہ حیات انفرادیہ کے لیے سرگراں ہیں۔ فرقہ واریت نے اسلامی اتحاد کا سبق بھلا دیا ہے لہذا مسلمانوں کے قلوب ایک دوسرے کے لیے بے حس بن گئے ہیں۔ بقول اقبالؒ

فرقہ بندی ہے کہیں اور کہیں ذاتیں ہیں کیا زمانے میں پیچنے کی یہی باتیں ہیں (۸)
وطنیت اور قومیت جیسے جراثیم نے عربی اور عجمی کا تصور پیدا کیا۔ عربوں کو ترکوں سے دست و گریباں کیا۔ فرقہ واریت ہر عہد میں مسلمانوں کے لیے فتنے کا باعث رہا ہے اور اگر یہی حال رہا تو مستقبل بھی خوش آئند نہیں ہوگا۔ ”طلوع اسلام“ میں کہتے ہیں کہ:

غبار آلودہ رنگ و نسب ہیں بال و پر تیرے تو اے مرغِ حرم اڑنے سے پہلے پر فشاں ہو جا (۹)

مسلم امہ کی بے حس کی ایک بڑی وجہ تارک القرآن ہونا ہے۔ قرآن مجید جو کہ سرچشمہ حیات ہے۔ کتاب الہمیں کے موضوعات ہمیں انسانیت کے ساتھ رحم و محبت، عدل و انصاف، معاشرتی اونچ نیچ، پڑوسی، والدین، بچوں اور بزرگوں کا احترام سکھاتی ہے۔ یہاں تک کہ غیر مسلموں کے ساتھ حسن سلوک کا بھی درس دیتی ہے۔ قرآن کے موضوعات لا فانی ہیں اور کھانا کو اس بات کو خوف ہے کہ اگر مسلمان اپنے دین کی روح کو پہچان گئے تو انہیں اس دھرتی پر کوئی جائے پناہ نہیں ملے گی۔ دین کی روح تک پہنچنے کا واحد ذریعہ قرآن پر عمل کرنا ہے۔ مسلمان جب قرآن کو اس کی تفسیر و تفسیر ہم کے ساتھ پڑھنا چھوڑ دیں گے تو بعید نہیں کہ وہ بے حس کے اس خول میں تاحیات رہیں، جس میں غیر مسلم قید ہیں۔ کلام اقبال میں بارہا قرآن سے دوری کی جانب واضح اظہار ملتا ہے۔

وہ زمانے میں معزز تھے مسلمان ہو کر اور تم خواب ہو گئے تارک القرآن ہو کر (۱۰)
 آج کا مسلمان قرآن کی قرات کرتا تو ہے مگر اس سے فیض حاصل نہیں کرتا۔ ان کے جذبہ ایمانی کو جگانے کے لیے خدا کا کلام ہی کافی ہے، مگر افسوس مسلمان اس سے کوسوں دور ہیں۔ ”لظم اشتر اکیمت“ میں دعائیہ انداز میں کہتے ہیں:

قرآن میں ہو غوطہ زن اے مسلمان اللہ کرے تجھے عطا ہو جدت کردار (۱۱)
 مسلمانوں میں خود اعتمادی، خود داری، ہمت اور حوصلہ اب نام کو نہیں۔ ان کی خودی کی موت واقع ہو گئی ہے۔ ان کی انفرادی زندگی زنگ آلود ہو چکی ہے۔ وہ اپنی بگڑی کوسنوارنے کا حوصلہ نہیں رکھتے۔ خودی، خود پر اعتماد کرنے کا نام ہے۔ اقبال نے مسلمانوں کی اس کمزوری کو بہت پہلے بھانپ کر اسرار خودی اور رموز بے خودی کے علاوہ بانگ درا، بال جبریل، جاوید نامہ اور ضرب کلیم میں جاہ جا خودی کے موضوع پر اشعار کہے ہیں۔ انہیں اس بات کا احساس تھا کہ خودی طاقت و منظر حیات ہے۔ اگر مسلمانوں کی خود داری اور اعتماد بحال ہو جائے تو وہ اپنا کھویا ہوا مقام حاصل کر سکتے ہیں۔ مگر فلسطین کی حالیہ زبوں حالی پر مسلم دنیا کی بے حس یہ ثابت کرتی ہے کہ با حثیت قوم ہم پر مرگ طاری ہے۔ تمام اسلامی ممالک اپنے ساتھ بھی مخلص نہیں ہیں ایسے میں کسی اور ملک میں رہنے والے اپنے مسلمان بھائی کے لیے تو قربانی دینا بہت دور کی بات ہے۔ پروفیسر محمد منور ”ایقان اقبال“ میں رقم طراز ہیں کہ:

”جس طرح افراد کو غفلت یا مرگ مجازی سے پالا پڑتا ہے، اسی طرح اقوام بھی متاثر ہوتی ہیں۔ مسلم معاشرے نے بھی ایسے انقلابات بارہا دیکھے ہیں۔ سوچنے والے اذہان اور درد مند دل کے مالک افراد

اپنی اپنی جگہ کام کرتے رہے۔ مسلمان مایوس نہیں ہوتا تاہم اگر وہ مرحلہ خدا خواستہ آجائے جب افراد معاشرہ یہ سوچنے لگیں کہ ہم کیا کر سکتے ہیں اور پھر خود ہی جواب بھی دے دیں کہ ہم تو کچھ بھی نہیں کر سکتے تو جان لیجیے کہ برے دن آن لگے اور اب قوم کا اللہ ہی حافظ ہے۔ ”ہم تو کچھ بھی نہیں کر سکتے“ کا مرحلہ اس وقت آتا ہے جب بے نظمی اور بے عنوانی عام ہو جائے، اوپر سے نیچے تک افراد معاشرہ کی اکثریت محض اپنی ذاتی غرض و ہوس اور فتنہ اپنی تن پروری کی خاطر کارفرما ہو۔“ (۱۲)

ایک مسلمان کا اپنے دوسرے مسلمان بھائی کے لیے جان اور مال وقف کرنا کوئی بڑی بات نہیں اگر اس کا جذبہ صادق ہو۔ مسلمان تو وہ ہے جس کے لیے موت ایک زندگی سے دوسری زندگی پانے کے لیے ایک وقفے کا نام ہے۔ جو آخرت کی زندگی کو اس ظاہری زندگی سے ہر حال میں بہتر سمجھتے ہیں۔ ان کی نظر میں موت ہلاکت نہیں محبوب برحق سے ملنے کا وسیلہ ہے۔

کشادہ دل سمجھتے ہیں اس کو ہلاکت نہیں موت ان کی نظر میں (۱۳) یہ بد قسمتی ہے کہ آج کا مسلمان موت سے ڈرتا ہے۔ سرمایہ دار ممالک کی جانب سے پڑ بے والی افتاد سے ڈرتا ہے۔ اس لیے سوچتا ہے کہ میرا مسلمان بھائی مرتا ہے تو مرے۔ شہادت تو مرد مومن کے لیے افضل درجہ ہے، جس کی تمنا میں اسلاف نے سفار سے کچی جگلیں لڑیں۔ اقبال تو مرد مومن کی زندگی کا حاصل ہی شہادت کو قرار دیتے ہیں۔

شہادت ہے مطلوب و مقصود مومن نہ مال غنیمت نہ کشور کشائی (۱۴) بے عملی کی بنیادی وجوہات میں سے ایک یہ بھی ہے کہ مسلمان اب دل کے نہیں بلکہ عقل کے تابع ہیں۔ عقل کو رہنمائی کا کام سونپا جائے تو نفع و نقصان اور مادی دنیا کے الجھنوں سے ہی باہر نہیں نکلتا۔ عقل، جذبات اور تاثر سے عاری شے ہے جو خدا کی راہ میں قربانی یا اپنے ہی بھائیوں کے لیے جان جو کھوں میں ڈالنے سے منع کرتا ہے۔ سیاسی و ملکی مفادات کے بارے میں سوچنے کی ترغیب دیتا ہے۔ اس کے برعکس عشق کا دوسرا نام اضطراب ہے۔ حیات و کائنات کی جادوئی اسی سے ہے۔ یہ عشق ہی کا جذبہ ہے جس کی بدولت حضرت ابراہیم نے آتش نمرود میں کودنے سے دریغ نہیں کیا۔ ڈاکٹر یوسف حسین خان کے بقول:

”اقبال کے نزدیک عقل کی سب سے بڑی کمزوری یہ ہے کہ اس میں جرات رندانہ کی کمی ہے یعنی بجائے خود و تخلیق کی ذمہ داری سے عہدہ برانہیں ہو سکتی۔ جب تک عشق و وجدان اس کی پشت پناہی پر

موجود نہ ہوں وہ خود آگے قدم بڑھاتے ہوئے ہچکچاتی ہے۔ جہاں وہ پس و پیش اور حیض بیض میں ہوتی ہے وہاں عشق زندگی کے قافلے کی رہبری کرتا ہے۔ چنانچہ انسانی تاریخ گواہ ہے کہ وہ تمام امور جن سے قوموں کی زندگی بدل گئی کسی نہ کسی بندے کے تحت انجام پائے ہیں۔“ (۱۵)

امت مسلمہ کو اب اپنی حالت زار پر رحم کرنا چاہیے۔ نصاریٰ، یہود و ہنود کے جابرانہ تسلط سے نکل کر انہیں اپنی خودی و خوداری، جذبہ عشق اور اسلامی امت کے لا زوال تصور کو پہنچنا ہوگا۔ مختلف قومیتوں کے تصور سے نکل کر اسلامی قومیت کے بارے میں سوچنا ہوگا۔ تب ہی اقبال کی نا تمام آرزوؤں کی تکمیل ہوگی۔ اللہ کرے ان کی یہ دعا رائیگاں نہ جائے، جو نظم ”طارق کی دعا“ اندلس کے میدان جنگ میں ”موجود ہے۔“

دل مرد مومن میں پھر زندہ کر دے وہ بکلی کہ تھی نعرہ ”لا تنز“ میں (۱۶)
عزائم کو سینوں میں بیدار کر دے نگاہ مسلمان کو تلوار کر دے

حوالے:

- ۱۔ محمد اقبال، ڈاکٹر، علامہ: نظم ”شام و فلسطین“، مشمولہ ”ضرب کلیم“، ص ۱۳۹۔ ۱۵۰۔
- ۲۔ محمود علی، شاہ، ڈاکٹر: ”مسلم مفکرین اور سیاسی افکار“، ص ۸۷۔ ۸۸۔
- ۳۔ محمد اقبال، ڈاکٹر، علامہ: نظم ”شکوہ“، مشمولہ ”بانگ درا“، ص ۱۶۴۔
- ۴۔ رفیع الدین، ہاشمی: اقبال کی طویل نظیں“، ص ۵۸۔
- ۵۔ محمد اقبال، ڈاکٹر، علامہ: نظم ”جواب شکوہ“، مشمولہ ”بانگ درا“، ص ۲۰۳۔
- ۶۔ محمد اقبال، ڈاکٹر، علامہ: نظم ”خضر راہ“، مشمولہ ”بانگ درا“، ص ۲۶۳۔
- ۷۔ محمد اقبال، ڈاکٹر، علامہ: نظم ”شکوہ“، مشمولہ ”بانگ درا“، ص ۱۶۶۔
- ۸۔ محمد اقبال، ڈاکٹر، علامہ: نظم ”جواب شکوہ“، مشمولہ ”بانگ درا“، ص ۲۰۲۔
- ۹۔ محمد اقبال، ڈاکٹر، علامہ: نظم ”طلوع اسلام“، مشمولہ ”بانگ درا“، ص ۲۷۱۔
- ۱۰۔ محمد اقبال، ڈاکٹر، علامہ: نظم ”جواب شکوہ“، مشمولہ ”بانگ درا“، ص ۲۰۴۔
- ۱۱۔ محمد اقبال، ڈاکٹر، علامہ: نظم ”اشتراکیت“، مشمولہ ”ضرب کلیم“، ص ۱۳۰۔
- ۱۲۔ محمد منور، پروفیسر: ”ایقان اقبال“، ص ۱۷۱۔
- ۱۳۔ محمد اقبال، ڈاکٹر، علامہ: نظم ”طارق کی دعا“ (اندلس کے میدان جنگ میں) ”مشمولہ“، بال جبریل، ص ۲۰۳۔

- ۱۴۔ محمد اقبال، ڈاکٹر، علامہ: نظم ”طارق کی دعا“ (انڈس کے میدان جنگ میں)، ”مشمولہ“، بال جبریل، ص ۱۰۲۔
- ۱۵۔ یوسف حسین خان، ڈاکٹر: ”روح اقبال“ ص ۶۱۔
- ۱۶۔ محمد اقبال، ڈاکٹر، علامہ: نظم ”طارق کی دعا“ (انڈس کے میدان جنگ میں)، ”مشمولہ“، بال جبریل، ص ۱۰۳۔

کتابیات:

- ۱۔ رفیع الدین، ہاشمی: اقبال کی طویل نظیں، ۲۰۱۴ع، سنگ میل پبلی کیشنز، لاہور، ۲۴۸۔
- ۲۔ محمد اقبال، ڈاکٹر، علامہ: ”کلیات اقبال“ (اردو)، ۲۰۰۹ع، اسد نیئر پرنٹرز، لاہور۔
- ۲۔ محمد منور، پروفیسر: ”ایقان اقبال“، ۱۹۸۴ع، اقبال اکادمی ادبیات، لاہور، ۲۴۶۔
- ۳۔ محمود علی، شاہ: ڈاکٹر: ”مسلم مفکرین اور سیاسی افکار“، عبدالغفور اسٹیشنری مارٹ، کوئٹہ، ۱۲۔
- ۴۔ یوسف حسین خان، ڈاکٹر: ”روح اقبال“، ۱۹۶۳ع، آئینہ ادب، لاہور، ۵۱۱۔

Editorial Board

Iftikhar Arif, Ex,DG, Idara e Forogh e Urdu Pakistan, Islamabad

Dr. Muhammad Saleem Akhtar, Ex Honorary Editor, Pegham-e-Ashna

Dr. Hilal Naqavi, Pak Study Centre, Karachi University, Karachi

Dr. Mehr Noor Mohammad Khan, Ex-Chairperson, Dept. of Persian NUML, Islamabad

Dr. Mohammad Yousaf Khushk, Ex-Chairperson Academy of letters Pakistan, Islamabad

Dr. Shugufa Mosavi, Ex HOD, Persian Department, NUML, Islamabad

Dr. Ambar Yasmeen, HOD, Persian Department, NUML, Islamabad

Advisory Board

Dr. Ibrahim Mohammad Ibrahim, Chairperson, Dept. of urdu, Al Azhar University,
Egypt

Dr. Haider Raza Zabit, Islamic Research Centre, Astan-e-Quds Rizvi, Mashad, Iran

Dr. Khalil Tauq Aar, Chairperson, Dept. of urdu Ankara University, Istanbul, Turkey

Prof. Sahar Ansari, Anjuman Taraqi e Urdu , Karachi.

Dr. Abdullah Jan Abid, Chairperson, Department of Pakistani Languages,
AIOU, Islamabad

Dr. Iraq Raza, Chairperson Dept. of Persian Jamia Milia Islamia, Dehli, India

Dr. Ali Bayat, Chairperson Dept. of urdu, Tehran University, Tehran, Iran

Dr. Maqsood Ilahi Sheikh, Research Scholar, Bradford, England

Dr. Mohammad Nasir, Chairperson Dept. of Persian, Oriental College, UoP, Lahore

Dr. Najeeba Arif, Chairperson Academy of letters Pakistan, Islamabad.

PAYGHAM-E-ASHNA

ISLAMABAD - PAKISTAN

Vol. 22, S.No.93

(October to December) 2023

(Iqbal Edition)

Chief Editor

Ehsan Khazaei

Editor

Dr. Ali Kumail Qazalbash



Cultural Consulate

Embassy of Islamic Republic of Iran, Islamabad

House No. 25, Street No 27, F-6/2, Islamabad, Pakistan

Ph:051 2827937-8 Fax: 051 2821774

Email: iran.council@gmail.com, payghameashna@gmail.com

ur.icro.ir/IslamAbad/ Web: [http:](http://)

ISSN: 2079-4568

Paygham-e-Ashna

VOL. 22, S.NO. 93
(OCTOBER TO DECEMBER) 2023



روزنامه فرهنگی سلامت جمهوری اسلامی ایران - اسلام آباد

ISSN: 2079-4568